

श्रीः

गीतगोविन्दकाव्यम्

कविसज्जयदेवविरचितम्

नारायणकृतटीकासमेतम्

सटीकरामचंद्रविरचितम्

राधाविनोदं च

मुंबय्यां

श्रीकृष्णदासात्मजाभ्यां

गंगाविष्णु-खेमराजाभ्यां

स्वकीये

श्रीवेङ्कटेश्वरमुद्रालये

मुद्रितम्

शकाब्दाः १८०८

संवत्सराब्दः १९४३

गीतगोविंदम्

टीकासमेतम् ।

प्रथमः सर्गः

श्रीराधाकृष्णाभ्यां नमः ॥ भद्राय भवतां भूया
त्कृष्णः सद्भक्तिभावितः ॥ कालिंदीजलसंसर्गमेध
श्यामोतिसुंदरः ॥ १ ॥

इह कविः प्रारिप्सितस्य निर्विघ्नपरिसमाप्त्यर्थं
कृष्णस्मरणरूपवस्तुनिर्देशलक्षणं मंगलाचरणं ता
वदाचरति—

श्लोकः ॥ मेघैर्मंदुरमंबरं वनभुवः श्यामा
स्तमालद्रुमैर्नक्तं भीरुरयं त्वमेव तदिमं रा
धे गृहं प्रापय ॥ इत्थं नंदनिदेशतश्चलित
योः प्रत्यध्वकुंजद्रुमं राधामाधवयोर्यजं
ति यमुनाकूले रहःकेलयः ॥ १ ॥

मेघैरिति । राधामाधवयोः रहःकेलयः यमुनाकू
ले जयंतीत्यन्वयः । राधाकृष्णयोः रहःकेलयः ए

गीतगोविंदे-

कांतक्रीडाः यमुनाकूले यमुनातीरे जयन्ति सर्वो
 त्कर्षेण वर्तन्ते । कथंभूतयोः राधामाधवयोः प्रत्यध्व
 कुंजद्रुमं अध्वनि मार्गे कुंजे लतागृहे द्रुमे वृक्षे च
 इत्थंइति नंदनिदेशतः नंदाज्ञया चलितयोः । अथ
 वा अध्वकुंजद्रुमान्प्रति उद्दिश्य चलितयोः । इति
 किं हेराधे अंबरं आकाशं मेघैर्मेदुरं व्याप्तमित्यर्थः
 वनभुवः तमालद्रुमैर्वृक्षैः श्यामाः अयं कृष्णः नक्तं
 रात्रौ भीरुः भयशीलः अतिबालत्वात् तस्मादि
 मं पुरोवर्तिनं कृष्णं गृहं प्रापय एवंकरणे नंदस्या
 न्यस्मिन् विश्वासाभावात् ॥ १ ॥

इदानीं कविः सरस्वतीलक्ष्म्योः कीर्तनपूर्वकं
 कृष्णस्य सुरतक्रीडावर्णनं कर्तुमाह वसंततिल
 कावृत्तेन—

श्लोकः ॥ वाग्देवताचरितचित्रितचित्तस
 द्वा पद्मावतीचरणचारणचक्रवर्ती ॥ श्री
 वासुदेवरतिकेलिकथासमेतमेतं करोति
 जयदेवकविः प्रबंधम् ॥ २ ॥

वाग्देवतेति । जयदेवकविः एतं प्रबंधं कृष्णके
 लिकथाप्रतिपादकग्रंथं करोतीत्यन्वयः । कथंभूतो
 जयदेवकविः वाग्देवताचरितचित्रितचित्तसद्वा वा
 ग्देवतायाः सरस्वत्याश्चरितेनवचनरचनाचारविशे

येण चित्रितं मंडितं चित्तसद्म मनोगृहं यस्य सः ।
पुनः कथंभूतः पद्मावत्या लक्ष्म्याश्वरणचारणेन सं
वाहनेन चक्रवर्तीनृपइव लक्ष्मीसेवया चक्रवर्तित्वं
प्राप्त इति । कथंभूतं प्रबंधं श्रीवासुदेवेति श्रीरूपि
णी राधा वासुदेवः श्रीकृष्णश्च तयोः रतिकेलिकथ
या सुरतक्रीडाकथनेन समेतं युक्तम् ॥ २ ॥

अथ कविर्निजग्रंथप्रयोजनमाह द्रुतविलंबिते
न वृत्तेन—

श्लोकः ॥ यदि हरिस्मरणे सरसं मनो
यदि विलासकलासु कुतूहलम् ॥ मधुर
कोमलकांतपदावलिं शृणु तदा जयदेवस
रस्वतीम् ॥ ३ ॥

यदीति । हेकृष्णभक्त तदा तर्हि जयदेवसरस्व
तीं शृणु इत्यन्वयः । यदि यर्हि हरिस्मरणे कृष्णचिं
तने सरसं सानुरागं तव मनः । अस्तीत्यध्याहारः ।
यदि यर्हि विलासकलासु विलासः श्रीकृष्णविला
सः कलाश्रतुःषष्टिस्तासु कुतूहलमस्तीति । कथंभू
तां जयदेवसरस्वतीं मधुरा सरसा अर्थतः कोम
ला शब्दतः अतएव कांता मनोहरा पदावलिः पद
समूहो यस्यां सा ताम् ॥ ३ ॥

कविरन्यग्रंथेभ्यो मद्रंथे बहवो गुणाः संतीति
द्योतयन् शार्दूलविक्रीडितेनाह-

श्लोकः ॥ वाचः पल्लवयत्युमापतिधरः सं
दर्भशुद्धिं गिरां जानीते जयदेव एव शर
णः श्लाघ्यो दुरूहद्रुतेः ॥ शृंगारोत्तरसत्प्र
मेयरचनैराचार्यगोवर्धनस्पर्द्धी कोऽपि न
विश्रुतः श्रुतिधरो धोईकविक्षमापतिः ॥४॥

वाचइति । उमापतिधरो नाम कविर्वाचः वच
नानि पल्लवयति विस्तारयति नतु गुणान् । गिरां सं
दर्भशुद्धितः शब्दतश्च ग्रन्थनविशुद्धिं जयदेव एव
परं जानीते नान्य इत्यर्थः । शरणो नाम कविः
दुरूहद्रुतेः विषमग्रंथस्य शीघ्रोच्चारतः श्लाघ्यः स्तु
त्यः । शृंगारेति शृंगारोत्तराणि शृंगारप्रधानानि सं
ति उत्कृष्टानि प्रमेयानि वा वचनानि तेषां रचनैः
प्रबंधैः आचार्यगोवर्धनस्पर्द्धी कोपि न विश्रुतः आ
चार्यगोवर्धनः कविः शृंगारप्रधानमेव प्रबंधं करोती
त्यर्थः । धोईनामा कविक्षमापतिः कविराजः श्रुति
धरः श्रुत्या श्रवणमात्रेणैव धारयति न पुनरर्था
दिग्रहणे प्रवीणः इति राजपदेन महाहंकारक
थनम् ॥ ४ ॥

प्रथमःसर्गः ।

कविरधुना भक्तानुग्रहार्थं विघ्नाभावात् च
दशावतारवर्णनमाह—

अथ प्रथमप्रबंधो मालवरागेण रूपक
ताले गीयते.

प्रलयपयोधिजले धृतवानसि वेदम् ॥ वि
हितवहित्रचरित्रमखेदम् ॥ केशव धृतमी
नशरीर जय जगदीश हरे ॥ १ ॥

प्रलयेत्यादिजगदीशइत्यंतं अस्य गीतस्य मा
लवरागः रूपकतालः । तल्लक्षणं “नितंबिनीचुंबित
वक्त्रपद्मः शुकद्युतिः कुंडलवान्किरीटी । संगीतशा
लां प्रविशन्प्रदोषे मालाधरो मालवरागराजः”
“रूपकेस्यात् द्रुतंलघुरिति” । हे केशव धृतं मीनस्य
शरीरं वेदोद्धरणार्थं येन सः हे जगदीश हे हरे जय
उत्कर्षेणवर्द्धस्व । कस्मादित्यतआह त्वं प्रलयप
योधिजले कल्यांतसमुद्रजले निमग्नं वेदं धृतवान
सि । कथं अखेदं अपरिश्रमं यथा भवति तथा । पुनः
कथं विहितेति विहितं कृतं वहित्रचरित्रं समुद्रतर
णकारणनौकाचेष्टितं यत्र क्रियायाम् ॥ १ ॥

क्षितिरतिविपुलतरे तव तिष्ठति पृष्ठे ॥ धर
णिधरणकिणचक्रगरिष्ठे ॥ केशव धृतक
च्छपरूप जय जगदीश हरे ॥ २ ॥

क्षितिरिति । हेकेशव धृतं कच्छपस्य रूपं येन स
तत्संबोधनं हेजगदीश हेहरे जय पूर्ववत् । तव पृ
ष्ठे क्षितिः पृथ्वी तिष्ठतीत्यन्वयः । कथंभूते पृष्ठे अति
विपुलतरे अतिक्रान्तः विपुलतरः पदार्थो येन । पुः
नः कथंभूते धरण्याः क्षमाया धरणेन वहनेन यत्
किणचक्रं मृत्पिण्डस्तेन गरिष्ठे दृढे ॥ २ ॥

वसति दशनशिखरे धरणी तव लग्ना ॥ श
शिनि कलंककलेव निमग्ना ॥ केशव धृत
सूकररूप जय जगदीश हरे ॥ ३ ॥

वसतीति । हेकेशवेत्यादिपूर्ववत् । धृतं सूकरस्य
रूपं येन तव दशनशिखरे दंताग्रभागे धरणी पृथ्वी
लग्ना संबद्धा वसति । तत्र दृष्टान्तः केव शशिनि चंद्रे
निमग्ना अंतस्थिता कलंककलेव कलंकरेखेव ॥ ३ ॥

तव करकमलवरे नखमद्भुतशृंगम् ॥ दलि
तहिरण्यकशिपुतनुभृंगम् ॥ केशव धृतनर
हरिरूप जय जगदीश हरे ॥ ४ ॥

तवेति । हे केशव धृतं नरहरेः रूपं नरसिंह
स्य स्वरूपं येन तत्संबोधनं । तव करकमलवरे ह
स्तपद्मश्रेष्ठे नखं अस्तीत्यध्याहारः । कथंभूतं नखं
अद्भुतशृंगं आश्चर्यकरं शृंगमग्रभागो यस्य । अद्भु
तत्वे हेतुमाह दलितः विदारितः हिरण्यकशिपो

प्रथमःसर्गः ।

दैत्यस्य तनुरेव भृङ्गो भ्रमरो येन । अन्यत्र भ्रमरेण
कमलाग्रं दल्यते इह तु वैपरीत्येनाश्चर्यम् ॥ ४ ॥

छलयसि विक्रमणे बलिमद्भुतवामन ॥
पदनखनीरजनितजनपावन ॥ केशव धृ
तवामनरूप जय जगदीश हरे ॥ ५ ॥

छलयसीति । धृतं वामनस्य रूपं येन हेअद्भुत
वामन आश्चर्यहेतुवामन त्वं विक्रमणे पादविक्षेपे
कर्तव्ये बलिं असुरं छलयसि प्रवंचयसि । कीदृश
स्त्वमिति संबोधनं पदेति पदनखनीरेण पदनखा
ग्रसंबन्धिजलेन गंगारूपेण जनितं कृतं जनपावनं
लोकपावित्र्यं येन ॥ ५ ॥

क्षत्रियरुधिरमये जगदपगतपापम् ॥ स्नप
यसि पयसि शमितभवतापम् ॥ केशवधृत
भृगुपतिरूप जय जगदीश हरे ॥ ६ ॥

क्षत्रियेति । हे धृतभृगुपतिरूप धृतपरशुराम
रूप क्षत्रियरुधिरमये पयसि जगत् स्नपयसीत्य
न्वयः । क्षत्रियाणां शोणितविकारे जले जगत्स्नापय
सि । स्नानेन फलमाह कथंभूतं जगत् अपगतपापं
गतकलुषं । पुनः कथंभूतं शमितभवतापं दूरीकृत
संसारतापम् ॥ ६ ॥

वितरसि दिक्षु रणे दिक्पतिकमनीयम् ॥ दि
शमुखमौलिवलिं रमणीयम् ॥ केशव धृत
रघुपतिरूप जय जगदीश हरे ॥ ७ ॥

वितरसीति हे धृत रघुपतिरूप धृतरामशरीर त्वं
रणे संग्रामे दशमुखमौलिवलिं रावणमस्तकोपहारं
दिक्षु दिशासु वितरसि ददासि । कीदृशं दिक्पतिक
मनीयं इंद्रादीनां रमणीयं काम्यं इच्छाविषयमि
त्यर्थः ॥ ७ ॥

वहसि वपुषि विशदे वसनं जलदाभम् ॥
हलहतिभीतिमिलितयमुनाभम् ॥ केशव
धृतहलधररूप जय जगदीश हरे ॥ ८ ॥

वहसीति । हे धृतहलधररूप धृतबलभद्ररूप त्वं
वपुषि वसनं वस्त्रं वहसि धारयसि । कथंभूते वपुषि
विशदे शुभ्रे । कथंभूतं वसनं जलदाभं सजलमेघ
सदृशं । पुनः कथंभूतं हलहतिभीत्या लांगलाघात
भयेन मिलिता उपस्थिता या यमुना तद्वत् आभा
दीतिर्यस्य तत् । भयेनातिश्यामत्वं भवति ॥ ८ ॥

निंदसि यज्ञविधेरहह श्रुतिजातं ॥ सदय
हृदय दर्शितपशुघातम् ॥ केशव धृतबुद्धश
रीर जय जगदीश हरे ॥ ९ ॥

प्रथमःसर्गः ।

निंदसीति । हेधृतबुद्धशरीर धृतबुद्धावतार हेस
दयहृदय दयासहितांतःकरण जय । ननु वेदनिंदक
स्य कथं स्तुतिरित्यत आह त्वं यज्ञविधेः क्रतुविधा
नसंबंधि श्रुतिजातं वेदवाक्यसमूहं निंदसि दूषय
सि नतुसर्वमित्यर्थः । सोपि किमिति निंद्यते इत्यत
आह अहह कष्टं दयायां वा दर्शितः बोधितः पशू
नां घातो वधो येन तादृशं वेदोपि पशूनां घातं बोध
यतीत्यतः अहो कष्टमित्येव निंदयसीतिभावः ॥ ९ ॥

म्लेच्छनिवहनिधने कलयसि करवालं ॥
धूमकेतुमिव किमपि करालं ॥ केशव धृत
कल्किशरीर जय जगदीश हरे ॥ १० ॥

म्लेच्छेति । हेधृतकल्किशरीरधृतकल्क्यवतारश
रीरतच्चेष्टितमाह त्वं म्लेच्छनिवहनिधने म्लेच्छानां
निवहाः समूहास्तेषां निधने नाशनिमित्तं किमपि
अनिर्वचनीयं करवालं खड्गं कलयसि धारयसि ।
कथंभूतं करवालं धूमकेतुमिव औत्पातिकतारका
पातमिव करालं भयानकं । अथ वा धूमकेतुरग्निस्त
मिव ॥ १० ॥

धृतवानसीत्यादिभिर्वर्तमानप्रयोगैरवताराणां
भगवतश्च लीलायाः नित्यत्वं दर्शितं । एवं तत्त

दवतारगुणैः स्तुतिं कृत्वा संप्रत्यवतारिणं स्तु-
न्प्रार्थयते-

श्रीजयदेवकवेरिदमुदितमुदारम् ॥ शृणु सु-
खदं शुभदं भवसारम् ॥ केशव धृतदशवि-
धरूप जय जगदीश हरे ॥ ११ ॥

इति श्रीगीतगोविंदे प्रथमः प्रबंधः

श्रीजयदेवेति । हे धृतदशविधरूप धृतानि दशवि-
धानि रूपाणि येन तत्संबोधनं श्रीजयदेवकवेः इ-
दं गीतं उदितं भाषितं शृणु आकर्णयेति भक्तजनं प्र-
त्युक्तिः । कीदृशं उदारं मनोहरं सुश्राव्यत्वात् शुभ-
दं कल्याणदायकं भवसारं संसारे धनरूपम् ॥ ११ ॥

उक्तानेवावतारान्पुनः संक्षेपेण कीर्तयति-

श्लोकः ॥ वेदानुद्धरते जगन्ति वहते भूगो-
लमुद्विभ्रते दैत्यं धारयते बलिं छलयते क्ष-
त्रक्षयं कुर्वते ॥ पौलस्त्यं जयते हलं कल-
यते कारुण्यमातन्वते म्लेच्छान्मूर्च्छयते
दशाकृतिकृते कृष्णाय तुभ्यं नमः ॥ १ ॥

वेदानिति । तुभ्यं कृष्णाय नमः अस्तु इत्यन्व-
यः । कथं भूताय वेदानुद्धरते मीनरूपेण । पुनः कथं
भूताय जगन्ति वहते धारयते कूर्मरूपेण । भूगो

लं पृथ्वीचक्रं उद्विभ्रते ऊर्ध्वं धारयते वाराहरूपेण ।
 दैत्यं हिरण्यकशिपुं दारयते नृसिंहरूपेण । बलिं
 बलिदैत्यं छलयते वंचयते वामनरूपेण । क्षत्रक्षयं
 क्षत्रियनाशं कुर्वते परशुरामरूपेण । पौलस्त्यं रावणं
 जयते रामरूपेण । हलं लांगलं कलयते धारयते बल
 भद्ररूपेण । कारुण्यं दयां आतन्वते विस्तारयते बुद्ध
 रूपेण । म्लेच्छान् अंत्यजान् मूर्च्छयते नाशयते क
 लिकरूपेण । अतएव दशाकृतिकृते दशविधरूप
 धारिणे ॥ १ ॥

कविरिदानीं गुर्जरीरागेण कृष्णं स्तौति—

अथ द्वितीयप्रबंधो गुर्जरीरागेण

प्रतिमठताले गीयते ॥

श्रितकमलाकुचमंडल धृतकुंडल ए ॥ क

लितललितवनमाल जयजय देवहरे ॥ १ ॥

श्रितेत्येति रागलक्षणं “श्यामासुकेशीमलयद्रुमा
 णां मृदूलसत्पल्लवतल्पयाता । श्रुतेः स्वराणां दधती वि
 भागं तंत्रीमुखा दक्षिणगुर्जरीयं इति” हे देव हे हरे ज
 यजयस्व भक्तपक्षपाते सर्वोत्कर्षेण वर्द्धस्व । श्रिते
 त्यादीनि अष्टपद्याः पदानि संबोधनानि ज्ञातव्या
 नि । ए इतिपदं हे इत्यर्थः । हे श्रितकमलाकुचमंडल
 श्रितं आश्रितं कमलायाः लक्ष्म्याः कुचमंडलं स्त

नमंडलं येन हेष्टकुंडल धृते कुंडले येन तस्य सं
 बोधनं कलितेति कलिता धृता लालिता सुंदरावन
 माला पुष्पदास येन ॥ १ ॥

दिनमणिमंडलमंडन भवखंडन ए ॥ मुनि
 जनमानसहंस जय जय देव हरे ॥ २ ॥

दिनमणीति । हेदिनमणिमंडलमंडन सूर्यमंड
 लालंकार हेभवखंडन भक्तानां संसारनाशक हेमु
 निजनमानसहंस मुनिजनानां मानसे हंस इव
 मानसे सरसि हंसोस्ति तद्वत् । जयजयेति पूर्ववत् २
 कालियविषधरगंजन जनरंजन ए ॥ यदु
 कुलनलिनदिनेश जय जय देव हरे ॥ ३ ॥
 कालियेति । कालियनामः सर्पस्य गंजन हिंस
 क हेजनरंजन हेयदुकुलनलिनदिनेश यादवकुल
 कमलसूर्य ॥ ३ ॥

मधुमुरनरकविनाशन गरुडासन ए ॥ सुर
 कुलकेलिनिदान जय जय देव हरे ॥ ४ ॥

मधुमुरेति । मधुमुरनरकसंज्ञानां दैत्यानां ना
 शन गरुडासन गरुड एव आसनं यस्य सः सुरकु
 लेति सुरकुलानां देवसमूहानां केलेः क्रीडायाः
 मुखस्येति यावत् निदान आदिकारण ॥ ४ ॥

अमलकमलदललोचन भवमोचन ए ॥

त्रिभुवनभवननिधान जय जय देव हरे ५

अमलेति । अमलकमलवत् निर्मलपद्मपत्रवत् लोचने यस्य । हेभवमोचन संसारभञ्जकात्रिभुवनभवननिधानं त्रिभुवनमेवं भवनं गृहं तत्र निधानमिव निधिरिव ॥ ५ ॥

जनकसुताकृतभूषण जितदूषण ए॥ सम
रशमितदशकंठ जय जय देव हरे ॥ ६ ॥

जनकेति । जनकसुतायाः सीतायाः कृतभूषणकृतालंकार । जितदूषण जितो दूषण नामा राक्षसो येन । समरेति समरे संग्रामे शमितो मारितो दशकंठो रावणो येन ॥ ६ ॥

अभिनवजलधरसुंदर धृतमंदर ए । श्रीमुखचंद्रचकोर जय जय देव हरे ॥ ७ ॥

अभिनवेति । अभिनवजलधरसुंदर हे सजलमेघकांति । धृतमंदर धृतमंदराचल । श्रीमुखचंद्रचकोर लक्ष्मीमुखमेव चंद्रस्तत्र चकोर इव ॥ ७ ॥

तव चरणे प्रणता वयमिति भावय ए॥ कु
रु कुशलं प्रणतेषु जय जय देव हरे ॥ ८ ॥

तवेति । एवंभूत हेहरे जयजयेति । तव चरणे

वयं प्रणताः अतीव नम्रा इति भावय जानीहि ।
प्रणतेषु मादृशेषु कुशलं कल्याणं कुरु ॥ ८ ॥

श्रीजयदेवकवेरिदं कुरुते मुदम् ॥ मंगल
मुज्ज्वलगीतम् जय जय देव हरे ॥ ९ ॥

इति श्रीगीतगोविंदे द्वितीयप्रबंधः ।

श्रीजयदेवेति । हेदेव हेहरे जयजयेति प्रार्थय
ते श्रीजयदेवकवेः इदं उदितं मंगलं गीतविशेषः
मुदं हर्षं कुरुते शृण्वतां भक्तानामितिशेषः । कथं
भूतं इदं मंगलं उज्ज्वलं गीतं तदनुगमने रम्यं गी
तं गानं यस्मिन् ॥ ९ ॥

अधुना कविः कामोदीपकत्वात् वसंतस्य
व्याजेन कृष्णक्रीडां वक्तुं भक्तान् प्रति आशिषं ब्रूते
श्लोकः ॥ पद्मापयोधरतटीपरिरंभलग्न
काश्मीरमुद्रितमुरो मधुसूदनस्य ॥ व्य
क्तानुरागमिव खेलदनंगखेदस्वेदांबुपूर
मनुपूरयतु प्रियं वः ॥ १ ॥

पद्मेति । मधुसूदनस्य उरो वक्षःस्थलं वः युष्मा
कं प्रियमभीष्टमनुपूरयतु संपूर्णं करोतु । कथंभूतं म
धुसूदनस्य उरः पद्मेति पद्मायाः लक्ष्म्याः पयोधर
तटीस्तनपरिसरस्तस्य परिरंभणेन आलिङ्गनेन ल
ग्नं यत्काश्मीरं कुंकुमं केशरं तेन मुद्रितं चिन्हितं ।

ममैवेदं वक्षःस्थलं नान्यस्य इति भावः । पुनः कथं भू-
तमिव व्यक्तानुरागमिव । पुनः कथं भूतं उरः खेलदि-
ति खेलन् खेलनगतिं कुर्वन् योऽनंगस्तस्य खेदेन
सुरतायासेन खेदांबुपूरो धर्मजलप्रवाहो यत्र ॥ १ ॥

अधुना विरहोत्कंठितायाः राधायाः काचित्स-
खी कृष्णवार्ती वक्तुमाह —

श्लोकः ॥ वसन्ते वासन्तीकुसुमसुकुमारैर-
वयवैर्भ्रमन्ती कांतारे बहुविहितकृष्णानु-
सरणाम् ॥ अमंदं कंदर्पज्वरजनितचिन्ता-
कुलतया चलद्बाधां राधां सरसमिदमूचे-
सहचरी ॥ २ ॥

वसंत इति । वसंतकाले काचित्सहचरी सखी स-
रसं सविलासं इदं वक्ष्यमाणं राधां प्रत्यूचे अवद-
त् । कथं भूतां राधां वासन्तीकुसुमसुकुमारैर्माधवीपु-
ष्पकोमलैरवयवैरंगैरुपलक्षितां । उपलक्षणे तृतीया ।
कथं भूतां राधां कांतारे दुर्गमे वर्त्मनि भ्रमन्ती ।
पुनः कथं भूतां बहुविहितं वारंवारं दूतीद्वारेण कृतं
कृष्णानुसंधानं यया । पुनः कथं भूतां अमंदं अत्यु-
त्कंठं यथा स्यात्तथा कंदर्पज्वरेण जनिता उत्पादि-
ता या चिन्ता तत्कृता या आकुलता तया कृत्वा च-
लन्ती उद्गच्छन्ती बाधा पीडा यस्याः ॥ २ ॥

पुर्वोक्तमर्थं गीतेनाह—

अथ तृतीयप्रबंधो वसंतरागेण

रूपकताले गीयते

ललितलवंगलतापरिशीलनकोमलमल
यसमीरे ॥ मधुकरनिकरकरंबितकोकिल
कूजितकुंजकुटीरे ॥१॥ विहरति हरिरिह
सरसवसंते ॥ नृत्यति युवतिजनेन समं स
खि विरहिजनस्य दुरंते ॥ ध्रु० ॥

ललितेति। एतस्य प्रबंधस्य वसंतरागः रूपकता
लः। तल्लक्षणं “शिखंडबहोच्चयबद्धचूडः पुष्पान्पिकं
चूतलतांकुरेण । भ्रमन्मुदावासमनंगमूर्तिर्मत्तो मतं
गस्य वसंतराग इति” । हेसखि हरिः इह सरसवसंते
विहरति युवतिजनेन समं नृत्यति चेति ध्रुवगतप
देनान्वयः । हेराधे हरिः कृष्णः इह अस्मिन् मनोहर
वसंतसमये क्रीडति युवतिजनेन समं कामिनी
समूहेन सह नर्तनं करोति च । कुत्र स्थले इत्यपे
क्षायां सप्तमपद्यास्थितवृंदावनविपिनशब्देनान्वयः
। कीदृशे विरहिजनस्य दुरंते दुःखेनापि गंतुमश
क्ये इति वसंतवृंदावनयोर्विशेषणं । कीदृशे वसं
तसमये ललितेत्यादिसप्तपदीपदानि वसंतसम

यविशेषणानि ललितायाः मनोहरायाः लवंगल
तायाः लवंगशाखायाः परिशीलनेन संपर्केण को
मलो गंधमनोहरः मलयसमीरो मलयानिलो
यत्र । अनेन वायोः सुगंधत्वेन शीतत्वादीन्युक्त
नि । मधुकरेति मधुकरनिकरेण भ्रमरसमूहेन क
वितैर्मिश्रितैः कोकिलैः कूजितः शब्दितः कुंज
एव लतागृहमेव कुटीरोऽस्या कुटी यत्र ॥ १ ॥

उन्मदमदनमनोरथपथिकवधूजनजनि
तविलापे ॥ अलिकुलसंकुलकुसुमसमूह
निराकुलबकुलकलापे ॥ २ ॥

उन्मदेति । उद्भूतौ मदमदनौ हर्षकामौ यत्र एवं
भूतो मनोरथो यस्य एवंभूतो यः पथिकवधूजनः
पाथस्त्रीजनस्तेनोत्पादितो विलापः परिदेवनं यत्र ।
अलिकुलेति अलिकुलैः भ्रमरसमूहैः संकुलो व्या
प्तः कुसुमसमूहस्तेन निराकुलो निःशेषेण आकु
लः बकुलानां वृक्षाणां कलापः समूहो यत्र ॥ २ ॥

मृगमदसौरभरभसवशंवदनवदलमाल
तमाले ॥ युवजनहृदयविदारणमनसिज
नखरुचिकिंशुकजाले ॥ ३ ॥

मृगमदेति । मृगमदस्य कस्तूरिकायाः सौर
भरभसवशंवदासुरभितोत्साहस्यायत्तवादिनी न

वा नूतना दलमाला पत्रपंक्तिर्येषां ईदृशास्तमा
ला यत्र नूतनपत्रस्तमालो मृगमदगंधमनुकरोती
ति । युवजनेति युवजनानां तरुणजनानां हृदयं
विदारयति एवंविधो यो मनसिजः कंदर्पस्तस्य
यानि नखानि तद्वत् रुचिर्दीप्तिर्येषां एवंभूतानां
किंशुकानां पलाशपुष्पाणां जालं समूहो यत्र ॥ ३ ॥

मदनमहीपतिकनकदंडरुचिकेशरकुसुम
विकाशे ॥ मिलितशिलीमुखपाटलिपट
लकृतस्मरतूणविलासे ॥ ४ ॥

सदनेति । मदनमहीपतेः कामनृपस्य कनक
दंडछत्रं तद्वत् रुचिर्यस्य एवंभूतः केशरकुसुमवि
काशो नागकेशरपुष्पप्राचुर्यं यत्र । मिलितेति मि
लिताः शिलीमुखाः भ्रमराः येषु तैः पाटलीपटलैः
पाटलपुष्पसमूहैः कृतः स्मरतूणविलासः कामतू
णीरचेष्टितं यस्मिन् तस्मिन् ॥ ४ ॥

विगलितलज्जितजगदवलोकनतरुणक
रुणकृतहासे ॥ विरहिनिर्कृतनकुंतमुखाकृ
तिकेतकिदंतुरिताशे ॥ ५ ॥

विगलितेति । विगलितस्य शिथिलावयवस्य
अतएव लज्जितस्य जगतः अवलोकनेन दर्शनेन
तरुणकरुणैः तरुणकरुणवृक्षैः पुष्पविकाशव्याजे

न कृतो हासो हास्यं यत्र । विरहीति विरहिनिर्कृत
नानि वियोगिमारकानि कुंतमुखाकृतीनि भल्लमु
खाकाराणि यानि केतकीपुष्पाणि तैर्देतुरिता व्या
सा आशा दिशो यस्मिन् तस्मिन् ॥ ५ ॥

माधविकापरिमलललिते नवमालातिजा
तिसुगंधौ ॥ मुनिमनसामपि मोहनकारि
णि तरुणाकारणबंधौ ॥ ६ ॥

माधविकेति । माधविकायाः वासंतीलतायाः
परिमलेन गंधेन ललिते मनोहरे नवमालिकानि
मालतीपुष्पाणि जातिः जातिपुष्पाणि ताभ्यां
सुगंधौ मुनिमनसामपि ऋषिचित्तानामपि मोह
नकारिणि मदनजनके तरुणानां यूनां अकारण
बंधौ सहजमित्रे ॥ ६ ॥

स्फुरदतिमुक्तलतापरिरंभणमुकुलितपुल
कितचूते ॥ वृंदावनविपिने परिसरपरिग
तयमुनाजलपूते ॥ ७ ॥

स्फुरदिति । वृंदावनविपिने हरिः क्रीडतीत्यन्व
यः । स्फुरंत्याश्चलंत्या अतिमुक्तलतायाः परिरंभणे
न आलिंगनेन मुकुलितः पुष्पितः पुलकितः हृष्ट
आम्रवृक्षो यत्र । कथंभूते वृंदावनविपिने परिसरेति

परिसरे पर्यंतभुवि परिगतं प्राप्तं यत् यमुनाजलं
तेन पूते पवित्रे ॥ ७ ॥

श्रीजयदेवभाणितमिदमुदयतु हरिचरण
स्मृतिसारम् ॥ सरसवसंतसमयवनवर्ण
नमनुगतमदनविकारम् ॥ ८ ॥

इति श्रीगीतगोविंदे तृतीयः प्रबंधः ॥ ३ ॥

श्रीजयदेवेति । श्रीजयदेवकवेरिदं भाणितं उद-
यतु उदयं प्राप्नोतु इत्यर्थः । हरिचरणयोः स्मृतिः
स्मरणं सारो मुख्यो यत्र । सरसं सुमनोहरं वसं
तसमयसंबन्धिनो वनस्य वर्णनं यत्र अनुगतः अ-
नुकृतः मदनविकारो कामविलासो यस्मिन् ॥ ८ ॥

वियोगिनां दुःसहं वसंतवायुं वर्णयति-

श्लोकः ॥ दरविगलितमल्लीवल्लिचंचत्परा
गप्रकटितपटवासैर्वासयन् काननानि ॥
इह हि दहति चेतः केतकीगंधबंधुः प्रसर
दसमबाणप्राणवद्गंधवाहः ॥ १ ॥

दरेति । इह वसंते गंधवाहो वायुः विरहिणां चेतः
दहतीत्यन्वयः । अर्थात् किंकुर्वन् दरविगलितायाः
ईषद्विकसितायाः मल्लयाः मल्लिकाया वल्लीषु लता
सु चंचद्विरुद्धच्छद्विः परागैः पुष्परजोभिः प्रकटि

तपटवासैः स्फुटीकृतपटवासचूर्णैः काननानि
वनानि वासयन् सुरभीकुर्वन् । पुनः कथंभूतः केत-
कीपुष्पाणां गंधस्य बंधुर्मित्रं प्रसरंतो ये असम-
बाणाः कामबाणास्तेषां प्राणवत् प्राण इव ॥ १ ॥

वसंतवासराणामनंगोद्दीपकत्वमाह—

श्लोकः ॥ उन्मीलन्मधुगंधलुब्धमधुपव्या
धूतचूतांकुरक्रीडत्कोकिलकाकलीकलक-
लैरुद्गीर्णकर्णज्वराः ॥ नीयन्ते पथिकैः कथं
कथमपि ध्यानावधानक्षणप्राप्तप्राणसमा-
समागमरसोल्लासैरमी वासराः ॥ २ ॥

उन्मीलदिति । अमी वसंतसंबन्धिनो वासराः
दिवसाः पथिकैर्मार्गस्थैर्विरहिभिः कथंकथमपि
अत्यंतं दुःखेन नीयन्ते उल्लंघ्यन्ते । कथंभूताः वा-
सराः उन्मीलदिति उन्मीलंश्चासौ मधुगंधश्च पु-
ष्परसगंधस्तत्र लुब्धा ये मधुपाः भ्रमरास्तैर्व्याधूताः
कंपिताः ये चूतांकुराः आम्रांकुरास्तेषु क्रीडतां
कोकिलानां काकलीकलकलैः सूक्ष्माव्यक्तमधुर-
ध्वनिकोलाहलैः कष्टजनकत्वेन उद्गीर्णः प्रकाशितः
कर्णज्वरः श्रवणोपतापो येषु । कथं नीयन्त इत्यत-
आह ध्याने चिंतने अवधानं चित्तैकाग्र्यं तेन क्षणं
अल्पकालं प्राप्ताया अनुभूतायाः प्राणसमयाः स

मागमरसेन संबंधस्वरूपरसेन उल्लासो येषां ते॥२॥

श्लोकः ॥ अनेकनारीपरिरंभसंभ्रमस्फुर
न्मनोहारिविलासलालसम्॥मुरारिमारा
दुपदर्शयंत्यसौ सखीसमक्षं पुनराह रा
धिकाम्॥ ३ ॥

अनेकेति । असौ सखी राधिकां पुनराह इत्य
न्वयः । कथंभूता सखी आरात् दूरे वर्तमानं समक्षं
यथा स्यात्तथा कृष्णं उपदर्शयंती विषयं कारयंती॥
कथंभूतं हरिं अनेकनारीणां परिरंभसंभ्रमेणालिंग
नादरेण स्फुरन् इतस्ततो गच्छन् मनोहारी मनोज्ञो
यो विलासः क्रीडा तत्र लालसं आदरवंतं ॥ ३ ॥

अमुमेवश्लोकोक्तमर्थं गीतेनाह—

अथ चतुर्थप्रबंधो रामकरिरागेण
रूपकताले गीयते.

चंदनचर्चितनीलकलेवरपीतवसनवनमा
ली ॥ केलिचलन्मणिकुंडलमंडितगंडयु
गस्मितशाली॥ १ ॥ हरिरिह मुग्धवधूनि
करे विलासिनि विलसति केलिपरे॥ध्रु०॥

चंदनेति । रामकरिरागः तस्य लक्षणं “ स्वर्ण-
प्रभाभास्वरभूषणा च नीलं निचोलं स्वतनौ वहं-

ती । कांतोपदोपांतमधिश्रितापि मनोन्नता रामक-
रिः प्रदिष्टा इति” । हे विलासिनि राधे इहमुग्धव-
धूनिकरे मनोहरकामिनीसमूहे हरिर्विलसति क्री-
डतीत्यन्वयः । कथंभूते मुग्धवधूनिकरे केलिपरे
क्रीडातत्परे । कथंभूतो हरिः चंदनेति चंदनेन मल-
यजेन चर्चितं रेखाकारेणा नुल्लिप्तं नीलं कलेवरं
शरीरं यस्य पीतं सुवर्णवर्णं वसनं वस्त्रं यस्य
वनमाला यस्यास्तीति ततः प्रत्येकं कर्मधारयः ।
पुनः कथंभूतः केल्या क्रीडया चलती ये मणियुक्ते
कुंडले ताभ्यां मंडितं शोभितं गंडयुगं यस्य स्मि-
तेन ईषद्वास्येन शालते शोभते ततः कर्मधारयः १

पीनपयोधरभारभरेणहरिं परिरभ्यसरा-
गम् ॥ गोपवधूरनुगायती काचिदुदंचितपं-
चमरागम् ॥ २ ॥

पीनेति । हे राधे काचित् गोपवधूः गोपांगना
पीनपयोधरभारभरेण विपुलकुचगौरवातिशयेन
सरागं यथा तथा परिरभ्य आलिंग्य हरिं अनु-
पश्चादूर्ध्वकृतं पंचमरागं गायति गानं करोति ॥ २ ॥

कापि विलासविलोलविलोचनखेलनज-
नितमनोजम् ॥ ध्यायति मुग्धवधूरधिकं म-
धुसूदनवदनसरोजम् ॥ ३ ॥

कापीति । काचिन्मुग्धवधूर्मनोहरगोपांगना अ-
धिकमतिशयेन मधुसूदनवदनसरोजं कृष्णस्य मु-
खांबुजं ध्यायति चिंतयति । विलासेन विलोलयो-
र्विलोचनयोः लेखनेन संचारेण जनित उत्पादि-
तो मनोजः कामो येन तत् ॥ ३ ॥

कापि कपोलतले मिलिता लपितुं किम-
पि श्रुतिमूले ॥ चारु चुचुंब नितंबवती दयि-
तं पुलकैरनुकूले ॥ ४ ॥

कापि कपोलेति । कापि नितंबवती गोपांगना
दयितं कृष्णं कपोलतले गंडदेशे चारु मनोजं य-
था स्यान्नथा चुचुंब चुंबितवती । कथंभूता किमपि
कार्यं लपितुं वक्तुं श्रुतिमूले कर्णप्रदेशे मिलिता
संलग्ना । कीदृशे कपोलतले पुलकैः रोमोद्गमैः अनु-
कूले प्रेमप्रियकथने ॥ ४ ॥

केलिकलाकुतुकेन च काचिदमुं यमुनाज-
लकूले ॥ मंजुलवंजुलकुंजगतं विचकर्ष-
करेण दुकूले ॥ ५ ॥

केलीति । काचिद्गोपी केलिकलाकुतुकेन शृंगार-
रसक्रीडातात्पर्येण हेतुना करेण हस्तेनामुं कृष्णं
दुकूलवस्त्रे विचकर्ष आकृष्टवती । कथंभूतं अमुं य-
मुनाजलकूले यमुनाजलोपलक्षिते कूले तीरे मंजु-

लो मनोहरो यो वंजुलकुंजो वेतसलतागृहं तत्र
गतं वर्तमानम् ॥ ५ ॥

करतलतालतरलवल्यावलिकलितकल
स्वनवंशे ॥ रासरसे सह नृत्यपरा हरिणा
युवतिः प्रशशंसे ॥ ६ ॥

करतलेति । काचित् युवतिः गोपांगना हरिणा
कृष्णेन प्रशशंसे स्तुता रासरसे गोपीक्रीडानुरागे
सहनृत्यपरा कृष्णसमकालं नृत्यन्ती । कथंभूते
रासरसे करतलयोर्हस्तयोस्तालेन चपेटध्वनिना
तरलया चंचलया वलयावल्या कंकणपत्तया क
लितः मिश्रितः कलस्वनवंशोऽव्यक्तमधुरशब्दस
हितो वंशो वेणुर्यत्र ॥ ६ ॥

श्लिष्यति कामपि चुंबति कामपि रमयति
कामपि रामां ॥ पश्यति स स्मितचारु प
रामपरामनुगच्छति वामां ॥ ७ ॥

श्लिष्यतीति । हे राधे श्रीकृष्णः कामपि गोपि
कां श्लिष्यति आलिंगति तथा कामपि चुंबति
तथा कामपि रामां रमयति क्रीडयति अपरां ना
यिकां स्मितचारु हासमनोहरं यथा स्यात्तथा पश्य
ति अपरां वामां सुंदरीमनुगच्छतीत्यर्थः ॥ ७ ॥

श्रीजयदेवकवेरिदमद्भुतकेशवकेलिरह
स्यं॥ वृंदावनविपिने ललितं वितनोतु शु
भानि यशस्यं ॥ ८ ॥

इति श्रीगीतगोविंदे चतुर्थप्रबंधः

श्रीजयदेवेति । श्रीजयदेवकवेरिदं गीतं शुभा
नि कल्याणानि वितनोतु । अर्थात् भक्तानां गीतं
कीदृशं अद्भुतं आश्चर्यकरं केशवस्य कृष्णस्य
केलिरहस्यं क्रीडाहर्षो यत्र अद्भुतत्वं युगपत्सर्वा
सां प्रीत्युत्पादनात् वृंदावनविपिने वृंदावनना
मि वने ललितं नानारसान्वितमित्यर्थः । यशस्यं
यशसे हितं यशस्करमित्यर्थः ॥ ८ ॥

श्लोकः ॥ विश्वेषामनुरंजनेन जनयन्ना
नंदमिंदीवरश्रेणीश्यामलकोमलैरुपनय
न्नगैरनंगोत्सवं ॥ स्वच्छंदं व्रजसुंदरीभिर
मितः प्रत्यंगमालिङ्गितः शृंगारः सखि मू
र्तिमानिव मधौ मुग्धो हरिः क्रीडति ॥ ९ ॥

विश्वेषामिति हेसखि राधे मधौ वसन्ते मुग्धो म
नोहरो हरिः कृष्णः क्रीडतीत्यन्वयः । क इव मूर्ति
मान् शरीरधारी शृंगाररस इव । किंकुर्वन् अनुरंज
नेन अनुरागेण विश्वेषां सर्वेषां भक्तानां आनंदं सं
तोषं जनयन् । पुनः किंकुर्वन् इंदीवरश्रेणीनामिव

नीलकमलपंक्तीनामिव श्यामलकोमलैः कृष्णम
नोहरैरंगैरवयवैः अनंगोत्सवं कामहर्षं उपनयन्
उत्पादयन्। पुनःकथंभूतः स्वच्छंदं स्वेच्छया व्रजसुं
दरीभिः गोपीभिः अभितः सर्वतो भावेन प्रत्यंगं प्र
त्यवयवं आलिंगितः गोपीभिरालिंगने यया य
दंगं प्राप्तं तथा तदेवालिंगितमितिभावः। “श्या
मो भवति शृंगारः सितो हासः प्रकीर्तित” इ
ति शृंगारविशेषणान्यप्येतानि पदानि ॥ १ ॥

मलयानिलदुःसहत्वे कारणमाह—

श्लोकः ॥ अद्योत्संगंवसद्भुजंगकवलक्के
शादिवेशाचलप्रालेयप्लवनेच्छयाऽनुसर
ति श्रीखंडशैलानिलः ॥ किंच स्निग्धरसा
लमौलिमुकुलान्यालोक्य हर्षोदयादुन्मी
लंति कुहुःकुहूरितिकलोत्तालाः पिकानां
गिरः ॥ २ ॥

अद्योति । हे राधे अद्य इदानीं वसंतसमये श्री
खंडशैलानिलः मलयजपवनः उत्संगे क्रोडे वसं
तो ये भुजंगाः सर्पास्तेषां कवलक्केशादिव या
सोपतापादिव ईशाचलं हिमाचलं प्रालेयप्लवने
च्छया तुहिनमज्जनेच्छयानुसरति अनुगच्छति
किंच पक्षांतरे पिकानां गिरो वाण्यः स्निग्धरसाल

मौलिमुकुलानि कोमलचूतस्तवककुड्मलानि आ-
लोक्य दृष्ट्वा हर्षोदयात् आनन्दोदयात् उन्मीलं-
ति उद्गच्छन्ति । कथंभूता गिरः कुहुःकुहूरितिकलो-
त्तालाः कुहुःकुहूरित्याकारेणाव्यक्तमधुरशब्देनो-
त्तालाः प्रकाशाः ॥ २ ॥

कविः कथोपक्रमं त्यक्त्वा लोकानाशिषयति-
श्लोकः ॥ रासोल्लासभरेण विभ्रमभृता
माभीरवामभ्रुवामभ्यर्णं परिरभ्य निर्भर
मुरः प्रेमांधया राधया ॥ साधुत्वद्वदनं
सुधामयमिति व्याहृत्य गीतस्तुतिव्याजा
दुद्भटचुंबितः स्मितमनोहारी हरिः पातु
वः ॥ ३ ॥

रासोल्लासेति । हरिः कृष्णः वः युष्मान्पातु इत्य-
न्वयः । कथंभूतो हरिः रासोल्लासभरेण गोपीक्री-
डायां हर्षातिशयेन विभ्रमभृतां शृंगारविलास-
धारिणीनां आभीरवामभ्रुवां गोपिकानां अभ्यर्णं
समीपं निर्भरं गाढं यथा तथा उरः वक्षःस्थलं प-
रिरभ्य आलिंग्य राधया उद्भटं प्रकटं यथा स्यात्त-
था गीतस्तुतिव्याजात् गानप्रशंसाच्छलेन चुंबि-
तः । ननु भवतु तासु विभ्रमः प्रत्यक्षं युवातिग-
णं पश्यन्त्या तया कथं चुंबितस्तत्राह प्रेमांधया

प्रेम्णा हर्षातिशयेनांधया कृष्णं विनान्यन्न पश्यंती
ति तथा । किं कृत्वा त्वद्वदनं त्वन्मुखं सुधामयममृत-
मयं साधु शोभनं इति व्याहृत्य उक्त्वा । कथंभूतो
हरिः स्मितमनोहारी राधायाः चुंबनकौशलं दृष्ट्वा
स्मितेन ईषद्वास्येन मनो हर्तुं शीलं यस्य सः ॥३॥

इति श्रीकविराजश्रीजयदेवकृते गी
तगोविंदे महाकाव्ये सामोददामोदरो
नाम सटीकः प्रथमः सर्गः १

अथ द्वितीयसर्गः प्रारभ्यते.

श्लोकः । विहरति वने राधासाधारणप्र
णये हरौ विगलितनिजोत्कर्षादीर्ष्यावशे
न गतान्यतः ॥ क्वचिदपि लताकुंजे गुं
जन्मधुव्रतमंडलीमुखरशिखरे लीना दी
नाप्युवाच रहः सखीं ॥ १ ॥

विहरतीति । राधा रहः एकांति सखीं उवाच । क
थंभूता राधा वने वृंदावने हरौ कृष्णे विहरति क्री
डति सति विगलितनिजोत्कर्षात् गतनिजभाग्या
त् ईर्ष्यावशेन असहिष्णुतया अन्यतोऽन्यस्मिन्
स्थले गता । कथंभूते हरौ साधारणप्रणये अन्य

गोपीतुल्यप्रेम्णि । अतएव क्वचिदापि लताकुञ्ज ल-
ताग्रहे लीना गुप्ता । कथंभूते कुञ्जे गुञ्जतां गंभीर
शब्दं कुर्वताम् मधुव्रतानां भ्रमराणां मंडल्या स-
मूहेन मुखरशिखरे शब्दायमानाग्रभागे अतएव
हीनापि दुःखितापि ॥ १ ॥

श्लोकोक्तमर्थं गीतेनाह—

अथ पंचमप्रबंधो गुर्जरीरागेण
रूपकताले गीयते.

संचरदधरसुधामधुरध्वनिमुखरितमोह
नवंशं ॥ चलितदृगंचलचंचलमौलिकपो-
लविलोलवतंसं ॥ १ ॥ रासे हरिमिह वि-
हितविलासं स्मरति मनो मम कृतपरि-
हासम् ॥ ध्रु० ॥

संचरदिति । हे सखि मम मनः हरिं स्मरति
गोचरं करोति सर्वानुभूतविषयत्वात् । कथंभूतं ह-
रिं संचरता उद्गच्छता अधरसुधामधुरेण अधरामृ-
तमनोहरेण ध्वनिना शब्देन मुखरितः शब्दितो
मोहननामा वंशो येन । पुनः कीदृशं चलितेति
चलितः आवर्जितः दृगंचलः कटाक्षो येन चंचलः
दोलायमानो मौलिः शेखरो यस्य कपोलयोर्गंड-
स्थलयोर्विलोलौ चंचलौ वतंसौ कर्णाभरणे यस्य

तं ततः प्रत्येकं कर्मधारयः । पुनःकीदृशं इह रासे
गोपीक्रीडायां विहितःकृतः विलासो क्रीडायेन त
म् । मया सह कृतः परिहासः कर्म येन तम् ॥ १ ॥

चंद्रकचारुमयूरशिखंडकमंडलवलयितके
शं ॥ प्रचुरपुरंदरधनुरनुरंजितमेदुरमुदि
रमुवेशं ॥ २ ॥

चंद्रकेति । चंद्रकेण विचित्रवर्णचिन्हेन चारूणां
मयूरशिखंडकानां मयूरपिच्छानां मंडलेन समूहेन
वलयिताः वलयाकारेण वेष्टिताः केशाः येन अत
एव प्रचुरेण विस्तीर्णेन पुरंदरधनुषा अनुरंजितश्चि
त्रितो मेदुरो निबिडस्त्रिग्वो यो मुदिरो मेघस्तद्वत्सु
वेशं सुंदरम् ॥ २ ॥

गोपकदंबनितंबवतीमुखचुंबनलंभितलो
भं ॥ बंधुजीवमधुराधरपल्लवमुल्लसितस्मि
तशोभं ॥ ३ ॥

गोपेति । गोपकदंबस्य गोपसमूहस्य नितंबव
तीनां स्त्रीणां मुखचुंबनेन लंभितः लोभो येन । पुनः
कीदृशं बंधुजीवपुष्पवन्मधुरो मनोहरो ऽधरपल्ल
वः ओष्ठपल्लवो यस्य । पुनः कीदृशं उल्लसितेन वि
कासितेन स्मितेन शोभा यस्य तम् ॥ ३ ॥

गीतगोविन्दे-

विपुलपुलकभुजपल्लववलयितबल्लवयुवति
सहस्रं ॥ करचरणोरसि मणिगणभूषण
किरणविभिन्नतमिस्रं ॥ ४ ॥

विपुलेति । विपुलाः बहुलाः पुलका रोमोद्गमा
ययोस्ताभ्यां भुजपल्लवाभ्यां वलयितं वेष्टितं बल्ल
वानां आभीराणां युवतिसहस्रं गोपिकावृन्दं येन ।
पुनःकीदृशं करौ चरणौ उरश्च एषां समाहारः करच
रणोरस्तास्मिन्वर्तमानानां मणिगणयुक्तभूषणानां
किरणेन दीप्त्या विभिन्नं नाशितं तमिस्रमंधकारो
येन सः तं ॥ ४ ॥

जलदपटलचलदिंदुविनिंदकचंदनतिल
कललाटं ॥ पीनपयोधरपरिसरमर्दननि
र्दयहृदयकपाटम् ॥ ५ ॥

जलदेति । पुनःकीदृशं हरिं जलदपटले मेघसमू
हे चलतः इंदोश्चंद्रस्य विनिंदकं समानं चंदनतिल
कं चंदनकृततिलकं यत्र तादृशं ललाटं यस्य । अ
भूतोपमेयं । क्वचिज्जलदपटलचलदिंदुविनिंदकचंद
नविंदुललाटमिति पाठः । तदा जलदपटले च
लन्संचरन् य इंदुश्चंद्रस्तस्य विशेषेण निंदकास्ति
रस्कारकः चंदनविंदुर्मंडलाकृतितिलको ललाटे

यस्य तं । पुनः कीदृशं पीनौ मांसलौ यौ पयोध
तौ स्तनौ तयोः परिसरस्य पर्यंतदेशस्य मर्दने
निर्दयं दयारहितं हृदयकपाटं कपाटवद्विस्तीर्णं
हृदयं यस्य तादृशम् ॥ ५ ॥

मणिमयमकरमनोहरकुंडलमंडितगंड
मुदारं ॥ पीतवसनमनुगतमुनिमनुजसु
रासुरवरपरिवारं ॥ ६ ॥

मणिमयेति । मणिमयेन मणिरूपेण मकरव
न्मनोहराभ्यां कुंडलाभ्यां मंडितोऽलंकृतो गंडो गं
डस्थलं यस्य । पुनः कीदृशं उदारं महान्तं अभीष्ट
दातारं वा । पुनः कीदृशं पीतं वसनं वस्त्रं यस्य । मह
त्त्वमाह अनुगता आश्रिता ये मुनिवराः शुकनारदा
दयः मनुजाः परीक्षिदादयः सुरवरा ब्रह्मरुद्रादयः
असुराः प्रन्हादादयस्ते परिवाराः परिजनाः यस्य
तादृशं । द्वन्द्वांते वरपदस्य तेषां वरा इति ग्रह
णम् ॥ ६ ॥

विशदकदंबतले मिलितं कलिकलुषभयं
शमयंतं ॥ मामपि किमपि तरंगंदनंगद
शा मनसा रमयंतं ॥ ७ ॥

विशदेति । विशदकदंबतले मिलितं उपस्थितं ।
पुनः कीदृशं कलिकलुषात्कलिकालजातपापाद्भयं

तन्नाशयंतं । पुनः कीदृशं मां अपि किमपि अनिर्वचनीयं यथा स्यात्तथा तरंगन् उद्गच्छन् अनंगयोगो यस्यां तादृश्या दृष्ट्या मनसा हृदयेन च रमयंतं ॥७॥

श्रीजयदेवभणितमतिसुंदरमोहनमधुरिपुरूषं ॥ हरिचरणस्मरणं प्रति संप्रति पुण्यवतामनुरूपं ॥ ८ ॥ इति श्रीगीतगोविन्दे पंचमः प्रबंधः ॥ ५ ॥

श्रीजयदेवेति । श्रीजयदेवभणितं पुण्यवतां भक्तानां हरिचरणयोः स्मरणं प्रति अनुरूपं योग्यं भवतु इत्यध्याहारः । कथंभूतं अतिसुंदरं मोहनं मोहकारकं मधुरिपोः रूपं कृष्णस्य रूपं यस्मिन् ॥ ८ ॥

इदानीं राधायाः कृष्णे वसतश्चेतसो वश्यत्वमाह—

श्लोकः ॥ गणयति गुणग्रामं भ्रामं भ्रमादपि नेहते वहति च परीतोषं दोषं विमुंचति दूरतः ॥ युवतिषु चलत्कृष्णे कृष्णे विहारिणि मां विना पुनरपि मनो वामं कामं करोति करोमि किं ॥ १ ॥

हेसाखि मम मनश्चित्तं पुनरप्यधुनापि कृष्णे काममिच्छां करोति किं करोमि निवृत्तौ उपायांतरं

नास्तीत्यर्थः । युवतिषु चलत्तृष्णे जाताभिलाषे ।
पुनः कीदृशे मां विनां विहारिणि क्रीडाशीले । कीदृ
शं मनः वामं अवशामित्यर्थः । वामत्वे कारणमाह
मम मनः सापराधस्यापि कृष्णस्य गुणग्रामं गुण
समूहं गणयति भ्रमादपि भ्रामं विस्मरणं नेहते नचे
ष्टे । भ्राममपीति पाठे भ्रामं क्रोधं नेहते न वाञ्छति
तद्गुणाकर्णनेन परितोषं संतोषं वहति दोषं मदी
यावज्ञादिकं दूरत एव मुञ्चति परित्यजति ॥ १ ॥

पुनरपि राधा गीतेन सखीमाह—

अथ षष्ठप्रबंधो मालवरागेण एक
तालीताले गीयते.

निभृतनिकुञ्जगृहंगतया निशि रहसि
निलीय वसंतं ॥ चकितविलोकितसकल
दिशा रतिरभसभरेण हसंतं ॥ १ ॥ सखि
हे केशिमथनमुदारं रमय मया सह मद
न मनोरथभावितया सविकारं ॥ धृ० ॥

निभृतेति । हेसखि त्वं केशिमथनं कृष्णं मया
सह रमय क्रीडां कारय । कीदृशं कृष्णं उदारं महां
तं । कथंभूतया मया मदनस्य मनोरथः इच्छा
स्मिन् भावो रत्याख्यः संजातो यस्याः । कथंभूतं
कृष्णं सविकारं भावसहितं । कीदृश्या मया निभृतं

गूढं यन्निकुंजगूढं तत्र गतया प्राप्तया । कथंभूतं
 कृष्णं निशि रात्रौ रहसि एकांतस्थले निलीयति
 रोहितो भूत्वा वसंतं । तिष्ठंतं कथंभूतया मया चकि-
 तं सभयं यथातथा विलोकिता दृष्टाः सकलदिशो
 मया । पुनः कथंभूतं कृष्णं रते रभस उत्साहस्तस्य
 भरणं आधिक्येन हसंतं सस्मितमुखं । अस्मिन्
 गीते पुनर्द्धि राधाविशेषणं उत्तरार्द्धं कृष्णस्येति
 बोद्धव्यं ॥ १ ॥

प्रथमसमागमलजितया पटुचाटुशतैर-
 नुकूलं ॥ मृदुमधुरस्मितभाषितया शि-
 थिलीकृतजघनदुकूलं ॥ २ ॥

प्रथमेति । प्रथमसमागमेन नूतनसान्निध्येन ल-
 जितया लज्जायुक्तया । कथंभूतं कृष्णं वैलक्ष्यदूरी-
 करणाय पटुचाटुशतानि कुशलानि यानि चाटुश-
 तानि स्तवशतानि तैरनुकूलं आनुकूल्यकारकं ।
 मृदु कोमलं मधुरं स्मितपूर्वकं भाषितं यस्याः सा त-
 या । शिथिलीकृतं जघनदुकूलं जघनस्थितं पट्टवस्त्रं
 येन तं ॥ २ ॥

किसलयशयननिवेशितया चिरमुरसि
 ममैव शयानं ॥ कृतपरिरंभणचुंबनया
 परिरभ्य कृताधरपानं ॥ ३ ॥

किसलयेति । किसलयशयने पल्लवकृतशय्या
यां निवेशितया । कथंभूतं कृष्णं ममैवोरसि वक्षः
स्थले चिरं शयानं कृतालिंगनमित्यर्थः । कथंभूतया
मया कृतं परिरंभणपूर्वकं आलिंगनपूर्वकं चुंबनं
यया सा तया । कथंभूतं कृष्णं परिरंभ्य आलिंग्य
कृतं अधरपानं ओष्ठपानं येन सः तं ॥ ३ ॥

अलसनिमीलितलोचनया पुलकावलि
ललितकपोलं ॥ श्रमजलसिक्तकलेवर
या वरमदनमदादतिलोलं ॥ ४ ॥

अलसेति । अलसेन सुरतसौख्येन निमीलिते
मुद्रिते नेत्रे यस्याः सा तया । पुलकावल्या रोमांच
पंक्त्या ललितौ मनोहरौ कपोलौ यस्य तं । श्रम
जलेन सुरतश्रमजनितेन वारिणा सिक्तं कलेवरं श
रीरं यस्यास्तया । वरमदनमदात् उत्तमकामजनि
तहर्षात् अतिलोलं अतिचंचलं सतृष्णमित्यर्थः ॥ ४ ॥

कोकिलकलरवकूजितया जितमनसि
जतंत्रविचारं ॥ श्लथकुसुमाकुलकुंतलया
नखलिखितघनस्तनभारं ॥ ५ ॥

कोकिलेति । कोकिलकलरववत् अव्यक्तध्वनि
वत् कूजितं शब्दो यस्यास्तया । जितः मनसिजस्य
कामस्य तंत्रविचारः शास्त्रसिद्धांतो येन सः तं । श्ल

थाः शिथिलाः कुसुमैः पुष्पैराकुलाः व्याप्ताः कुं
लाः चूर्णकुंतलाः यस्याः सा तथा । नखेन लिखित
श्चिन्हितो घनो निविडः स्तनभारो येन स तं ॥ ५ ॥

चरणरणितमणिनूपुरया परिपूरितसुर
तवितानं ॥ मुखरविशृङ्खलमेखलया सक
चग्रहचुंबनदानं ॥ ६ ॥

चरणेति । चरणयोः पादयोः रणितौ शब्दितौ
मणियुक्तनूपुरौ यस्याः तथा । परिपूरितं संपूर्णं
कृतंसुरतवितानं सुरतसमूहो येन तं । मुखरा श
ब्दायमाना विशृङ्खला उन्मुक्ता मेखला कांची य
स्याः सा तथा । सकचग्रहं कचग्रहणसहितं चुंबनदा
नं यस्य तं ॥ ६ ॥

रतिसुखसमयरसालसया दरमुकुलित
नयनसरोजम् ॥ निःसहनिपतिततनुलत
या मधुसूदनमुदितमनोजं ॥ ७ ॥

रतिसुखेति । रतिसुखसमय सुरतसुखकाले प्री
त्या अलसया आलस्ययुक्तया । दरमुकुलितनयन
सरोजं ईषन्मीलितनेत्रकमलं । निःसहं असमर्थं
निपतिता तनुलता शरीरलता यस्यास्तया । कथं
भूतं कृष्णं मधुदैत्यं सूदयतीति तं । उदितः जातो
मनोजः कामो यस्य तं ॥ ७ ॥

श्रीजयदेवभणितमिदमतिशयमधुरिपु
निधुवनशीलं ॥ सुखमुत्कंठितराधिक
या कथितं वितनोतु सलीलम् ॥ ८ ॥ इति
श्रीगीतगोविदे षष्ठः प्रबंधः ॥

श्रीजयदेवेति । इदं श्रीजयदेवेन भणितं उक्तं
गीतं कर्तृसुखं पारलौकिकसुखानि ऐहिकानि च
वितनोतु विस्तारयतु । केषां गायतां शृण्वतां च ।
कथंभूतं श्रीजयदेवभणितं अतिशयमधिकं मधु
रिपोः कृष्णस्य निधुवनशीलं सुरतचरितं यस्मिन् ।
पुनः कीदृशं उत्कंठितया राधिकया गोपवध्वा क
थितं सलीलं गृंगाररसक्रियासहितं ॥ ८ ॥

अधुनाऽत्युत्कंठया सख्या नीयमाना सा गो
पीगणवृतं कृष्णं दृष्ट्वा परावृत्य सखीमाह—

श्लोकः ॥ हस्तस्त्रस्तविलासवंशमनृजु
भ्रूवल्लिमद्वल्लवीचंदोत्सारिदृगंतवीक्षितम
तिस्वेदार्द्रगंडस्थलं ॥ मामुद्वीक्ष्य विलज्जि
तस्मितसुधामुग्धाननं कानने गोविंदं ब्र
जसुंदरीगणवृतं पश्यामि हृष्यामि च १

हस्तेति । हेसखि गोविंदं अहं पश्यामि हृष्या
मि हर्षं प्राप्नोमि च । पश्यामीति वर्तमानसामीप्या

गीतगोविंदे-

द्वर्तमानता । कथंभूतं गोविंदं कानने वृंदावने व्रज-
सुंदरीगणेन गोपीसमूहेन वृतं वेष्टितं । ननु सपत्नी-
भिः परिवृतं दृष्ट्वा कथं ते हर्ष इत्यत आह सां-
उद्दीक्ष्य दृष्ट्वा हस्तात्स्वस्तो व्यस्तो विगलितः वि-
लासवशः क्रीडावंशो यस्य तं । अनृजुभ्रूवल्लिम-
तीनां कुटिलभ्रूलतायुक्तानां गोपीनां समूहे उत्सा-
रि ऊर्ध्वतिर्यग्गामिद्वगंतेन कटाक्षेण वीक्षितमीक्ष-
णं यस्य तं । मय्यागतायां भिया दृगंतचेष्टया
न्यगोपीरपसारयंतमिति भावः । अतिस्वेदेनातिथ-
मैणाद्रै गंडस्थलं यस्य तं । विलज्जितस्मितं सल-
ज्जहास्यं तदेव सुधामृतं तया मुग्धमाननं मनोह-
रं मुखं यस्य तं ॥ १ ॥

पुनः विभावयन्नाह-

श्लोकः ॥ दुरालोकस्तोकस्तवकनवकाशो
कलतिकाविकाशः कासारोपवनपवनो
पि व्यथयति ॥ अपि भ्राम्यद्दृङ्गीरणि
तरमणीया न मुकुलप्रसूतिश्रूतानां सखि
शिखरिणीयं सुखयति ॥ २ ॥

दुरालोकेति । हे सखि दुरालोक्यते वियोगिना
द्वेगजनकत्वात् स्तोकोल्पः स्तवकः गुच्छो यस्य
विकाशोकलतिकायाः विकाशः उद्योतः मां व्यथ

याति पीयडति । किंच कासारोपवनस्य सरोवरानि
कटवनस्य पवनोपि मां व्यथयति । कासार इत्य-
नेन वायोः शैत्यं उपवनसंबन्धित्वेन सौगन्ध्यं वृक्षैरु-
पहतगतित्वेन माद्यं च ध्वनितं । अपि च चूताना-
माम्राणां इयं मुकुलप्रसूतिः कलिकोद्रेदो मां न
सुखयति । कथंभूता प्रसूतिः भ्राम्यंतीनां चलंती-
नां भ्रमरांगनानां रणितैः शब्दितैः रमणीया मनो-
ज्ञापित्यर्थः । शिखरिणी प्रशस्ताग्रभागवतीभृङ्गी-
णां चलनं नायकान्वेषणार्थमिति ध्वनितं । शि-
खरिणीनामकं छंद इतीदं सूचितम् ॥ २ ॥

अधुना कविः लोकानाशिष्यति—

श्लोकः ॥ साकूतस्मितमाकुलाकुलगल-
द्वमिल्लमुल्लासितभ्रूवल्लीकमलीकदर्शितभु-
जाबालार्द्धहस्तस्तनं॥गोपीनां निभृतं नि-
रीक्ष्य ललितां काचिच्चिरं चिंतयन्नंतर्मुग्ध
मनोहरो हरतु वः क्लेशं नवः केशवः॥ ३ ॥

साकूतेति । नवः शृंगारस्तरुणो वा केशवः वः
युष्माकं भक्तानां क्लेशं दुःखं हरतु दूरीकरोतु ।
कीदृशः साकूतं साभिप्रायं स्मितमीषद्वास्यं यत्र
गोपीनां निभृतं गोपीभावं निरीक्ष्य दृष्ट्वा कांचि-
द्वयितां अंतर्मनसि चिरं चिंतयन् मुग्धमनोहरः

सोहयुक्तसुन्दरः । कथंभूतं निभृतं आकुलाकुलोत्पं
 तास्तव्यस्तः गलन् उन्मुक्तीभवन् धम्मिल्लः केशपा
 शो यत्र उल्लासिता उच्चैः कृता भ्रूवल्ली यत्र अ
 लीकेन जृम्भणादिच्छलेन दर्शिताः भुजाबालार्द्ध
 हस्तस्तना यस्मिन् भुजे च बालाश्चार्द्धहस्तौ च
 स्तनौ चेति द्वन्द्वः ॥ ३ ॥

॥ इतिश्रीकविराजश्रीजयदेवकृतेगीतगो
 विन्दे महाकाव्ये अक्लेशकेशवोनाम सटी
 कोद्वितीयः सर्गः ॥ २ ॥ ॥ ६१ ॥

अथ तृतीयसर्गः प्रारभ्यते.

एवं राधायाः विरहमुक्त्वा कृष्णस्यापि विरह
 व्यथां तस्यामाह—

श्लोकः ॥ कंसारिरपि संसारवासनाबंध
 शृङ्खलां ॥ राधामाधाय हृदये तत्याज ब्र
 जसुन्दरीः ॥ १ ॥

कंसेति । कंसारिरपि कृष्णोपि राधां हृदये मन
 सि आधाय स्थाप्य ब्रजसुन्दरीर्गोपीस्तत्याज त्य
 क्तवान् । कीदृशीं राधां संसारे वासना संस्कारस्त
 स्या बंधाय शृङ्खलां निगडरूपां । सौंदर्यवतीर्बह्वी
 रपि तत्याजेति राधायां कृष्णस्यानुरागातिशयो
 ध्वनितः ॥ १ ॥ ॥ ६१ ॥ ॥ ६१ ॥

पुनः किं कृतवान्—

श्लोकः ॥ इतस्ततस्तामनुसृत्य राधिका
मनंगवाणव्रणखिन्नमानसः ॥ कृतानुता
पः स कलिंदनंदिनीतटांतकुंजे निषसाद
माधवः ॥ २ ॥

इतस्ततइति । स माधवः कलिंदनंदिन्याः
यमुना यास्तटांतकुंजे तीरलतागृहे निषसाद स्थि
तवान् । किं कृत्वा इतस्ततःअनेकस्थानेषु तां राधि
कां अनुसृत्यान्वेष्य । कीदृशः अनंगवाणव्रणेन
कामशरक्षतेन खिन्नं दीनं मनो यस्य कृतोनुतापः
पश्चात्तापो येन सः ॥ २ ॥

कृतानुतापत्वमेवाह गीतेन—

अथ सप्तमप्रबंधः गुर्जरीरागेण प्र
तिमंठताले गीयते

मामियं चलिता विलोक्य वृतं वधूनिच
येन ॥ सापराधं तया मयापि न वारिता
तिभयेन ॥ १ ॥ हरिहरि हतादरतया ग
ता सा कुपितेव ॥ ध्रु० ॥

मामिति । गीतस्यास्य गुर्जरीरागः प्रतिमंठता
लः तयोर्लक्षणं प्राक् कथितं । हरिहरीतिखेदानुका

गीतगोविन्द-

सा राधा हतादरतया हतबहुमानत्वेन कुपितेव
कोपं प्राप्तेव गता अन्यस्थाने गता । ननु सा कुपि
ता त्वया कथं ज्ञाता तत्राह मां कृष्णं वधूनिचयेन
गोपीसमूहेन वृतं वेष्टितं विलोक्य चलिता इतो
गता इति भिन्नैव वाक्यरचना । तर्हि सा गच्छंती
त्वया किं न निवारिता तत्राह मयापि कृष्णोनापि
सापराधतया कृतापराधत्वेन हेतुना अतिभयेन
न वारिता । यद्वा कथंभूतेन मया अतिभयेनाति
शयितं भयं यस्येति ॥ १ ॥

किं करिष्यति किं वदिष्यति सा चिरं वि
रहेण । किं जनेन धनेन किं मम जीवितेन
गृहेण ॥ २ ॥

किं करिष्यतीति । सा राधा चिरं विरहेण चिर
कालं मद्वियोगेन किं करिष्यति विरहतापशान्त्य
र्थं कमुपायं करिष्यतीत्यर्थः । किं वदिष्यति । ननु
एतावता तस्यामेव को वा ग्रहः अन्यगोपीजनस्य
धनादिना चित्तव्यावर्तनं कर्तव्यं तत्राह तां राधां
विना मम जनेन लोकेन किं । तद्वियोगेन सर्वजन
परित्यागात् धनेन किं । ननु धनं विना गृहसौ
ख्यं न स्यात्तत्राह गृहेण किं प्रयोजनं न किमपि
तद्वियोगेन वनवासाङ्गीकारात् । ननु सुखास्पदं गृ

हं विना सुखं न स्यात्तत्राह मम सुखेन किं । तां वि
ना सर्वं निष्फलमित्यर्थः । सैव मे सुखरूपेति भा
वः ॥ २ ॥

चिंतयामि तदाननं कुटिलभ्रुरोषभरेण ॥

शोणपद्ममिवोपरिभ्रमताकुलं भ्रमरेण ॥ ३ ॥

चिंतयामीति । अहं तस्याः राधायाः आननं
मुखं चिंतयामि स्मरामि । कीदृशमाननं रोषभरे
ण क्रोधातिशयेन कुटिले वक्रे भ्रुवौ यत्र । किमिव
उपरि व्याप्तशोणपद्ममिव । अत्र रोषारूपे मुखे
शोणपद्मसादृश्यं बोध्यं । चारंवारं रोषाद्वक्रीभवंत्यो
र्भ्रुवोर्भ्रमद्भ्रमरोपमा बोध्या ॥ ३ ॥

तामहं हृदि संगतामनिशं भृशं रमया
मि ॥ किं वनेनुसरामि तामिह किं वृथा वि
लपामि ॥ ४ ॥

तामिति । अहं हृदि संगतां राधां अनिशं वा
रंवारं भृशमतिशयेन रमयामि क्रीडयामीति भा
वः । इह वने तां राधां किमनुसरामि हृदि संगतत्वा
देव वृथा व्यर्थमेव किं विलपामि विलापं करो
मि ॥ ४ ॥

हृदि संगतां तां प्रत्याह—

तन्वि खिन्नमसूयया हृदयं तव कलयामि ॥

तन्न वेद्मि कुतो गतासि न तेन तेऽनुनयामि ॥ ५ ॥

तन्वीति । हे तन्वि असूयया असहिष्णुत्वेन दुःखितं तव हृदयं आकलयामि तर्कयामि तत्तस्मादहं न वेद्मि न जाने कुतः कुत्रगतासीति तेन कारणेन ते तुभ्यं न अनुनयामि न प्रसादयामि । “क्रियार्थोपपदस्ये” ति चतुर्थी ते इति ॥ ५ ॥

दृश्यसे पुरतो गतागतमेव मे विदधासि ॥

किं पुरेव ससंभ्रमं परिरंभणं न ददासि ६

दृश्यसे इति । हे राधे त्वं मम पुरतः अग्रे गतागतं गमनागमनमेव विदधासि करोषीति दृश्यसे । तर्हि पुरेव पुर्ववत् ससंभ्रमं सवेगं परिरंभणमाल्लिंगनं किं केन कारणेन न ददासि विरहिणो हि चित्तानुपंगात्सर्वतस्तामेव पश्यन्ति ॥ ६ ॥

क्षम्यतामपरं कदापि तवेदृशं न करोमि ॥

देहि सुन्दरिदर्शनं मम मन्मथेन दुनो

मि ॥ ७ ॥

क्षम्यतामिति । हे सुन्दरि पूर्वकृतमपराधं क्षम्यतां अपरमीदृशं तवापराधं कदापि न करोमि न करिष्यामि अत एव ममदर्शनं देहि । यतः अहं मन्मथेन कामेन दुनोमि पीडामनुभवामि ॥ ७ ॥

वर्णितं जयदेवकेन हरेरिदं प्रणतेन ॥ किं

दुबिल्वसमुद्रसंभवरोहिणीरमणेन ॥ ८॥

इति श्रीगीतगोविंदे सप्तमः प्रबंधः

वर्णितमिति । जयदेवकेन स्वार्थे कः इदं गीतं
वर्णितं । कीदृशेन जयदेवकेन हरेः प्रणतेन कृष्ण-
स्याराधनपरेण । पुनः कीदृशेन किंदुबिल्वं जयदेव-
कुलं तदेव समुद्रस्तस्मात्संभवो यस्य एतादृशो रो-
हिणीरमणश्चंद्र इव यथा सागरादुत्पन्नश्चंद्रस्तथा
किंदुबिल्वोत्पन्नो जयदेव इति । यद्वा किंदुबिल्व-
शासनं ॥ ८ ॥

इदानीं काम एव मे दुःखं प्रयच्छतीति तमु-
पालंभगोचरं करोमीत्याशयेनाह—

श्लोकः ॥ हृदि विसलता हारो नायं भुजं
गमनायकः कुवलयदलश्रेणी कंठे न सा
गरलद्युतिः ॥ मलयजरजो नेदं भस्म प्रि-
यारहिते मयि प्रहर न हरभ्रांत्यानंगक्रु-
धा किमु धावसि ॥ १ ॥

हृदीति । हे अनंग त्वं मयि हरभ्रांत्या महादेव
भ्रमेण न प्रहर मा प्रहारं कुरु । क्रुधा कोपेन किमु
किमिति धावसि मारयितुं धावनं करोषि । कीदृशे
मयि प्रियारहिते राधावियोगिनि मयि हरभ्रांत्या

न प्रहर प्रहारं मा कुरु । सर्वदा प्रियायुक्तोऽहं त्व
धुना प्रियारहित इति मयि हरभ्रमो न युक्त इति
भावः । हरभ्रांतिं परिहरति हे काम मम हृदि विस
लतायाः हारो मृणाललताया हारस्तद्विरहजन्य
संतापशान्त्यर्थं धृतः नायं भुजंगमनायकः शेषः ।
इयं मे कंठे कुवलयदलानां नीलोत्पलानां श्रे
णी पंक्तिः शैत्याय धृता न तु सा गरलद्युतिर्हाला
हलदीप्तिः । इदं मलयजरजश्र्वंदनलेपः सर्वांगे ताप
शान्त्यर्थं धृतः न तु भस्म विभूतिः ॥ १ ॥

पुष्पसायकत्वेन कामः प्रसिद्धोऽतः इमान् चूत
मंजरीरूपानेव बाणान् धनुष्यारोप्य मां ताडयि
ष्यतीति शंकया पुनरपि कामायैव दैन्यं करोति—

श्लोकः ॥ पाणौ मा कुरु चूतसायकममुं मा
चापमारोपय क्रीडानिर्जितविश्वमूर्छित
जनाघातेन किं पौरुषं ॥ तस्या एव मृगी
दृशो मनसिज प्रेखत्कटाक्षानिलज्वा
लाजर्जरितं मनागपि मनो नाद्यापि संधु
क्षते ॥ २ ॥

पाणाविति । हे क्रीडानिर्जितविश्व क्रीडया ली
लया जितं भुवनं येन सः । अमुं चूतसायकं आ
म्रपुष्पबाणं पाणौ हस्ते मा कुरु चापं धनुः मारो

पयः सशरं माकुरु हस्तेपि चेत्करोषि तर्ह्यमुं साय
 कं मा संधेहीत्यर्थः । हे मनसिज मदन यतः
 मूर्च्छितस्य मूर्च्छां प्राप्तस्य मादृशजनस्याघातेन
 पीडया किं ते पौरुषं कस्तव पुरुषार्थः न किमपी
 त्यर्थः । मूर्च्छितत्वे कारणमाह तस्या एव मृगीदृशे
 हरिणीनयनायाः । तस्याएवेति विरहाधिक्येन रा
 धानामग्रहणाशक्तिः प्रतिपाद्यते । प्रेखंश्चतलं
 तः कटाक्षा एवानलाः बन्धयस्तेषां श्रेण्या पंक्त्या
 जर्जरितं खंडखंडीभूतं मम मनः मनागपि स्वल्प
 मपि नाद्यापि संधुक्षते स्वस्थं न भवति । क्वचित्कटा
 क्षाशुगेतिपाठः तदा कटाक्षा एवाशुगा बाणाः २
 ननु तत्कटाक्षादिचिंतनादेव तव दुःखं भवति
 मदनस्य तर्हि कोपराधस्तत्राह—

श्लोकः ॥ भूपल्लवो धनुरपांगतरंगितानि
 बाणा गुणः श्रवणपालिरिति स्मरेण ॥
 तस्यामनंगजयजंगमदेवतायामस्त्राणिनि
 र्जितजगंति किमर्पितानि ॥ ३ ॥

भूपल्लवइति । इतीत्यं प्रकारेण स्मरेण कामेन
 तस्यां राधायां अस्त्राणि अर्पितानि स्थापितानि
 किं तर्कयामि किं वितर्कानन्वस्त्राणि वीरेण स्वहस्ते
 स्थापयितुमुचितानि न त्वन्यत्रेत्याह निर्जितानि

जगंति यैस्तानि तैरेवास्त्रैर्जगन्नयं जित्वा तत्र स्था-
पितानीति भावः । तर्ह्यन्यत्र किं स्थापितानीत्याह-
अनंगस्य कंदर्पस्य जये त्रैलोक्यविजये जंगमदेव-
तायां गमनशीलदेवतारूपायां । इतीतिकिं भ्रूपल्ल-
वोभ्रूलता तदेव धनुः अपांगतरंगितानि कटाक्षनि-
रीक्षणानि एव बाणाः श्रवणपालिः कर्णप्रदेश-
एव गुणः प्रत्यंचा ॥ ३ ॥

अधुना मनोविषयीकृतां राधां प्रति स्वीयं दुः-
खमाह—

श्लोकः ॥ भ्रूचापे निहितः कटाक्षविशिखो
निर्मातु मर्मव्यथां श्यामात्मा कुटिलः
करोतु कवरीभारोपि मारोद्यमं ॥ मोहं ता-
वदयं च तन्वि तनुतां विवाधरो रागवान्
सहृत्तस्तनमंडलस्तव कथं प्राणैर्मम क्रीड-
ति ॥ ४ ॥

भ्रूचापइति । हेतन्वि कृशांगि भ्रूचापे भ्रुवावेव
चापो धनुस्तत्र निहितः अर्पितः कटाक्षविशिखः
कटाक्षबाणः मर्मव्यथां मर्मपीडां तावन्निर्मातु
करोतु विशिखस्य मर्मव्यथाजनकत्वं युज्यत ए-
वेति भावः । अनु च श्यामात्मा श्यामवर्णः कुटि-
लः वक्राकारः कवरीभारोपि केशसमूहोपि मारो

द्यमं कामौन्नत्यं तावत्करोतु । योतर्मलिनः कुटिलश्च भवति सोन्यमारणाय यत्त एवेति सूचितं । अयं च बिंबाधरः बिंबोष्ठः मोहं तनुतां विस्तारयतां । कथंभूतो बिंबाधरः रागवान् लोहितवर्णः रागिणो विषयिणः मोहो ममत्वं युज्यत एव सद्वृत्तः साधुवर्तुलः तव स्तनमंडलः मम प्राणैः कथं क्रोडति । ये सद्वृत्ताः सन्मार्गप्रवर्तकास्ते तु परप्राणघातका न भवंति विरोधनामालंकारः॥४॥

श्लोकः ॥ तानि स्पर्शसुखानि ते च तरला स्निग्धा दृशोर्विभ्रमास्तद्वक्त्रांबुजसौरभं स च सुधास्यंदी गिरां वक्रिमा ॥ सा बिंबाधरमाधुरीति विषयासंगेपि मन्मानसं तस्यां लग्नसमाधि हंत विरहव्याधिः कथं वर्तते ॥ ५ ॥

तानीति । तान्येव स्पर्शसुखानि यानि पुरा नायिकासंगमानुभूतानि । एतेन त्वगिन्द्रियविषयलाभः । ते च तरलाश्चंचलाः स्निग्धाः प्रेमान्विताः दृशोश्चक्षुषोर्विभ्रमा विलासाः । एतेन रूपांतदेव च क्रांबुजसौरभं वदनकमलसुरभित्वं । एतेन गंधत्वं । स च सुधास्यंदी अमृतद्रवयुक्तः गिरां वचसां यः वक्रिमा वक्रत्वं । एतेन शब्दः । सा च बिंबाधरमाधु

री विंवसदृशौष्ठमाधुर्यं तदेव । एतेन रसः । इत्येवं
प्रकारेण विषयासंगेऽपि तस्या रूपरसस्पर्शादीनां
सान्निध्येऽपि मम मानसं मनस्तस्यां राधायां लग्न
समाधिं प्राप्तस्थानं चेद्यदि तदा हंत इति खेदे वि
रहव्याधिः व्यथा कथं वर्तते । ध्यानयुक्तस्य योगि
नो व्याधिनाशात् ॥ ५ ॥

अधुना कविः सर्गांते भक्तानां शिषयति-

श्लोकः ॥ तिर्यक्कंठविलोलमौलितरलोत्तं
पस्य वंशोच्चरद्गीतस्थानकृतावधानलल
नालक्षैर्न संलक्षिताः ॥ संमुग्धं मधुसूदन
स्य मधुरे राधामुखेदौ मृदुस्पंदं कंदलिता
श्चिरं ददतु वः क्षेमं कटाक्षोर्मयः ॥ ६ ॥

तिर्यक्कंठेति । मधुसूदनस्य कृष्णस्य कटाक्षो
र्मयः कटाक्षदर्शनतरंगाः वः युष्माकं भक्तानां क्षे
मं कल्याणं ददतु प्रयच्छंतु । कीदृशाः मधुरे सुंदरे
राधायाः मुखमिदुरिव तस्मिन् संमुग्धं अव्यक्तं मृ
स्पंदं किञ्चिच्चलनं च यथा स्यात्तथा पल्लविताः ।
दुदर्शनात्तरंगाः अतीव भवंतीति कटाक्षाणां तरं
सास्यं । नन्वन्यासु पश्यंतीषु कथं राधामुखचंद्र
व पल्लविता उर्मयः अत आह वंशादुच्चरत्सुवेणो
र्नैर्गच्छत्सु गीतस्थानेषु गानपदेषु कृतावधानैर्दत्त

मनोभिल्ललनालक्षैर्गोपांगनासहस्रैर्न संलक्षिताः
न ज्ञाताः । कथंभूतस्य मधुसूदनस्य तिर्यग्वक्रः कं
ठो यस्य विलोलश्रंचलो मौलिर्मस्तकः किरीटो
वा यस्य तरलश्रंचल उत्तंसः अवतंसो यस्य स
पश्चात्कर्मधारयः । लक्षपदं बहुत्वोपलक्षकं । मुग्धो
हरिर्विरहीत्यर्थः ॥ ६ ॥ ॥ ७ ॥ ॥ ७ ॥

इति श्रीकविराजश्रीजयदेवकृते गीतगो

विंदे महाकाव्ये मधुसूदनो नाम स

टीकस्तृतीयः सर्गः ॥ ३ ॥

अथ चतुर्थः सर्गः प्रारभ्यते

इदानीं राधासखी कृष्णं प्रत्याह—

श्लोकः ॥ यमुनातीरवानीरनिकुंजे मंदमा
स्थितम् ॥ प्राह प्रेमभरोद्धातं माधवं रा
धिकासखी ॥ १ ॥

यमुनेति । राधिकायाः सखी माधवं कृष्णं वक्ष्य
माणं प्राह उक्तवती । कीदृशं माधवं यमुनाया
स्तीरे यो वानीरकुंजः वेतसोपलक्षितं लतागृहं
तस्मिन् मंदं तूष्णीं आस्थितं आसीनं । पुनः कीदृशं
प्रेम्णा राधायां प्रेमातिशयेन उद्धातं उद्विग्राचितं
कथं मयि प्रसादं यास्यतीत्युद्धातं ॥ १ ॥

उक्तश्लोकार्थं गीतेनाह-

अथ अष्टमप्रबंधः कर्णाटकरागेण

एकतालीताले गीयते

निंदात चंदनमिंदुकिरणमनुनिंदति खेद
मधीरं ॥ व्यालनिलयमिलनेन गरलमि
व कलयति मलयसमीरं ॥ १ ॥ सा विरहे
तव दीना माधव मनसिजविशिखभया
दिव भावनया त्वयि लीना ॥ ध्रु० ॥

निंदतीति । अस्य कर्णाटकरागः तल्लक्षणं “क
पोलपाणिर्गजदंतपत्रमेकं वहन् दक्षिणकर्णपूरे । स
स्तूयमानः सुरचारणौघैः कर्णाटरागः सितनीलकं
ठः” इति । अत्र गीते विरहोत्कंठावर्णनीया “वास
कसज्जा सोत्कंठा स्वाधीनभर्तृका तथा । कलहांत
रिता चापि विप्रलब्धाभिसारिका । खंडिता प्रोषि
ता चैव व निताश्चाष्टसंभृताः” । तत्र विरहोत्कंठाल
क्षणं भरतोक्तं । “यस्याः समुचितेऽप्यन्हि प्रवासी नै
ति वल्लभः । सा स्मरानलसंतप्ता विरहोत्कंठिता
मता” इति । गीतार्थस्तु हे माधव सा राधा तव
विरहे सति दीना दुःखिता त्वयि त्वद्विषये भावन
या अनुचितनेन कामबाणः कृष्णहृदये प्रविश्य
स्थितां मां न पीडयिष्यतीति भावनया लीना प्र

वेष्टा । कस्मादिव मनसिजविशिखभयादिव । केन
कारेणेत्याह हेरुणा सा राधा चंदनं निंदति । इंदु
करणं चंद्रदीधितिं अनुलक्षीकृत्य अधीरं अनल्प
वेदं विंदति लभते । मलयसमीरं मलयवातं व्या
लनिलयं सर्पस्थानं चंदनवृक्षस्तस्य मिलनेन स्प
र्शनेन गरलमिव विषमिव कलयति मन्यते ॥ १ ॥
अविरलनिपतितमदनशरादिव भवदव
नाय विशालं ॥ त्वहृदयमर्मणि वर्म करो
ति सजलनलिनीदलजालं ॥ २ ॥

अविरलेति । हेरुणा सा राधा स्वहृदयमर्म
णि सजलनलिनीदलजालं सजलकमलिनीपत्र
समूहमेव वर्म तनुत्रं करोति । कस्मै प्रयोजनाय भ
वदवनाय स्वहृदयस्थितस्य भवतो रक्षणाय । क
स्मादिव अविरलं निरंतरं पतितो यो मदनशरः
कामबाणस्तस्मादिव । कीदृशं वर्म विशालं विस्ती
र्णं । त्वं तस्या हृदये सर्वदा इति भावः ॥ २ ॥

कुसुमविशिखशरतल्पमनल्पविलासक
लाकमनीयं ॥ व्रतमिव तव परिरंभसुखा
य करोति कुसुमशयनीयं ॥ ३ ॥

कुसुमेति । कुसुमशयनीयं पुष्पशय्यां करोति ।
कीदृशं अनल्पविलासकलाभिर्बहुतरक्रीडाकला

अपि परिकल्प्य कल्पनां कृत्वा मयि स्नेहं इदानीमपि न करोतीति विलापं करोतीति हसति । तव दर्शनेन विषीदति हास्यानंतरं आनर्थक्यात् । अतएव रोदिति । चंचति स्थानान्तरं गच्छति स्थानान्तरे आलिंगनादिकं करिष्यतीति अतएव तापं मुंचति मनस्तापं त्यजति ॥ ७ ॥

श्रीजयदेवभणितमिदमधिकं यदि मनसा नटनीयं ॥ हरिविरहाकुलबल्लवयुवति सखीवचनं पठनीयं ॥ ८ ॥

इति श्रीगीतगोविंदे अष्टमः प्रबंधः

श्रीजयदेवेन भणितं कथितं गीतं मनसा चित्तेन अधिकं सातिशयं यदि नटनीयं नृत्तयितव्यं तदा हरिविरहेण कृष्णवियोगेनाकुलायाः बल्लवयुवत्याः राधायाः सखीवचनं गीतरूपं पठनीयं । श्रीजयदेवगीतेष्विदमतिशायितव्यमिति भावः ॥ ८ ॥

गीतोक्तमर्थं श्लोकेनाह-

श्लोकः ॥ आवासो विपिनायते प्रियसखी मालापि जालायते तापोपि श्वसितेन दाक्दहनज्वालाकलापायते ॥ सापि त्वद्विरहेण हंतहरिणीरूपायते हा कथं कंदर्पोपि यमायते विरचयच्छार्दूलविक्रीडितं ॥ ९ ॥

आवास इति । हेकृष्ण हंतेति खेदानुकारे सा
 राधापि त्वद्विरहेण भवद्वियोगेन हरिणीरूपायते
 मृगीरूपमिवाचरति । कथमित्यत आह आवासो
 गृहं विपिनायते वनमिवाचरतीति । त्वद्विरहात्
 प्रियसखीमालापि सखीसमूहोपि स्वेच्छागमनानि
 वारकतया जालायते जालमिवाचरति । तापोपि
 देहदाहोपि श्वसितेन श्वासोच्छ्वासेन दावदहनज्वा
 लाकलापायते अरण्यवह्निज्वालापरंपरेवाचरति ।
 कंदर्पोपि कथं यमायते यम इवाचरति । हाशब्दः
 स्वात्मनो दुःखाधिक्यसूचनार्थः । कीदृशः कंदर्पः
 शार्दूलविक्रीडितं व्याघ्रचेष्टितं विरचयन् मृगीम
 रणं शार्दूलादेव भवति ॥ १ ॥

इदानीं सखी पुनरपि राधाया दुःखचेष्टितं गी
 तेनाह—

अथ नवमः प्रबंधो देशाखरागेण एक
 तालीताले गीयते

स्तनविनिहितमपि हारमुदारं ॥ सा मनुते
 कृशतनुरिव भारं ॥ १ ॥ राधिका विरहे त
 व केशव ॥ ध्रु० ॥

स्तनेति । गीतस्यास्य देशाखरागः एकताली
 तालः । तल्लक्षणं “आस्फोटनाविष्कृतरोमहर्षो

नियुद्धसन्नद्धविशालबाहुः ” । हे केशव कृष्ण तव विरहे जाते सति सा राधा एवं चेष्टते । कीदृशमित्यत आह कृशतनुः विरहकृशशरीरा सा स्तनविनिहितमपि स्तनयोः स्थापितं उदारं बहुमूल्यं हारमपि भारमिव मनुते ॥ १ ॥

सरसमसृणमपि मलयजपंकं ॥ पश्यति विषमिव वपुषि सशंकं ॥ २ ॥

सरसामिति । सा राधा सरसमसृणं सार्द्रचिकणद्रवरूपं मलयजपंकमपि चंदनलेपमपि वपुषि सशंकं विषमिव पश्यति तव विरहात् ॥ २ ॥

श्वसितपवनमनुपमपरिणाहं ॥ मदनदहनमिव वहति सदाहं ॥ ३ ॥

श्वसितेति । सा राधा श्वसितपवनं निश्वासवायुं मदनदहनमिव कामाग्निमिव वहति धारयति वायोरपि दाहकत्वात् । कीदृशं अनुपमः उपमारहितः परिणाहे विशालता यस्य तं अतिदीर्घं सदाहं उष्णत्वादाहयुक्तं ॥ ३ ॥

दिशिदिशि किरति सजलकणजालं ॥ नयननलिनमिव विगलितनालं ॥ ४ ॥

दिशीति । सा राधा सजलकणजालं अश्रुविदुसमूहसहितं नयनमेव नलिनं पद्मं दिशिदिशि

भवद्दर्शनवाञ्छया विकिरति क्षिपति । कीदृशमिव
विगलितदण्डमिव सर्वतः पश्यतीत्यर्थः ॥ ४ ॥

नयनविषयमपि किसलयतल्पं ॥ कलय
ति विहितहुताशविकल्पं ॥ ५ ॥

नयनेति । सा राधा नयनविषयमपि नेत्रगो
चरमपि किसलयतल्पं पल्लवशयनीयं न कलयति
न जानाति । कथंभूतं विहितः कृतः हुताशस्याग्नेः
विकल्पः संशयो यत्र तं । अतिसन्तापजनकत्वा
त् तादृशं गणयति मनुते ॥ ५ ॥

त्यजति न पाणितलेन कपोलं ॥ बालश
शिनमिव सायमलोलं ॥ ६ ॥

त्यजतीति । सा पाणितलेन हस्ततलेन कपोलं
गण्डस्थलं न त्यजति शङ्कितत्वात् । कमिव सायं
संध्याकाले अलोलं निश्चलं बालशशिनमिव द्वि
तीयाचंद्रमिव । हस्तेनाच्छादितत्वात् संध्या सा
म्यम् ॥ ६ ॥

हरिरितिहरिरिति जपति सकामं ॥ विर
हविहितमरणेव निकामं ॥ ७ ॥

हरिरिति । सानिकाममतिशयेन सकामं साभि
लाषं हरिर्हरिरिति जपति । कथंभूतेव विरहेण त्व
द्वियोगेन विहितं कृतं मरणं यस्याः सेव । अन्येपि

गीतगोविन्दे-

नारायण हासराते मंत्रं जपन्ति ॥ ७ ॥

श्रीजयदेवभणितमिति गीतं ॥ सुखयतु
केशवपदमुपनीतं ॥ ८ ॥ ॥ इति श्रीगीत
गोविन्दे नवमः प्रबंधः

श्रीजयदेवोक्तं इति पूर्वगीतं केशव एव पदं वि
श्रांतिस्थानं यस्य तत् भक्तं सुखयतु । कीदृशं उप
नीतं उपस्थिति कृतं ॥ ८ ॥

अधुना सा तव विरहेणावश्यं मृगयति इति
सूचयन् शार्दूलविक्रीडितवृत्तेन श्लोकेनाह-

श्लोकः ॥ सा रोमांचति सीत्करोति विल
पत्युत्कंपते ताम्ब्यति ध्यायत्युद्भ्रमति प्रमी
लति पतत्युद्याति मूर्च्छत्यपि ॥ एतावत्य
तनुज्वरे वरतनुर्जीवेन्न किं ते रसात्स्ववै
द्यप्रतिम प्रसीदसि यदि त्यक्तोन्यथा ह
स्तकः ॥ ९ ॥

सारोमांचतीति । हे स्ववैद्यप्रतिम अश्विनीकुमा
रतुल्य यदि त्वं प्रसीदसि प्रसन्नो भवसि वरतनुः
सुकुमारांगी सा राधा एतावति अतनुज्वरे सति
तव रसात्किन्न जीवेत् अपि तु जीवेदेव । रसः
शृंगारः औषधं च । अन्यथा प्रसन्नताभावे हस्तकः

हस्तालंभस्त्यक्तः। ज्वरे सति एते व्याधयो भवन्ति ।
ते तस्यां वर्तन्त इत्याह सा राधा रोमांचति सरो
मांचा भवतीत्यर्थः। सीत्करोति सीत्कारशब्दं करो
तीत्यर्थः। विलपति विलापं करोति। उत्कंपते स
कंपा भवति। ताम्यति ग्लानियुक्ता भवति। ध्याय
ति चिंतयति। उद्भ्रमति उच्चैर्भ्रंता भवति प्रमील
ति नेत्रनिर्मालनं करोति। पतति शय्यादौ गच्छ
ति। उद्याति उच्चैर्गच्छति। मूर्छति मूर्छां प्राप्नोति।
ज्वरिणः पुरुषस्य एतावद्भवतीति ॥ १ ॥

पुनरुपेन्द्रवज्रावृत्तेनाह—

श्लोकः॥ स्मरातुरां दैवतवैद्यहृद्य त्वदंग
संगामृतमात्रसाध्यां ॥ विमुक्तबाधां कुरु
षे न राधामुपेन्द्रवज्रादपि दारुणोसि॥ २॥

स्मरातुरामिति। हे दैवतवैद्यवत् अश्विनीकुमार
वत् हृद्य सुंदर हे उपेन्द्र इंद्रानुज त्वं राधां विमुक्तबा
धां त्यक्तपीडां न कुरुषे अतो वज्रात्कुलिशादपि दारु
णोसि अधिकविषमोसि। स्मरातुरां कामार्ता।
पुनः कीदृशीं त्वदंगसंगस्तव शरीरसंबन्ध एवामृत
तन्मात्रेण साध्यां प्रतिकार्या ॥ २ ॥

एवंविधापि राधा त्वच्चिंतनेनैव जीवतीत्याह—

श्लोकः ॥ कंदर्पज्वरसंज्वराकुलतनोराश्च
यमस्याश्चिरं चेतश्चंदनचंद्रमःकमलिनी
चिंतासु संताम्यति ॥ किंतु क्षांतिवशेन
शीतलवनुं त्वामेवमेकं प्रियं ध्यायंती रह
सि स्थिता कथमसौ क्षीणा क्षणं प्राणि
ति ॥ ३ ॥

कंदर्पेति । हेरुणा अस्या राधायाश्चेतो मनः
चिरं चिरकालं चंदनस्य चंद्रमसः कमलिन्याश्च
चिंतासु स्मरणेष्वपि संताम्यति ग्लानिं प्राप्नोति ।
इदं महदाश्चर्यं । कीदृश्याः अस्याः कंदर्पज्वरेण
तापेन यः संज्वरः पीडा तेनाकुला चंचला तनुः श
रीरं यस्यास्तस्याः । किंतु रहसि एकांते स्थितासौ
राधा त्वामेवं एकं असाधारणं प्रियं बल्लभं ध्याय
ती । क्षणं मुहूर्तं क्षांतिवशेन क्षांत्यावृत्ततया । त्व
त्क्षांतिवशेनेतिपाठः । तदा अस्मिन्क्षणेनायातः
क्षणांतरे आगमिष्यतीति अनुरागेण कथं प्राणिति
जीवतीति । कथमिति प्रश्ने । कीदृशी क्षीणा कृशां
गी ॥ ३ ॥

पुनरपि उदीपनविभावेन विरहोद्रेकं पुष्पिता
यावृत्तेनाह—

श्लोकः ॥ क्षणमपि विरहः पुरा न सेहे न
यननिमीलनखिन्नया यया ते ॥ श्वसिति
कथमसौ रसालशाखां चिरविरहेण वि
लोक्य पुष्पिताग्रां ॥ ४ ॥

क्षणमिति । हे कृष्ण यया राधया ते वियोगः
पुरा पूर्व क्षणमपि न सेहे न सोढः । कीदृश्या रा
धया नयनयोर्नेत्रयोर्निमीलनेन निरंतरदर्शनया
ताञ्चक्षुर्निमेषेण खिन्नया दुःखितया । असौ राधा
चिरविरहेण तव चिरवियोगेन कथं केन प्रकारेण
श्वसिति जीवतीति न ज्ञायते । किं कृत्वा वसते
पुष्पितोग्रभागा यस्यास्तां रसालस्याग्रस्य शाखां
विलोक्य दृष्ट्वा ॥ ४ ॥

इदानीं कथोपक्रमं त्यक्त्वा कविर्भक्तानाशिष्य
यति शार्दूलविक्रीडितवृत्तेन—

श्लोकः ॥ वृष्टिव्याकुलगोकुलावनरसादु
द्धृत्य गोवर्धनं बिभ्रद्बल्लवसुन्दरीभिरधि
कानन्दाच्चिरं चुंबितः ॥ कंदर्पेण तदर्पिता
धरतटीसिंदूरमुद्रांकितो बाहुर्गोपतनोस्त
नोतु भवतां श्रेयांसि कंसद्विषः ॥ ५ ॥

वृष्टीति । गोपतनोर्गोपशरीरस्य कंसद्विषः कृ
ष्णस्य बाहुर्हस्तो भवतस्तव भक्तस्येत्यर्थः श्रेयां

गीतगो

स्त कल्याणानि तनोतु विस्तारयतु । कथंभूतो
 बाहुः वृष्ट्या जलवर्षेण व्याकुलस्य दुःखितस्य
 गोकुलस्य गोपसमूहस्य अवनं पालनं तत्र रसो
 नुरागो वीर्यं वा तस्माद्गोवर्द्धनं पर्वतं उद्धृत्य उ
 ह्पाद्य चिरं सप्ताहं विभ्रत् धारयन् । पुनः की
 दृशः बल्लवीभिर्गोपीभिरधिकानंदादतिहर्षाञ्जुवि
 तः कंदर्पेण कामवशात्ताभिर्गोपीभिः अर्पिताः स्था
 पिताः अधरतव्य एव सिंदूरचिह्नानि लोहितत्वात्
 तैरङ्किताश्चिह्नितः ॥ ५ ॥

इति श्रीकविराजश्रीजयदेवकृते गीतगो
 विंदे महाकाव्ये स्निग्धमाधवो नाम

सटीकश्चतुर्थः सर्गः

अथ पंचमः सर्गः प्रारभ्यते

इदानीं कृष्णप्रेरिता सखी राधामाह—

श्लोकः ॥ अहमिह निवसामि याहि रा
 धामनुनय मद्रचनेन चानयेथाः ॥ इति म
 धुरिपुणा सखी नियुक्ता स्वयमिदमेत्य पु
 नर्जगाद् राधाम् ॥ १ ॥

अहमिति । इति मधुरिपुणा कृष्णेन नियुक्ता
 प्रेरिता सखी स्वयमेत्य इदं वक्ष्यमाणं राधां पुन
 र्जगाद् ऊचे । इतीतिके हेसखि अहमिह कुंजे

पंचमःसर्ग

निवसांमे स्थितोस्मि त्वं राधां प्रति याहि अनुन
य च सांत्वय मद्रचनेन मद्रचसा राधामानयेथाश्च
आनयस्व इति ॥ १ ॥

यत्सखी जगाद तदेव गीतेनाह—

अथ दशमप्रबंधो वराडिरागेण
रूपकताले गीयते

वहति मलयसमीरे मदनमुपनिधाय ॥
स्फुटति कुसुमनिकरे विरहिहृदयदलना
य ॥ १ ॥ तव विरहे वनमाली सखि सी
दति ॥ ध्रु० ॥

वहतीति । गीतस्यास्य वराडी रागः रूपकता
लः तल्लक्षणं “विनोदयंती दयितं सुकेशी सुकंक
णा चामरचालनेन । कर्णे दधाना सुरपुष्पगुच्छं व
रांगनेयं कथिता वराडी” । अभिसारिका नायिका
वर्णनीया रसिकरसत्वे “संस्कृता प्राकृता मिश्रा त
तोपभ्रंशभाषणा । ततः प्रियतरा वेश्या सर्वतश्चा
भिसारिका” इति । तस्यालक्षणं भरतेनोक्तं “लज्ज
हित्वा समाकृष्य यौवनेन मदेन वा । अभिसारय
ते कांतं कीर्तिता साभिसारिका” । गीतार्थस्तु हे स
खि राधे त्वद्विरहे त्वद्वियोगे वनमाली कृष्णः सीद
ति दुःखितो भवति । कस्मिन्सति मदनं कामं उ

पनिधाय सहायं कृत्वा मलयसमीरे दक्षिणसंबं
धिनि प्रवने वहति सति विरहिणां वियोगिनां हृ
दयदलनाय आस्फोटनाय कुसुमानां निकरे समू
हे स्फुटति सति विकसति सति ॥ १ ॥

दहति शिशिरमयूखे मरणमनुकरोति॥प
ततिमदनविशिखेविलपतिविकलतरोऽति२

दहतीति । हेराधे सः कृष्णः शिशिरमयूखे हि
मकरे दहति सति संतापं जनयति सति मरणम
नुकरोति दशमावस्थाजनितपीडामनुभवति त्व
त्प्रास्याशया कष्टेन जीवनं धारयतीत्यर्थः । मदन
विशिखे कामबाणे पतति सति अति विलपति
अतिशयेन विलापं करोति । कीदृशः कृष्णः विक
लतरः विव्वलतरः ॥ २ ॥

ध्वनति मधुपसमूहे श्रवणमपिदधाति ॥
मनसि वलितविरहे निशिनिशि रुजमुप
याति ॥ ३ ॥

ध्वनतीति । मधु पिबन्ति ते मधुपा भ्रमरास्तेषां
समूहे ध्वनति शब्दं कुर्वति सति श्रवणं कर्णौ अ
पिदधाति अंगुल्यग्रेणाच्छादयति । मनसि वलि
तविरहे सति निशिनिशि प्रतिरात्रं रुजं पीडां उ
पयाति प्राप्नोति ॥ ३ ॥

वसति विपिनविताने त्यजति ललितमं
पि धाम ॥ लुठति धरणिशयने बहुविल
पति तव नाम ॥ ४ ॥

वसतीति । सा विपिनविताने अरण्यविस्तारे वस
ति तिष्ठति । ललितमपि धाम सुंदरमपि गृहं त्य
जति । पृथ्वीशय्यायां लुठति विचेष्टते । तव नाम
बहु अनेकवारं विलपति । अथ वा धाम शरीरं अ
खिललावण्यास्पदं श्रीविग्रहमपि त्वां विना ना
शास्त इत्यर्थः ॥ ४ ॥

भणति कविजयदेव इति विरहविलसिते
न ॥ मनसि रभसविभवे हरिरुदयतु सुकृ
तेन ॥ ५ ॥

इति श्रीगीतगोविंदे दशमः प्रबंधः

भणतीति । कविजयदेवे इति हरेः विरहस्य वि
योगस्य विलसितेन विलासितेन भणति सति
वियोगचेष्टितं कथयति सतीत्यर्थः । हरिः कृष्णः
मनसि जयदेवसंबन्धिचित्ते सुकृतेन पूर्वार्जितपु
ण्येन हेतुना उदयतु उदयं प्राप्नोतु । कीदृशे मनसि
रभसस्य हर्षस्य विभव आधिक्यं यस्मिन् ॥ ५ ॥

किंच त्वत्प्राप्त्यर्थं तपः करोतीत्याह—

श्लोकः ॥ पुर्वं यत्र समं त्वया रतिपतेरा

गीतगोविंदे-

सादिताः सिद्धयस्तस्मिन्नेव निकुंजमन्म
थमहातीर्थे पुनर्माधवः ॥ ध्यायंस्त्वामनिशं
जपन्नपि तवैवालापमंत्रावलं भूयस्त्वत्कु
चकुंभनिर्भरपरीरंभामृतवांछति ॥ १ ॥

पूर्वमिति । श्रीकृष्णस्तस्मिन्नेव निकुंजमन्मथ
महातीर्थे निकुंजमेव लतागृहमेव मन्मथमहाती
र्थे कामतीर्थे तत्र पुनस्त्वां अनिशं वारंवारं ध्याय
न् तवैव आलापमेव संभाषणमेव मंत्रावलं मं
त्राक्षरसमूहं जपन्नपि भूयः पुनरपि त्वत्कुचकुंभ
निर्भरपरीरंभामृतं त्वदीयस्तनकलशगाढालिंगनं
पीयूषमिवामृतमिव वांछति तस्मिन् । कस्मिन्
यत्र महातीर्थे त्वया समं पूर्वं रतिपतेः कामस्य
सिद्धयो मनोरथाः आसादिताः प्राप्ताः यथा सि
द्धिप्राप्त्यनंतरं मोक्षामृतं प्राप्यते तद्वत् ॥ १ ॥

अथ एकादशप्रबंधः केदाररागेण एक
तालीताले गीयते

रतिसुखसारे गतमभिसारे मदनमनोह
रवेषं ॥ न कुरु नितंबिनि गमनविलंबन
मनुसर तं हृदयेशं ॥ १ ॥ धीरसमीरे यमु
नातीरे वसति वने वनमाली ॥ गोपीपीन

पयोधरमर्दनचंचलकरयुगशाली ॥ ध्रु० ॥

इतिपदार्थपाठः कुत्रचिदस्ति । गोपीपीनपयो
धरयोर्मर्दनेन चंचलेन करयुगेनाढ्यः । “ आढ्यः
शालीति विख्यातः ” । हेराधे यमुनातीरे वने यमु
नातीरविषये वने अथवा वेतसवने वनमाली श्री
कृष्णो वसति । किंभूते वने धीरो मंदः समीरो
वायुर्यत्र । एतेन वायोस्त्रैविध्यमुक्तं तस्याश्च स्था
नोत्कंठा जनिता इति ध्रुवपदम् । हेनितंबिनि त्वं
तं वनमालिनमनुसर अनुगच्छ गमनविलंबनं
अभिसाराय कालातिक्रमं न कुरु मा कथाः । हेनि
तंबिनि बृहन्नितंबत्वाच्चलितुं न शक्नोतीति तां
त्वरयति । किंभूतं रतिः संभोगसुखं सारमुत्कृष्टं
यत्र । अभिस्त्रियतेऽस्मिन्नित्यभिसारः संकेतस्थानं
तत्र गतं प्राप्तं । पुनः कथंभूतं हृदयेऽं तव मनस्त
दधीनमित्यर्थः । अथवा हृदये वर्तमानं तं वनमा
लिनमिति योज्यं । किंभूतं आयुरेवेदमिति वत् के
वलसुखहेतुत्वात् शमेव ॥ १ ॥

अपि च—

नामसमेतं कृतसंकेतं वादयते मृदुवेणुं ॥
बहु मनुते तनुते तनुसंगतपवनचलितम
पि रेणुं ॥ २ ॥

नामसमेतमिति । हेराधे हरिः मृदुवेणुं को

मलं वंशं वादयते । मृद्वितिक्रियाविशेषणं । कथं
 यथा स्यात् तव नामाक्षरसंयुक्तं कृतसंकेतं यथा
 स्यात्तथा च पुनः ततो वने तनुसंगतपवनचलितं
 रेणुमपि बहु मनुते । कथं यथा भवति अतनु अन-
 ल्यं यथा भवति ॥ २ ॥

पतति पतत्रे विचलति पत्रे शंकितभवदु-
 पयानं ॥ रचयति शयनं सचकितनयनं
 पश्यति तव पंथानं ॥ ३ ॥

पततीति । हेराधे कृष्णः शयनं रचयति तव
 पंथानं पश्यति । कथं भवति सचकितनयनं यथा
 स्यात् । किंभूतं तव पंथानं शंकितं भवत्या उप-
 यानं आगमो यत्र तं पुंवद्भावात् भवतीशब्दस्य
 पुंस्त्वं । क सति पतत्रे पक्षिणि पतति वृक्षांतरं ग-
 च्छति सति । पुनः क सति वृक्षपत्रे चलति
 सति ॥ ३ ॥

मुखरमधीरं त्यज मंजीरं रिपुमिव केलि-
 सुलोलं ॥ चल सखि कुंजं सतिमिरपुंजं
 शीलय नीलनिचोलं ॥ ४ ॥

हेसखि राधे त्वं कुंजं चल । अभिसारानुरूपं
 सामग्रीं शिक्षयति । मंजीरं नूपुरं त्यज किंभूतं नू-
 पुरं अधीरं अज्ञं अतएव मुखरं वाचालं अभिसारो

चितं न जानाति । अथ वा साध्वेतन्मंजीरस्य
मुखरस्य यतो निमित्तवन्नैमित्तिकं । कुतः मंजीर
मधीरमित्युक्तेः । पुनः किंभूतं केलौ क्रीडायां सुलो
लं अतएव रिपुमिव । अपि च । नीलनिचोलं नी
लं कृष्णं वस्त्रं शील्य परिधेहि । किंविशिष्टं कुंजं
तिमिरपुंजेन सहितं अथवा सतिमिरं पुंजं यथा
स्यात्तथा चल । उद्योतहीनाभिसारो युक्तः ॥ ४ ॥

उरसि मुरारेरुपहितहारे घन इव तरल
बलाके ॥ तडिदिव पीते रतिविपरीते राज
सि सुकृतविपाके ॥ ५ ॥

हेपीते पीतवर्णे गौरि त्वं मुरारेः उरसि सुकृत
विपाके दुरापपरिणामे राजसि राजयिष्यसि । व
र्तमानसामीप्ये लट् । किंविशिष्टे उरसि उपहि
तहारे आरोपितहारे । कथं कस्मिन्निव तरलबलाके
घन इव मेघइव चंचलपक्षिविशेषे । केव तडिदिव
कदा रतिविपरीते पुरुषायितसुरतसमये उपहित
हारं उरः तरलबलाकाघनेनोपमीयते । सा पीता
तडित् तस्यां पुरुषायितत्वे चंचलत्वं ॥ ५ ॥

विगलितवसनं परिहृतरशनं घटय जघ
नमपिधानं ॥ किसलयशयने पंकजनय
ने निधिमिव हर्षनिदानम् ॥ ६ ॥

गीतगोविंद-

हे राधे किसलयशयनीये वर्तमाने पंकजनय
ने पुंडरीकाक्षे जघनं घटय आरोपय । किंभूतं विग
लितवसनं स्वयमेव तत एव परिहृततरशनं त्यक्तमे
खलं । अतएव वसनाभावात् अपिधानं पिधानर
हितं । अतएव निधिर्नोपसीयते । किमिव निधि
मिव । किंभूतं निधिं हर्षनिदानं हर्षस्य आदिकार
णम् ॥ ६ ॥

अपिच-

हरिरभिमानी रजनिरिदानीमियमपि
याति विरामं ॥ कुरु मम वचनं सत्वररच
नं पूरय मधुरिपुकामं ॥ ७ ॥

हरिरिति । हेराधे सत्वररचनं शीघ्रसाधनं यथा
स्यात्तथा मम वचनं कुरु । कितन्मम वचनं मधुरि
पुकामं श्रीकृष्णवांछां पूरय । न चेत्किंस्यात् हरि
भिमानी अतो लाघवं न सहते पश्चात्त्वां त्यक्ष्यति
पश्चादपि करिष्यसे चेत् इदानीमेव कुरु अन्यथेयं
रात्रिरपि विरामं अवसानं याति गच्छति अभि
सारिककालोपि यास्यति ॥ ७ ॥

श्रीजयदेवे कृतहरिसेवे भणति परमरम
णीयं ॥ प्रमुदितहृदयं हरिमतिसदयं नम

त सुकृतकमनीयं ॥ ८ ॥ इति श्रीगीतगो-
विंदे एकादशःप्रबंधः ॥

हेवैष्णवाः हरिं नमत नमस्कुरुत । किंभूतं
हरिं जयदेवे सदयं किंविशिष्टे जयदेवे परमरम-
णीयं इदं पूर्वोक्तं भणति कथंप्रमुदितहृदयं।किंभूते-
कृतहरिसेवे । किंभूतं हरिं सुकृतमिव कमनीयं
सुकृतेन वा कमनीयं अभिलक्षणीयम् ॥ ८ ॥

इदानीं सत्वरगमनायप्रोत्साहयति-

श्लोकः ॥ विकिरति मुहुः श्वासानाशाः पु-
रो मुहुरीक्षते प्रविशति मुहुः कुंजं गुजनमु-
हुर्बहु ताम्यति ॥ रचयति मुहुः शय्यां पर्या-
कुलं मुहुरीक्षते मदनकदनक्लान्तः कान्ति प्रि-
यस्तव वर्तते ॥ १ ॥

हेकान्ति तव प्रियः मदनेन कदनं ग्लानिः तेन
श्रान्तः क्लान्तः तथाविधः सन् किंकरोतीत्याह त्वं
नागंतैवेति कृत्वा मुहुः श्वासान् विकिरति नि-
श्वासधाराः मुंचति पुरः अग्रे मुहुर्वारंवारं आशाः
दिशः ईक्षते विलोकयति च व्याकुलतया क-
स्याः दिशः आगमिष्यतीति सर्वा दिशः एकका-
लमवलोकयति तत्राप्यदृष्ट्वा बहिर्निर्यातस्तत्रैव
निन्हुत इव तिष्ठतीति मुहुर्मुहुः प्रविशति वारंवारं

कुतो ज्ञागता किं केन विनिवारिता उत कुतो भ
याद्वा इत्यादितस्या अनागमनहेतुं विमृश्य मुहु
र्वारंवारं अव्यक्तशब्दं ताम्ब्यति ग्लापयति । अथ
वा वृथेदं विमर्शनं आगमिष्यत्येवेति मुहुः शय्यां
रचयति तथाप्यदृष्ट्वा पर्याकुलं यथा स्यात्तथा
समानुरागादधुना आगमिष्यत्येवेति मुहुरीक्षते
इति कदनशब्दस्य तात्पर्यं । हरिणीच्छंदः दीप
कालंकारः ॥ १ ॥

इदानीं सांप्रतं मे गतुं योग्यमिति हेतुमाह—
श्लोकः ॥ त्वद्वाक्येन समं समग्रमधुना ति
ग्मांशुरस्तं गतो गोविंदस्य मनोरथेन च
समं प्राप्तं तमः सांद्रतां ॥ कोकानां करुण
स्वनेन सदृशी दीर्घा मदभ्यर्थना तन्मुग्धे
विफलं विलंबनमसौ रम्योभिसारक्षणः २

त्वद्वाक्येनेति । हे मुग्धे मूढे त्वद्वाक्येनासूयामा
सहितेन समं सह समग्रं सामग्र्येणाधुना इदानीं
तिग्मांशुः सूर्यः अस्तंगतः असूयामानसहितः सू
र्योस्तंगतः अभिसरणकालोयमित्यर्थः । गोविंदस्य
कृष्णस्य मनोरथेन इदानीं राधा आगमिष्यतीति
वाञ्छया समं सह तमः अंधकारः सांद्रतां निबिडतां
प्राप्तं तमसि अभिसरणं योग्यमित्यर्थः । दीर्घामद

यर्थना शीघ्रं गम्यतामिति मदीया प्रार्थना को
 कानां चक्रवाकानां करुणस्वनेन विरहदयाश
 ब्देन सदृशी योग्या यथा कोकानां करुणस्वनो
 तानाप्रकारः श्रूयते तथा मदीयाः काकूक्तयः स
 प्रतिकार्ये भवन्तीत्यर्थः । तस्माद्धेतोर्विलंबनं वि
 फलं । असौ अभिसारक्षणाभिसारकालो रम्यो ग
 मनयोग्य इत्यर्थः । सहोक्तिरलंकारः शार्दूलविक्री
 डितं वृत्तं ॥ २ ॥

अभिसारे रसाधिक्यं भवतीत्याह—

श्लोकः ॥ आश्लेषादनुचुंबनादनुनखोल्लेखा
 दनुस्वांतजात् प्रोद्धादनुसंभ्रमादनुरता
 रंभादनुप्रीतयोः ॥ अन्यार्थगतयोर्भ्रमा
 न्मिलितयोः संभाषणैर्जानतोर्दंपत्योर्नि
 शि को न को न तमसि ब्रीडाविमिश्रो र
 सः ॥ ३ ॥

आश्लेषादिति । दंपत्योर्जायापत्योस्तमसि अं
 धकारे ब्रीडाविमिश्रो लज्जायुक्तः कःकः रसो न
 भवेत् इति न अपि तु सब्रीडाः सर्व एव शृंगारा
 दिः रसो भवत्येव । कथंभूतयोर्दंपत्योः अन्यार्थे
 परस्त्रीपरपुरुषार्थे गतयोः संकेतस्थानं प्राप्तयोः ।
 पुनः कीदृशयोः भ्रमाद्भातेः गाढांधकारे रसात् मि

लितयोः संगतयोः । अनंतरं आश्लेषादिविशेषणा-
 नि योजनीयानि । तत्र एवं संभोगक्रमः प्रथमं आ-
 लिंगनं ततश्चुंबनं ततो नखक्षतं ततः कामोद्बोधः
 ततः सत्वरः ततो मैथुनं ततः प्रीतिस्ततो भावन-
 मितिक्रममाह । आश्लेषादालिंगनादनु पश्चान्नखो-
 द्बेखादनु नखक्षतात् पश्चात् स्वांतजात्प्रोद्बोधादनु
 कामबोधात् पश्चात्संभ्रमादनु वेगात् पश्चाद्रतारं-
 भात् अनु सुरतोद्योगात् पश्चात्प्रीतयोस्तृप्तयोः ।
 पुनः कीदृशयोः संभाषणैरालापैर्जानतोः न ममे-
 यं भार्या नायं मम पतिरिति ॥ ३ ॥

इदानीं त्वल्लाभात्कृष्णः कृतार्थो भवत्वित्याह-
 श्लोकः ॥ सभयचकितं विन्यस्यंतीं दृशंति
 मिरे पथि प्रतितरु मुहुः स्थित्वा मंदं पदा-
 नि वितन्वतीं ॥ कथमपि रहः प्राप्तामंगैर-
 नंगतरंगिभिः सुमुखिसुभगः पश्यन् स-
 त्वामुपैतु कृतार्थताम् ॥ ४ ॥

सभयेति । हे सुमुखि सुवदने राधे सुभगः सौ-
 भाग्यवान् स कृष्णस्त्वां पश्यन् कृतार्थतां उपैतु
 प्राप्नोतु । कीदृशीं त्वां तिमिरे अंधकारसहिते पथि
 मार्गे सभयचकितं भयविस्मयाभ्यां सहितं यथा
 स्यात्तथा दृशं नेत्रं विन्यस्यंतीं निरीक्षयंतीं । निबि-

डांधकारदर्शनाद्भूयः अंधकारे निःशंकागमनाद्वि
स्मयः । पुनः कीदृशीं प्रतितरु प्रतिवृक्षे मुहुः पुनः पु
नः स्थित्वा मंदं जनैः पदानि चरणव्यापारान् वि
तन्वतीं मे प्रियतमोत्रैवागमिष्यतीति मंदं चरणा
रविंदं धारयंतीति भावः । पुनः कीदृशीं कथमपि
अंधकारस्य निविडत्वात्केनापि प्रकारेण रहः ए
कांतस्थलं प्राप्तां । पुनः कीदृशीं कामस्य यस्तरंगः
पुनरुद्बोधः स येषु तैः कामोल्लासिभिरंगैर्हस्तपादा
दिभिरुपलक्षितां । उपलक्षणे तृतीया ॥ ४ ॥

इदानीं कविः सर्गांते भक्तजनमाशिषयति—
श्लोकः ॥ राधामुग्धमुखारविंदमधुपस्त्रैलौ
क्यमौलिस्थलीनेपथ्योचितनीलरत्नमव
नीभारावतारक्षमः ॥ स्वच्छंदं ब्रजसुंदरी
जनमनस्तोषप्रदोषश्चिरं कंसध्वंसनधूम
केतुरवतु त्वां देवकीनंदनः ॥ ५ ॥

राधेति । देवकीनंदनः श्रीकृष्णः त्वां भक्तं चिरं
अवतु दुरिताद्रक्षतु । कीदृशः कृष्णः राधाया मु
ग्धं सुंदरं यन्मुखारविंदं मुखकमलं तस्य मधुपो
भ्रमर इव नीलत्वान्मुखपानकर्तृत्वाच्च । पुनः कीदृ
शः अवन्या भारावतारे क्षमः समर्थः । अवनीभारा
वतारांतकः इति वा पाठः । तदा अवन्याः भुवः

त्वदभिसरणरभसेन चलंती ॥ पतति पदा
नि कियंति चलंती ॥ २ ॥

त्वदभिसरणे तवाभिसारे रभसउत्साहस्तेन व
लंती अभिमुखी भवंती । कियंति कतिपयानि प
दानि चलंती सती पतति त्वद्विरहमूर्च्छया गंतुम
नमर्थेत्यर्थः ॥ २ ॥

हाकष्टमेव चेदशक्ता तर्हि कथं जीवतीत्यत
आह—

विहितविशदविसकिसलयवलया ॥ जी
वति परमिह तव रतिकलया ॥ ३ ॥

हेकृष्ण सा राधा तव रतेः कलया सुरतलेखचि
तनेन इह समये परं केवलं जीवति जीवनहेतुर
न्यो नास्तीत्यर्थः । कीदृशी विहिताः कृताः विशदाः
शुभ्रा विसकिसलयाः मृणालांकुरा एव वलयाः
कंकणानि यस्याः सा ॥ ३ ॥

मुहुरवलोकितमंडनलीला ॥ मधुरिपुरह
मिति भावनशीला ॥ ४ ॥

मुहुरिति । सा कीदृशी पूर्वपदेनान्वयः । पुनः पु
नः अवलोकिता मंडनलीला अलंकारविलासो य
या । तेन विना निरर्थकमिति पुनःपुनः वदति । पुनः

कीदृशी अहं मधुरिपुः कृष्ण इति भावनं ध्यानमे
व शीलं स्वभावः सदृत्तं यस्याः सा ॥ ४ ॥

तदेवाह—

त्वरितमुपैति न कथमभिसारं ॥ हरिरिति
वदति सखीमनुवारं ॥ ५ ॥

त्वरितमिति । हरिः मञ्जिष्ठापहारी अभिसारं
संकेतस्थलं त्वरितं शीघ्रं कथं कस्माद्धेतोः नोपैति
नागच्छतीत्यनुवारं सखीं वदति ॥ ५ ॥

अपि च—

श्लिष्यति चुंबति जलधरकल्पं ॥ हरिरु-
पगत इति तिमिरमनल्पं ॥ ६ ॥

श्लिष्यतीति । सा हरिरुपगतः प्राप्त इति बुद्ध्या
ऽनल्पं बहु तिमिरमंधकारं श्लिष्यति आलिंगति
चुंबति च । कीदृशं तिमिरं जलधरकल्पं मेघसदृशं ।
स्निग्धत्वान्नीलत्वाच्च कृष्णसाम्यं तिमिरस्य ॥ ६ ॥

भवति विलंबिनि विगलितलज्जा ॥ वि-
लपति रोदिति वासकसज्जा ॥ ७ ॥

भवतीति । भवति त्वयि विलंबिनि विलंबं कु-
र्वति सति विगलितलज्जा गतलज्जा सा राधा वि-
लपति हे निःकृप कथमेतावदौदास्यं मयि त्वया
चरितमिति विलापं करोति रोदिति अश्रूणि मुं

घाति। कीदृशी वासकसज्जा विहितसंविधानेत्यर्थः।
लक्षणं तुक्तमेव ॥ ७ ॥

श्रीजयदेवकवेरिदमुदितं ॥ रसिकजनं
तनुतामतिमुदितं ॥ ८ ॥ इति श्रीगीत
गोविंदे द्वादशः प्रबंधः ॥

श्रीजयदेवेति । श्रीजयदेवकवेः उदितं भाषितं
इदं गीतं रसिकजनं शृंगाररसभावनाभावितांतः
स्मरणं अतिमुदितं अतिशयेन हर्षयुक्तं तनुतां क
रोत्वित्यर्थः ॥ ८ ॥

इदानीं तस्यास्त्वदेकपरत्वमाह—

श्लो० ॥ विपुलपुलकपालिः स्फीतसीत्का
रमंतर्जनितजडिमकाकुव्याकुलं व्याहरं
ती ॥ तव कितव विधायामंदकंदर्पचिंतां
रसजलनिधिमग्ना ध्यानलग्ना मृगाक्षी ॥ १ ॥

हे कितव धूर्त सा मृगाक्षी मृगशावल्लोचना त
व रसजलनिधिमग्ना त्वच्छृंगाररससागरे नि
मग्ना लीना बभूवेत्यध्याहारः । किं कृत्वा अमंद
कंदर्पस्य महतः कामस्य चिंतां स्मरणं विधाय
हृदि कृत्वा ध्यानेन तवैव चित्ते लग्ना तत्परा रस
सागरमग्नायाश्चेष्टितमाह विपुला महती पुलकपा
ली रोमांचपंक्तिर्यस्याः सा ध्यानकल्पितत्वत्कर

स्पर्शेन रोमांचतीत्यर्थः । किं कुर्वती त्वदत्तं दंतन
स्वक्षतादिकं परिकल्प्य स्फीतसीत्कारं प्रवृद्धसी
त्कारं यथा स्यात्तथा व्याहरंती अंतरंभ्यंतरे जनि
त उत्पादितो जडिमा जडत्वं यस्यां क्रियायां तद्य
थातथा काकुना । ध्वनिना ध्वनिविकारविशेषेणा
कुलं यथा स्यात्तथा व्याहरंती ध्यानेन तवस्तनालं
भनाधरपाननीवीबंधनोन्मोचनासक्तं परिकल्प्य मुं
चमुंच नन मामेति निषेधवाक्यं वदंतीत्यर्थः ॥ १ ॥

श्लोकः ॥ अंगेष्वभरणं करोति बहुशः प
त्रेपि संचारिणि प्राप्तं त्वां परिशंकते वित
नुते शय्यां चिरं ध्यायति ॥ इत्याकल्पवि
कल्पतल्परचनासंकल्पलीलाशतव्यास
क्तापि विना त्वया वरतनुनैषा निशां ने
ष्यति ॥ २ ॥

अंगेष्विति । एषा वरतनुः सुंदरांगी । एषेति बु
द्ध्या प्रत्यक्षीकृत्य वदति । राधा अंगेषु हस्तादिषु
आभरणं अलंकारं बहुशः करोति । अनेनाकल्पः
कथितः । पत्रेपि वृक्षपत्रेपि संचारिणि पक्ष्यादिना
चलति सति त्वामागतं परिशंकते सर्वतो वितर्क
यतीत्यर्थः । अनेन विकल्पः । अपि च त्वामागतं
ज्ञात्वा तव कामकेलिनिमित्तं शय्यां वितनुते कु

गीतगोविदे-

रुते । अनेन तल्पः कथितः । चिरं बहुकालं ध्या-
यति त्वदागमनोपायं चिंतयति । रचनेयं दर्शि-
ता । कृष्णसंगमे मया इदमिदं कर्तव्यमित्यनेन
संकल्पलीलाशतमुक्तं । इति पूर्वोक्तप्रकारेण आ-
कल्पो भूषणं विकल्पस्तर्कः तल्परचनां शय्यारच-
ना संकल्पलीलाशतं एतेषु व्यासक्तापि त्वया वि-
ना त्वामृते निशां रात्रिं न नेष्यति प्रभातं प्राप-
यितुं समर्था न भविष्यतीत्यर्थः ॥ २ ॥

अधुना कविः सर्गांते भक्तानां शिषयति—
श्लोकः ॥ किं विश्राम्यसि कृष्णभोगिभव
ने भांडीरभूमीरुहि भ्रातर्यासि न दृष्टिगो-
चरमितः सानंदनंदास्पदं ॥ राधाया वच-
नं तदध्वगमुखानंदांतिके गोपतो गोविंद-
स्य जयन्ति सायमतिथिप्राशस्त्यगर्भा-
गिरः ॥ ३ ॥

किमिति । गोविंदस्य कृष्णस्य गिरः वाचः जयं-
ति सर्वोत्कर्षेण वर्तते । कीदृशाः गिरः सायंकाले
अतिथीनां प्राशस्त्यं प्रशंसा तद्गर्भे आशये यासां
ताः । व्याजोक्तिनामालंकारः । कथंभूतस्य गो-
विंदस्य नंदांतिके नंदगोपपाद्वे तत्तादृक् संकेतसू-
चनारूपं अध्वगमुखान्निःसृतं राधायाः वचनं गो-

पतः गोपनं कुर्वतः । किं तद्वचनं तत्राह हेभ्रातः
 पथिक इति कोमलामंत्रणे भांडीरभूमिरुहि भां
 डीरनाम्नि वटवृक्षे किं विश्राम्यसि विश्रामं मा कृ
 थाः । तत्र हेतुः कृष्णश्चासौ भोगी च तस्य भवने
 कालसर्पवासे । पक्षे कृष्णस्य भोगिनः शृंगारिणो
 विलासगृहे । पक्षद्वये नेह स्थेयमिति भ्रातृपदोपा
 दानं । श्लेषालंकारश्चात्र । तर्हि क यामीत्यत आह
 इतो वटात् दृष्टितो गोचरं प्रत्यक्षीक्रियमाणं तत्सा
 नंदं सकलर्द्धिमन्नंदस्यास्पदं नंदगोपगृहं न यासि
 अपि तु याहीति राधावचनं अध्वगमुखान्नन्दांतिके
 शृण्वतो गोविंदस्य गिरो जयंतीत्यर्थः । सोत्कंठे
 उत्कंठासहितो वैकुण्ठः श्रीकृष्णो यत्र ॥ ३ ॥

इति श्रीकविराजश्रीजयदेवकृतगीतगो
 विंदे महाकाव्ये वासकसज्जावर्णने सोत्कं
 ठवैकुण्ठोनाम सटीकः षष्ठः सर्गः ॥ ६ ॥

अथसप्तमः सर्गः प्रारभ्यते ॥

अधुना चंद्रोदयव्याजेन राधाया विरहव्यथा
 धिक्यं वर्णयन्नाह—

श्लोकः ॥ अत्रांतरे च कुलटाकुलवर्त्मपात
 संजातपातक इव स्फुटलाञ्छनश्रीः ॥ वृं

दावनांतरमदीपयदंशुजालैर्दिक्सुंदरीव
दनचंदनविंदुरिंदुः ॥ १ ॥

अत्रांतरइति । अत्रांतरेस्मिन्नवसरे इंदुश्चंद्रः अं
शुजालैः किरणसमूहैः वृंदावनांतरं वृंदावनमध्यप्र
शं अदीपयत् प्रकाशितवान् । विप्रलंभहेतुत्वं
र्शयन् विशिनाष्टि । कीदृश इंदुः स्फुटा व्यक्ता लां
नश्रीः कलंकशोभा यस्य । कथंभूत इव कुलटा
ं कृष्णाभिसारिकाणां कुलस्य समूहस्य वर्त्मपा
ः संकेतमार्गप्रतिरोधस्तेन संजातमुत्पन्नं पातकं
स्य तादृश इव । कुपातकतः कलंको व्यक्तो भ
तीति चंद्रस्योदीपमत्वमाह पुनः कीदृशः दिश
व सुंदर्यः मायिकास्तासां वदनस्य मुखस्य चंद
विंदुः श्रीखंडतिलक इव स्त्रीतिलको वर्तुलो भ
ति असतीनां चंद्रोदये गमनाभावाद्धर्मपातः ।
त्र रूपकोत्प्रेक्षेलंकृती ॥ १ ॥

श्लोकः ॥ प्रसरति शशधरविंबे विहित
विलंबे च माधवे मधुरा ॥ विरचितविवि
धविलापं सा परितापं चकारोच्चैः ॥ २ ॥

अत्र विप्रलब्धानायिकावर्ण्यते तल्लक्षणं भरते
प्रविलसदनुरागादूतिकां प्रेक्ष्य पूर्वं सरभसमपि
य क्वापि संकेतभूमौ । न मिलति खलु यस्या व

लभो दैवयोगात्प्रवदति भरतस्तां नायिकां विप्र
लब्धां” । प्रसरतीति । सा राधा विरचितः कृतः वि
विधो नानाप्रकारो विलापो यत्र उच्चैर्महांतं परि
तापं दुःखं चकार कृतवती । क सति अशधरवि
बे चंद्रमंडले प्रसरति उद्गच्छति सति माधवे क
ष्णे विहितविलंबे संकेतागमनं प्रति कालातिक्रमं
कृतवति सति ॥ २ ॥

विलापमेवगीतेनाह—

अथ त्रयोदशः प्रबंधो गौडमालवरागेण

प्रतिमंठताले गीयते

कथितसमयेपि हरिरहहन ययौवनं ॥ म

मविफलमेतदनुरूपमपि यौवनं ॥ १ ॥

यामि हे कमिह शरणं सखीजनवचनवं

चिता ॥ ध्रु० ॥

कथितेति । गीतस्यास्य मालवगौडीरागः प्र
तिमंठस्तुतालः । हे इति स्वचित्तसंबोधनं इह
निर्जने वने सखीजनस्य वचनैः कृष्णागमनावेद
कैर्वचिता प्रतारिता अहं कं पुरुषं शरणं रक्षितारं
यामि गमिष्यामि किंतु कमेव जलमेव शरणं या
मि । जलप्रवेशो वरमित्यर्थः । किमित्यत आह
अहंहेत्याश्चर्ये हरिः कृष्णः कथितसमयेपि उक्तका

लेपि वनं वृंदावनं संकेतस्थानं न ययौ न जगाम
 कृष्णोपभोगाभावात् ममैतदनुरूपं योग्यमपि यौ
 वनं विफलं निरर्थकम् ॥ १ ॥

यदनुगमनाय निशि गहनमपि शीलितं ॥
 तेन मम हृदयमिदमसमशरकीलितं ॥ २ ॥

यदिति । मया यस्य कृष्णस्यानुगमनाय सुरस्ते
 र संतोषयितुं निशि रात्रौ गहनमपि निर्जनवन
 मपि शीलितं सेवितं तेन कृष्णेन हेतुना मम इदं
 हृदयं सदीयं चित्तं असमशरेण कामेन कीलितं
 विद्वं कृष्णागमनाभावात् ॥ २ ॥

मम मरणमेव वरमतिवितथकेतना ॥ कि
 मिति विषहामि विरहानलमचेतना ॥ ३ ॥

ममेति । इह वने अचेतना ज्ञानशून्या विरहान
 लं वियोगाग्निं किमिति विषहामि सहामि तस्मा
 न्मम मरणमेव वरं श्रेष्ठं मरणे विरहानलाभावा
 त् । कीदृशी अहं अतिवितथं अतिव्यर्थमेव शरी
 रं यस्याः कृष्णेन शरीरसौंदर्योपभोगाभावात् ॥ ३ ॥

मामहह विधुरयति मधुरमधुयामिनी ॥

कापि हरिमनुभवति कृतसुकृतकामिनी ॥

मामिति । अहहेति दुःखानुकारे मधुरमधुया
 मिनी मनोज्ञा वसंतरात्रिर्मा विधुरयति विलक्ष्य

ति । कापि कृतं सुकृतं पुण्यं यथा तादृशी कामिनी
कांता हरिं कृष्णमनुभवति उपभुङ्क्ते ॥ ४ ॥

अहह कलयामि वलयादिमणिभूषणं ॥

हरिविरहदहनवहनेन बहुदूषणम् ॥ ५ ॥

अहहेति । अहं वलयादिमणिभूषणं कंकणप्र
भृतिमुक्तालंकारं हरिविरहदहनवहनेन कृष्णवियो
गधारणेन हेतुना बहुदूषणं अतिशयापरं कलया
मि मन्ये । प्रियदर्शनेन स्त्रीणामलंकारसाफल्यमि
तिभावः ॥ ५ ॥

कुसुमसुकुमारतनुमतनुशरलीलया ॥ स्त्र

गपि हृदि हन्ति मामतिविषमशीलया ॥ ६ ॥

कुसुमेति । स्त्रगपि पुष्पमालापि अतनुशरली
लया कंदर्पबाणविलासेन मां हृदि हन्ति । कीदृ
शीं मां कुसुमवत् सुकुमारा कोमला तनुः शरीरं
यस्याः सा । कीदृश्या अतनुशरलीलया अतिवि
षमं अतिदारुणं शीलं स्वभावो यस्याः तथा । बा
णेन हि क्षतं क्रियते न पुष्पादिना ॥ ६ ॥

अहमिह निवसामि न गणितवनवेतसा ॥

स्मरति मधुसूदनो मामपि न चेतसा ॥ ७ ॥

अहमिति । गणितवनवेतसा गणिताः प्रतिव
नं कृष्णमन्वेषयन्त्या परिसंख्याताः वनवेतसवृक्षा

यया सा अहं इह कुंजे किं न निवसामि अपि तु
वसाम्येव । अहं तु न समर्था शिरश्चालनेपि एवं
विधामपि मां मधुसूदनः कृष्णश्चेतसापि न स्मर
ति आश्चर्यमित्यर्थः ॥ ७ ॥

हरिचरणशरणजयदेवकविभारती ॥ व
सतु हृदि युवतिरिव कोमलकलावती ॥ ८ ॥

इति श्रीगीतगोविंदे त्रयोदशः प्रबंधः ॥

हरीति । हरिचरणौ रक्षितारौ यस्य स चासौ
जयदेवकविस्तस्य भारती गीतरूपा सरस्वती भ
क्तानां हृदि मनसि वसतु । कीदृशी भारती कोम
ला अनिष्टुरवर्णा कलावती कवित्वकलायुक्ता च ।
इव युवतिरिव । यथा नायकहृदये कोमलकलाव
ती सुकुमारांगी चतुःषष्टिकामकलायुक्ता च ना
यका वसति ॥ ८ ॥

कृष्णस्य विलंबे तर्कमाह—

श्लोकः ॥ तत्किं कामपि कामिनीमभिसृ
तः किं वा कलाकेलिभिर्बद्धो बंधुभिरंधका
रिणि वनोपांते किमु भ्राम्यति ॥ कांतः क्वां
तमनामनागपि पथि प्रस्थातुमेवाक्षमः सं
केतीकृतमंजुवंजुललताकुंजेपि यन्नागतः १
तत्किमिति । कांतः कृष्णः संकेतीकृतः अभि

सरणस्थानं संपादितः यो मंजुर्मनोहरः वंजुलल
 ताकुंजः वेतसलतागूहं तस्मिन्नपि यस्मान्नागतः
 नायातः तस्मात्कारणात्कामपि कामिनी नायि
 कामभिसृतः तदभिमुखं गतः । किंवाथवा बंधुभि
 मित्रैः कलाकेलिभिः हास्यादिक्रीडाभिर्वद्धः यंत्रि
 तः । अथवा अंधकारिणि तमोयुक्ते वनोपाते किं
 भ्राम्यति तमसि मार्गभ्रमात् भ्रमणं युज्यत एव ।
 अभ्यस्तस्य भ्रमाभावइति चेत्तत्राह क्लान्तमनाः म
 न्निमित्तं समाकुलमंतःकरणं यस्य तथाविधः सन्
 पथि मनागपि अल्पमपि प्रस्थातुं आगंतुमक्षमः
 किं असमर्थः किं । अत्र अपिशब्दः किमर्थः । उक्ता
 चेयं नायिका “ उक्ता भवति सा यस्याः संकेतं
 नागतः प्रियः । तस्या नागमने हेतुं जितयन्त्या
 कुला यथेति । ” संशयाक्षेपालंकारोऽयम् ॥ १ ॥

श्लोकः ॥ अथागतां माधवमंतरेण सखी
 मियं वीक्ष्य विषादमूकाम् ॥ विशंकमाना
 रमितं कयापि जनार्दनं दृष्टवदेतदाह ॥ २ ॥

अथेति । अथानंतरं इयं राधा माधवं कृष्णमं
 तरेण विना नागतां सखीं वीक्ष्य दृष्ट्वा एतद्गीतेन
 वक्ष्यमाणमाह । कीदृशीं सखीं विषादेन कार्या
 सिद्धया मूकां वक्तुमक्षमां । कीदृशी राधा जनार्दनं

कृष्णं कयापि कामिन्या रमितं क्रीडितं विशंकमा
ना तर्कयन्ती । कथं दृष्टवत् कामिन्या सहितं कृष्णं
दृष्ट्वेत्यर्थः । यद्वा दृष्ट्वाभिधीयते तथा प्राहेत्यर्थः । उ
क्तिरेषा उन्मादतः । अत्रोपेन्द्रवज्रा वृत्तम् ॥ २ ॥

दृष्टवदित्युक्तं तद्वीतेनाह ।

अथ चतुर्दशप्रबंधो वसंतरागेण एक
तालीताले गीयते

स्मरसमरोचितविरचितवेषा ॥ गलितकु
सुमदलविलुलितकेशा ॥ १ ॥ कापि चप
ला मधुरिपुणा विलसति युवतिरधिकगु
णा ॥ ध्रु० ॥

स्मरेति । गीतस्यास्य वसंतरागः । हेसखि कापि
युवतिः कामिनी मधुरिपुणा कृष्णेन सह विलसति
क्रीडति । कीदृशी सा अधिकगुणा अतिशयितसौ
द्वयादिगुणैर्युक्ता स्मरसमरोचितः कामयुद्धयोग्यः
विरचितः कृतः वेषोलंकारादिर्यया सा । पुनः की
दृशी गलितानि कुसुमानि येभ्यस्तादृशाः दलविलु
लिता ईषदितस्ततो व्यस्ताः केशा यस्याः सा वि
परीतरतियुक्ता ॥ १ ॥

हरिपरिरंभणवलितविकारा ॥ कुचकल
शोपरि तरलितहारा ॥ २ ॥

हरेः परिरंभणेनालिंगनेन वलितः संभक्तो ल
लितो मनोहरो वा विकारः कामभावो यस्याः सा ।
कुचकलशयोरुपरि स्तनघटयोर्मस्तके तरलितश्च
लो हारो यस्याः साः ॥ २ ॥

विचलदलकललिताननचंद्रा ॥ तदधर
पानरभसकृततंद्रा ॥ ३ ॥

विचलदिति । विचलद्भिः कंपमानैरलकैः चूर्णकुं
तलैः ललितः सुंदरः आननचंद्रो मुखचंद्रो यस्याः
सा । पुनः कीदृशी तस्य कृष्णस्य ओष्ठपानहर्षे
ण कृता तंद्रा रतिसुखानुभवनिद्रा यया सा ॥ ३ ॥

चंचलकुंडलदलितकपोला ॥ मुखरितर
शनजघनगतिलोला ॥ ४ ॥

चंचलेति । चंचलाभ्यां कुंडलाभ्यां दलितौ सं
घृष्टौ कपोलौ यस्याः सा । पुनः कीदृशी मुखरिता
शब्दसहिता रशना कांची यस्मिन् जघने तस्य ग
त्या चांचल्येन लोला चंचला ॥ ४ ॥

दयितविलोकितलज्जितहसिता ॥ बहुवि
धकूजितरतिरसरसिता ॥ ५ ॥

दयितेति । दयितस्य कृष्णस्य विलोकितेन मु
खवीक्षणेन लज्जितं संजातलज्जं हसितं हास्यं य
स्याः सा । पुनः कीदृशी बहुविधं पिकशिखिकल

गीतगोविंदे-

हंसादीनामिव नानाप्रकारकूजितं यत्र एतादृशा
रतिरसः क्रीडारसस्तेन रसिता दृष्टा ॥ ५ ॥

विपुलपुलकपृथुवेपथुभंगा ॥ श्वसितनि
मीलितविकसदनंगा ॥ ६ ॥

विपुलेति । विपुला बहुलाः पुलका रोमांचा
यस्याः पृथुर्महान् वेपथुः कंपो भंग इव यस्याः
सा । च पुनः कीदृशी श्वसितं सुरतायासेन जनि
तो निःश्वासः निमीलितं परमानंदावाह्या ज
नितं नेत्रनिमीलितं च ताभ्यां विकसन् प्रकटीभ
वंत अनंगः कामो रेतोलक्षणो यस्याः सा । नि
मीलितेत्यनेन व्युत्कालः सूचितः ॥ ६ ॥

श्रमजलकणभरसुभगशरीरा ॥ परिप
तितोरसि रतिरणधीरा ॥ ७ ॥

श्रमेति । श्रमजलकणभरेण सुरतायासधर्मज
लाधिक्येन सुभगं मनोज्ञं शरीरं यस्याः सा । एते
न सात्विकभावोत्पत्तिः सूचिता सात्विका भावाः
पूर्वमुक्ताः । पुनः कीदृशी उरसि परिपतिता कृष्ण
वक्षःस्थलं प्राप्य स्थिता रतिः सुरतं रण इव तत्र
धीरा ॥ ७ ॥

श्रीजयदेवभणितं हरिरमितं ॥ कलिकलु
पं जनयतु परिशमितं ॥ ८ ॥

इति श्रीगीतगोविंदे चतुदशः प्रबधः ॥

श्रीजयदेवेति । श्रीजयदेवेनभाणितमुक्तं वर्णितमित्यर्थः । यद्वरेः रमितं कृष्णस्य संभोगः तद्वद्वलेः कलियुगस्य कलुषं पापं गायकानां श्रोतॄणां च परिशमितं शांतं जनयतु शमनं करोतु ॥ ८ ॥

श्लोकः ॥ विरहपांडुमुरारिमुखांबुजद्युतिरयं तिरयन्नपि वेदनां ॥ विधुरतीव तनोति मनोभुवः सुहृदये हृदये मदनव्यथां ॥ १ ॥

विरहेति । अये हेसखि । चंद्रदर्शनविषादेन मुखीं प्रति ब्रूते । अयं विधुश्चंद्रः मम हृदये मदनव्यथां कामपीडां अतीवात्यर्थेन तनोति विस्तारयति । उद्दीपकविभावनत्वात् । कीदृशो विधुः विरहेण मद्भिद्योगेन पांडु धूसरं यन्मुरारेः मुखांबुजं कृष्णस्य वदनकमलं तस्य द्युतिरिव द्युतिर्यस्य सः । पुनः कीदृशः वेदनामपि तिरयन् आच्छादयन् यथाः । जनकत्वे हेतुमाह मनोभुवः कामस्य सुहृन्मित्रं । पूर्वगीतेन कस्याश्चिद्विपरीतस्तदुक्तं अधुना कस्याश्चित्स्वाधीनभर्तृकाया नायककर्तृकां क्रीडामाह—

अथ पंचदशप्रबंधो गुर्जरीरागेण एकतालीताले गीयते

समुदितमदने रमणीवदने चुंबनवलिता

धरे ॥ मृगमदतिलकं लिखति सपुलकं मृ
गमिव रजनीकरे ॥ १ ॥ रमते यमुनापु
लिनवने विजयी मुरारिरधुना ॥ ध्रु० ॥

समुदितेति । स्वाधीनभर्तृकालक्षणं “यस्या र
तिगुणाकृष्टपतिः पार्श्वं न मुंचति । विचित्रविभ्रमै
र्युक्ता स्वाधीनपतिका यथा” इति । गुर्जरीरागः ।
हे सखि अधुना अस्मिन्काले यमुनापुलिने यद्वनं
तस्मिन् विजयी जयशीलो मुरारिः कृष्णो रमते
क्रीडति । कथं रमत इत्यत आह रम्यतेस्यामि
ति रमणी तस्याः मुखे सपुलकं रोमांचसहितं यथा
स्यात्तथा मृगमदतिलकं कस्तूर्याः तिलकं लिख
ति । कीदृशो वदने समुदितः समुपचितः मदनः
कामो यत्र सकाम इत्यर्थः चुंबनेन वलितः सुमु
खीकृत्य संकोचितः अधरो यस्य तस्मिन् चुंबनं द
त्वा तिलकं लिखतीत्यर्थः । कस्मिन् क इव रज
नीकरे चंद्रे मृगमिव लिखतीत्यर्थः ॥ १ ॥

घनचयरुचिरे रचयति चिकुरे तरलिततरु
णानने ॥ कुरवककुसुमं चपलासुषमं रति
पतिमृगकानने ॥ २ ॥

घनेति । तस्याः घनचयरुचिरे मेघसमूहमनो
हरे चिकुरे केशे । जातावेकवचनं । कुरवककुसुमं अ

स्थानं पुष्पं वा कोटिपुष्पं वा रचयति यथास्थान
 मर्षयति । पुनः कीदृशे तरलितानि चंचलीकृता
 नि तरुणानामाननानि मुखानि येन । अतिसुंदर
 तथा वीक्षणार्थं । कीदृशं कुसुमं चपलावत् विद्यु
 दिव सुषमा शोभा यस्य लक्ष्यलक्षितया लोहित
 त्वाच्च विद्युत्साम्यं । पुनः कीदृशे रतिपतिः कामः
 स एव मृगस्तस्य कानने यथा मृगवासो वने तथा
 चिकुरे काम इति कामजनके इत्यर्थः । अस्मिन्नेव
 मेघे विद्युद्भवति तरुणानां मेघसमयः कामजनक
 इति । घनोदये हरिणानामतिसुखमुत्पद्यते ॥ २ ॥

घटयति सुघने कुचयुगगगने मृगमदरु
 चिरूपिते ॥ मणिसरममलं तारकपटलं
 नखपदशशिभूषिते ॥ ३ ॥

घटयतीति । सुघने निबिडे कुचयुगगगने स्तन
 द्वयाकाशे अमलं निर्मलं मणिसरं मुक्ताहारमेव
 तारकपटलं नक्षत्रसमूहं घटयति योजयति । मृग
 मदरुचिः कस्तूरिकादीप्तिस्तया रूपिते । पुनः की
 दृशे नखपदं नखक्षतं तदेव शशी द्वितीयाचंद्रस्ते
 न भूषिते अलंकृते । गगनपक्षे शोभिता घना मेघा
 यस्मिन्नित्यभूतोपमार्थं ॥ ३ ॥

जितविसशकले मृदुभुजयुगले करतल

नलिनीदले ॥ मरकतवल्यं मधुकरनिच
य वितरति हिमशीतले ॥ ४ ॥

जितेति । मृदुभुजयुगले कोमलबाहुद्वये मरक
तवल्यं मरकतखचितकंकणमेव मधुकरनिचयं भ्र
मरसमूहं वितरति ददाति विरचयतीत्यर्थः । की
दृशे भुजयुगले जितविसशकले जितं सदृशीकृतं
पृणालखंडं येन । पुनः कीदृशे करतलमेव नलि
नीदलं पद्मपत्रं यत्र हिमवत् शीतले संतापहरत्वा
पद्मिनीपत्रयुक्ते विसशकले भ्रमरसमूहस्तिष्ठती
ति । रूपकालंकारः ॥ ४ ॥

रतिगृहजघने विपुलापघने मनसिजकन
कासने ॥ मणिमयरशनं तोरणहसनं वि
किरति कृतवासने ॥ ५ ॥

रतीति । रतेः शृंगारस्य गृहे आश्रये जघने नि
खे मणिमयरशनं मुक्तामयीं मेखलां विकिरति
ददाति । कीदृशे जघने विपुलं महत्तरं अपघनं
गरीरं यस्य अतिमांसल इत्यर्थः । पुनः कीदृशे म
नसिजस्य कामस्य कनकनिर्मिते सिंहासने इव ।
कीदृशं मणिमयरशनं तोरणस्य वंदनमालिकाया
हसनं उपहासो यस्मात् । यदा राजा सिंहासने
उपविशति तदा वंदनमालिका बध्यते । पुनः की

सप्तमःसर्गः ।

दृशे कृतं दत्तं वासनं वस्त्रं यास्मिन् । वस्त्रोपरि मेख
लां बध्नातीत्यर्थः । यद्वा कृतं कामेन वासनं स्थानं
यत्र तादृशे ॥ ५ ॥

चरणकिसलये कमलानिलये नखमणिग
णपूजिते ॥ बहिरंपवरणं यावकभरणं ज
नयति हृदि योजिते ॥ ६ ॥

चरणेति । चरणकिसलयं पदमेव पल्लवं तस्मि
न् यावकभरणं अलक्तकपूरणं जनयति करोती
त्यर्थः । कीदृशे चरणकिसलये हृदि योजिते कृष्णा
नुरागातिशयात् स्वहृदयप्रापिते स्वहृदये तस्या
श्ररणं कृत्वा यावकं रचयतीत्यर्थः । कीदृशे हृदि
कमलायाः निलये आश्रये । कीदृशे किसलये न
खा एव मणिगणाः पुष्परागादिरत्नसमूहास्तैः पू
जिते अर्चिते । कीदृशं यावकाभरणं बहिरंपवरणं
बाह्यमाच्छादकं यत्तद्वितरतीति ॥ ६ ॥

रमयति सुदृशं कामपि सदृशं खलहलध
रसोदरे ॥ किमफलमवसंचिरमिहविरसं
वद सखि विटपोदरे ॥ ७ ॥

रमयतीति । हेसखि खले दुर्जने बलभद्रस्य सो
दरे भ्रातरि कृष्णे कामपि सुदृशं शोभने दृशौ नेत्रे
यस्यास्तां नायिकां । सदृशं यौवनरूपगुणादिभिः स

तुल्यं यथा स्यात्तथा रसरति सति क्रीडति सति
 हविटप्रोदरे लतागृहे अफलं निष्प्रयोजकं विरस
 रसरहितं यथा स्यात्तथा चिरं बहुकालं किमवस
 स्थितास्मि हे सखि त्वं वद कथय । हलवाहकस्य
 सोदर इति साभिप्रायं खल इति क्रोधविभाव
 ना ॥ ७ ॥

इह रसभणने कृतहरिगुणने मधुरिपुपद
 सेवके ॥ कलियुगचरितं न वसतु दुरितं क
 विनृपजयदेवके ॥ ८ ॥ इति श्रीगीतगो
 विन्दे षष्ठदशः प्रबंधः ॥

इह मयि कवीनां नृपे जयदेवके कलियुगे च
 रितमाचरितं कलियुगेन चरितं वा दुरितं पापं न
 वसतु न तिष्ठतु । प्रार्थनायां लोट् । कीदृशे रस
 स्य गृंगाररसस्य भणनं कथनं यस्य मधुरिपोः कृ
 णस्य चरणसेवके । कर्तरि यक् । अतएव कृतं ह
 रेर्गुणानां गुणनं चिंतनं येन ॥ ८ ॥

कृष्णस्यागमनात् दुःखितां सखीमाश्वासयं
 त्याह-

श्लोकः ॥ नायातः सखि निर्दयो यदि शठ
 त्वं दूति किं दूयसे स्वच्छंदं बहुवल्लभः स
 रमते किं तत्र ते दूषणं ॥ पश्याद्य प्रियसं

गमाय दयितस्याकृष्यमाणं गुणैरुत्कंठा
 तिभरादिव स्फुटदिदं चेतः स्वयं यास्यति ।
 नायातइति । हे सखि हे दूति दूत्यकर्मकुशले
 यदि निर्दयः दयारहितः शठः धूर्तो वंचकः कृष्णो
 नायातः तर्हि किं त्वं दूयसे संतप्ता भवसि । अना
 गमने कारणमाह बह्व्यो बल्लभाः स्त्रियो यस्य सः
 कृष्णः स्वच्छंदं स्वेच्छया तत्र स्थाने रमते क्रीडति
 ते तव किं दूषणं कः अपराधो न कोपीत्यर्थः ।
 तर्हि कथमत्रागमिष्यतीत्यत आह पश्यति हे स
 खि अद्येदानीं मम इदं चेतो मनः प्रियसंगमाय
 कृष्णसंभोगार्थं स्वयमेव यास्यति इति त्वं पश्य
 जानीहि । कीदृशं चेतः दयितस्य कृष्णस्य गुणैः
 सौंदर्यादिभिः आकृष्यमाणं वशीकृतं । पुनः कीदृ
 शं उत्कंठा औत्सुक्यं आर्तिः कामपीडा तयोः भ
 रोतिशयस्तस्मादिव स्फुटत् बहिर्भवत् अपरमपि
 वस्त्वंतरसंकुले स्थाने स्थितं वस्तु सांकर्याद्वहिर्भव
 तीति स्फुटत् विदलदिति वा अन्योपि गुणैरञ्जुभि
 राकृष्टः सन् प्रयातीति । अत्रोत्प्रेक्षालंकारः ॥ १॥

अथ षोडशप्रबंधो देशांकरागेण रूपकता

ले गीयते

अनिलतरलकुवलयनयनेन ॥ तपति न

सा किसलयशयनेन ॥ सखि या रमिता
वनमालिना ॥ ध्रु० ॥

अनिलेति । देशांकरागः । हे साखि या नायि
का वनमालिना कृष्णेन रमिता क्रीडिता सा कि
सलयशयनेन नवपल्लवशय्यायां न तपति नोप
तप्ता भवति । अथवा या वनमालिना अरमिता
मादृशी सा किसलयशयने न तपति अपि तु त
पत्येवेति काक्का । कीदृशेन वनमालिना अनिलेन
वायुना तरलं चंचलं यत्कुवलयं नीलोत्पलं तद्व
त् नयने यस्य सः । तेन सार्द्धं रसावलोकनादि
ति भावः । अस्मिन् गीते संभोगवियोगौ ज्ञात
व्यौ ॥ १ ॥

विकसितसरसिजललितमुखेन ॥ स्फुट
ति न सा मनसिजविशिखेन ॥ २ ॥

विकसितेति । विकसितं प्रफुल्लितं यत्सरसिजं
कमलं तद्वन्मनोहरं ललितं आननं यस्य स एवं
भूतेन वनमालिना यामिता सा मनसिजविशि
खेन कामबाणेन न स्फुटति न द्विधा भवतीति
संभोगे । वियोगे तु न स्फुटत्येवेति काक्का ॥ २ ॥

अमृतमधुरमृदुतरवचनेन ॥ ज्वलति न
सा मलयजपवनेन ॥ ३ ॥

अमृतेति । अमृतवत् मधुराणि मनोज्ञानि मृदु-
तराणि अतिकोमलानि वाक्यानि यस्य तेन व-
नमालिना या रमिता सा मलयजपत्रेण मल-
यानिलेन न ज्वलति न संदीप्यते संभोगे । वियो-
गे तु सा न ज्वलति अपि तु ज्वलत्येव ॥ ३ ॥
स्थलजलरुहरुचिकरचरणेन ॥ लुठति न
सा हिमकरकिरणेन ॥ ४ ॥

स्थलेति । स्थलोद्भवजलरुहाणां रुचिरिव पद्मा-
नां रुचिर्येषां तादृशौ करौ चरणौ च यस्य तेन
वनमालिना या रमिता सा हिमकरस्य किरणेन
चंद्रस्य दीप्त्या न लुठति नोत्तप्ता भवति । इति
संभोगे । वियोगे तु न तपति अपि तु तपत्येव ।
स्थले पद्मस्यातिलोहितत्वेनोपादानं ॥ ४ ॥

सजलजलदसमुदयरुचिरेण ॥ दलति न
हृदि चिरविरहेण ॥ ५ ॥

सजलेति । सजलजलदसमुदयवत् सोदकमेधो-
दकवत् रुचिरः सुंदरस्तेन वनमालिना या रमिता
सा हृदि मनसि विरहभरेण विरहाधिक्येन न द-
लति न विदीर्यते इति पूर्ववत् ज्ञेयं ॥ ५ ॥

कनकनिकषरुचिशुचिवसनेन ॥ श्वसिति
न सा परिजनहसनेन ॥ ६ ॥

कनकेति । कनकानिकषस्य सुवर्णरेखाया रुचि
रिव शुचिं विमलं वस्त्रं यस्य पीतांबरणेत्यर्थः । ते
न वनमालिना या रमिता सा परिजनहसनेन
लोकहास्येन सखीहास्येन न श्वसिति संभोगे ।
वियोगे तु परिजनहसनेन सपत्नीहसनेन न श्व
सिति अपि तु श्वसित्येव ॥ ६ ॥

सकलभुवनजनवरतरुणेन ॥ वहति न

सारुजमतिकरुणेन ॥ ७ ॥

सकलेति । सकलभुवने त्रैलोक्ये ये जनाः यु
वानस्तेभ्योऽपि वरेण श्रेष्ठेन तरुणेन यूना अति
करुणेतातिदयावता वनमालिना या रमिता सा
रुजं पीडां न वहति इति संभोगे । वियोगे तु
सा रुजं । वहत्येव कीदृशेन कृष्णेन करुणां दयां
अतिकांतेन निर्दयेनेत्यर्थः ॥ ७ ॥

श्रीजयदेवभणितवचनेन ॥ प्रविशतु हरि
रपि हृदयमनेन ॥ ८ ॥ इति श्रीगीतगोविं
दे षोडशःप्रबंधः ॥

अनेन श्रीजयदेवभणितं यद्वचनं गीतरूपं ते
न हरिः कृष्णोपि हृदयं भक्तानां चित्तं प्रविशतु पु
ण्यदातृत्वात् । कीदृशं हृदयं हरिचरणचिंतनात् वि
नष्टपापमिति भावः ॥ ८ ॥

पीडयंतं मलयानिलं प्रार्थयते—

श्लोकः ॥ मनोभवानंदनचंदनानिल प्र
सीद रे दक्षिण मुंच वामतां ॥ क्षणं जग
त्प्राण विधाय माधवं पुरो मम प्राणहरो
भविष्यसि ॥ १ ॥

मनोभवेति । हे चंदनानिल मलयसंबन्धिवात
प्रसीद ममोपरि प्रसन्नो भव । रे इत्याक्षेपसंबोधनं
दुःखकारित्वात् । दक्षिणं त्वं वामतां प्रतिकूलतां
मुंच त्यज । चंदनसंसर्गित्वात्तव वक्रत्वं नोचितमि
ति भावः । ननु मयि वामत्वं नास्तीत्यत आह हे
मनोभवानंदन काममानंदयसीति तदुद्बोधनेनैव स
त्प्रातिकूल्यमाचरसीत्यर्थः । यदि च वामतामपि न
मुंचसि तदा हे जगत्प्राण जगतां प्राणभूतक्षणे अ
ल्पकालं माधवं पुरो विधाय कृष्णमग्रेकृत्वा मम प्रा
णहरो भविष्यसि । प्राणगमनसमयेहि कृष्णदर्शनं
अतिदुर्लभं इति जगतां प्राणस्य प्राणसंरक्षणं समु
चितमिति भावः । दक्षिणस्य वामत्वं जगत्प्राण
स्य प्राणहरत्वमिति विरोधनामालंकारश्च ॥ १ ॥

पुनरपि सखीं प्रत्याह—

श्लोकः ॥ रिपुरिव सखी संवासोयं शिखी
व हिमानिलो विषमिव सुधारश्मिर्दूरं दु

नोति मनोगमम् ॥ हृदयमदये तस्मिन्नेवं
पुनर्वलते बलात् कुवलयदृशां वामः का
मो निकामनिरंकुशः ॥ २ ॥

रिपुरिति । सः अयं सखीसंवासः सखीभिः
सह सम्यक् वासो वासस्थानं रिपुरिव शत्रुरिव म
म मनोत्तिसंतापयति । हिमानिलः शीतलवायुः
क्षीवीव वह्निरिव मम मनो दुनोति । सुधारश्मिश्रं
द्रो विषं कालकूटमिव दूरं दुनोत्यातिसंतापयति
तस्मिन् अदयः करुणारहिते प्रिय एवं विचारितमे
व मम हृदयं पुनःपुनरपि बलात् हठाद्वलते नि
वार्यमाणमपि तत्रैव निर्गच्छतीत्यर्थः । यतः कुव
लयदृशां नीलोत्पलाक्षीणां कामः कंदर्पो निकाम
निरंकुशः अतिशयेन स्वेच्छाचारी अपरतंत्र इत्य
र्थः । अतएव वामः क्रूरः । तदुक्तं रसिकरहस्ये
“निषिद्धे वर्तते प्रायः कामो वामः स्वभावतः” इ
ति । सखीनां रिपुवद्दिमानिलस्य वह्निवत् सुधांशो
र्विषवदिति विरोधालंकारश्चात्र ॥ २ ॥
पुनरपि जीवितनिरपेक्षत्वेन मलयानिलादी
न्प्रत्याह-

श्लोकः ॥ बाधां विधेहि मलयानिल पंच
बाण प्राणान् गृहाण न गृहं पुनराश्रयि

सप्तमः सर्गः ।

प्ये ॥ किं ते कृतांतभगिनि क्षमया तरंगैरं
मानि सिंच मम शास्यतु देहदाहः ॥ ३ ॥

बाधामिति । हे मलयानिल चंदनवायो बाधा
मम पीडां विधेहि कुरु । हे पंचबाण हे काम त्वं मम
प्राणान् गृहाण । यथा पुनरपि अहं गृहं नाश्रये
न यास्यामि तथा प्राणान् गृहाणेत्यर्थः । हे कृतां
तभगिनि यमस्वसः यमुने तव क्षमया शान्त्या किं
यमभगिन्यास्तव शान्तिर्नोचितेति भावः । त्वत्तरं
गैः स्वकीयैः कल्लोलैः मे अंगं निषिञ्च श्लाघय त्वं
मम देहदाहः शरीरतापः शास्यतु । मरणमेव भव
त्वित्यर्थः ॥ ३ ॥

सर्गांते कविर्नमस्करोति—

श्लोकः ॥ सांद्रानंदपुरंदरादिदिविषद्वंदैर
मंदादरादानम्रैर्मुकुटैर्द्रनीलमणिभिः सं
दर्शितेदीवरम् ॥ स्वच्छंदं मकरंदसुंदरग
लन्मंदाकिनीमेदुरं श्रीगोविंदपदारविंदं
मशुभस्कंदाय वंदामहे ॥ ४ ॥

सांद्रेति । श्रीगोविंदस्य पदारविंदं श्रीकृष्णस्य
चरणपद्मं वंदामहे नमामः । किमर्थं अशुभस्कंदाय
अशुभनाशार्थं । कथंभूतं पदारविंदं सांद्रानंदाः

निविडहर्षाः पुरंदरादिदिविषदः इंद्रादिदेवास्तेषां
 वृद्धैः समूहैर्मंदादरात् अतिशयितबहुमानादान
 जैः समंतान्नतियुक्तैः कर्तृभूतैः मुकुटानामिंद्रनील
 मणिभिः नीलवर्णैः मणिभिः करणभूतैः संदर्शित
 इंदीवरभ्रमो यत्र । पुनः कीदृशं स्वच्छंदं यथा
 स्यात्तथा मकरंदवत्सुंदरं पुष्परसवन्मधुरं यथा
 स्यात्तथा गलंत्या मंदाकिन्या वियद्वंगया मेदुरं सां
 द्रं स्निग्धमित्यर्थः । श्रीशब्द उत्कर्षार्थः । नागरश्चतु
 रो नारायणो यत्र सः तथा । शार्दूलविक्रीडितं
 वृत्तम् ॥ ४ ॥

इति श्रीकविराजश्रीजयदेवकृतगीतगो
 विंदे महाकाव्ये श्रीनागरनारायणो
 नाम सटीकः सप्तमः सर्गः

अथ अष्टमसर्गः प्रारभ्यते

अधुना राधा प्रियं प्रातरागतं दृष्ट्वा साभ्यसूय
 वचनमेवमाह—

श्लोकः ॥ अथ कथमपि यामिनीं निनीय
 स्मरशरजर्जरितापि सा प्रभाते ॥ अनुन
 यवचनं वदंतमग्रे प्रणतमपि प्रियमाह
 साभ्यसूयम् ॥ १ ॥

अथेति । अथानंतरं मंगलार्थे वा । कथमपि स
कष्टं यामिनीं रात्रिं निनीय नीत्वा स्थिता सा रा
धा प्रियं कृष्णं सांभ्यसूयं सेष्यं यथा स्यात्तथाह
उक्तवती । कीदृशी सा स्मरशरैः कामबाणैः जर्ज
रितापि विद्धापि । कीदृशं प्रियं प्रातः समये अनु
नयाय प्रबोधाय वचनं वाक्यं वदंतं । पुनः कीदृ
शं अग्रे प्रणतमपि नम्रमपि ॥ १ ॥

सांभ्यसूयवचनमेव गीतेनाह—

अथ सप्तदशप्रबंधो भैरवरागेण यति
ताले गीयते

रजनिजनितगुरुजागररागकषायितमल
सनिमेषं ॥ वहति नयनमनुरागमिव स्फु
टमुदितरसाभिनिवेशं ॥ १ ॥ हरिहरि या
हि माधव याहि केशव मा वद कैतववा
दं ॥ तामनुसर सरसीरुहलोचनया हर
ति विषादम् ॥ ध्रु० ॥

रजनीति । अस्मिन् खंडिता नाम नायिका वर्ण्यते
लक्षणं “ उल्लंघ्य समयं यस्याः प्रेयानन्योपभोग
ान् । भोगलक्ष्म्यांकितः प्रातरागच्छेत्सा हि खंडि
ता” १ । निद्राकषायकलुषीकृतताम्रनेत्रो नारीनख
णविशेषविचित्रितांगः । यस्याः कुतोपि गृहमेति प

तिः प्रभाते सा खंडितेति कथिता कविभिः पुराणैः
 २ । भैरवरागः । तल्लक्षणं “ध्रुवस्य स्फटिकस्य
 मंडपे सरोरुहैः शंकरमर्चयती । तालप्रभेदप्रतिपत्र
 गीता गौरीतनुनारद भैरवीयं” इति । हरिहरिस्वेदा
 नुकारे अव्ययं । हेकेशव याहि हेमाध्वं याहि । को
 पाधिक्येन द्विरुक्तिः । कैतववादं च कपटवाक्यं मा
 वद । हे सरसीरुहलोचन कमलनयन तां नायिकां
 अनुसर गच्छ या तव विषादं हरति दूरीकरोति । क
 थं विषादवत्वमित्याह हे कृष्ण तव नयनं नेत्रं स्फुटं
 व्यक्तं तस्यानुरागमिव वहति धारयति । कीदृशं न
 यनं रजनिजनितेन रात्रिकृतेन गुरुणातिशयेन जा
 गररागेण जागरोत्पन्नलोहितरागेण कषायितं आर
 क्तं कृतं । पुनः कीदृशं रात्रिजागरेणालसो मंथरो नि
 मेषः पक्ष्मचलनं यस्य । कीदृशं अनुरागं उदितः क
 थितः रसस्य अन्यकामिनीविषयशृंगाररसस्याभि
 निवेशस्तत्परता येन । मा लक्ष्मीः तस्याः धव । इ
 त्यनेन तत्पतित्वेन चांचल्यं द्योतितं । केशवेत्य
 नेन क्लेशनाशकत्वेनापि क्लेशशब्दानुवृत्तित्वम
 नुचितमिति द्योतिततम् ॥ १ ॥

ननु त्वदन्वेषणार्थं जागरान्मे नेत्रयोर्लोहित्य
 मलं दुःखशंकयेत्यतआह—

कज्जलमलिनविलोचनचुम्बनविरचितनी
लिमरूपं ॥ इदं मधुसूदनमरुणं तव कृष्ण
तनोति तनोरनुरूपं ॥ २ ॥

कज्जलमलिनः । हे कृष्ण तवामरुणं तांबूलरागेण लो
हितं दशनवसनमधरः तनोः शरीरस्यानुरूपं सा
दृश्यं तनोति विस्तारयति । कीदृशं दशनवसनं
कज्जलेनांजननं मलिनं श्यामं च विलोचनं नेत्र
तथाचुम्बनेन विरचितं कृतं नीलिमरूपं श्यामता
रूपं यस्य । आरक्ताधरस्य नेत्रचुम्बनेन श्यामताप्र
तिपादनात् तनोरनुरूपत्वं अन्यस्यां कामिन्यां कृ
ष्णस्यानुरागः सूचितः ॥ २ ॥

किंच—

वपुः पुरनुवहति तव स्मरसंगरस्वरनखरक्ष
तरेखं ॥ मरकतशकलकलितकलधौतलि
पेरिव रतिजयलेखं ॥ ३ ॥

वपुः पुरिति । हे कृष्ण तव वपुः शरीरं रतिजय
लेखं सुरतविजयप्रशस्तिलेखनपत्रं अनुवहति अ
नुकरोति । कीदृशं वपुः स्मरसंगरे कामयुद्धे खरा
णा तीक्ष्णानां नखानां क्षतान्येव रेखा यत्र । क
स्या इव मरकतशकले नीलमाणिसखंडे कलिताया

निर्मितायाः कलधौतलिपेः सुवर्णविरचिताक्षरस्थ
विन्यासस्येव वपुषो नीलत्वान्नखक्षतस्फुटकत्वा
न्मरकतखंडार्पितसुवर्णाक्षरसाम्यं ॥ ३ ॥

ननु मार्गं विस्मृत्य गच्छतो मे वपुषि वने कंट
कादिस्पर्शदिवं दृश्यते न तु नखांकमित्यत आह—
चरणकमलगलदलक्तकसिक्तमिदं तव ह
दयमुदारं ॥ दर्शयतीव बहिर्मदनद्रुमन
वकिसलयपरिवारं ॥ ४ ॥

चरणेति । इदं उदारं मनोहरं तव हृदयं मद
नद्रुमस्य कामवृक्षस्य हृदयांतर्गतस्य नवकिसल
यपरिवारं नूतनपल्लवसमूहं बहिर्दर्शयतीव प्रकट
यतीव । कीदृशं हृदयं चरणकमलादन्यस्त्रीपादप
द्मात् गलता स्रवता अलक्तकेन सिक्तं उक्षितं ।
किसलयपदेनैव नूतनत्वविधानात्पुनर्नवपदं अद्य
तनत्वसूचनार्थं । रूपकालंकारश्चात्र ॥ ४ ॥

ननु तव खेदेन त्वया ऐक्यान्मद्दृदये व्याधि
विक्रिया जाता कथमन्यथा कल्प्यते सत्यं यदि
तव मया ऐक्यं न स्यात्तदा तव शरीरगतक्षतेन
मम वेदना न स्यादित्याह—

दृशनपदं भवदधरगतं मम जनयति चेत

सि खेदं ॥ कथयति कथमधुनापि मया स-
ह तव वपुरेतदभेदं ॥ ५ ॥

दशनेति । भवदधरगतं तवाधरोष्ठे वर्तमानं द-
शनपदं अन्यकामिनीदंतक्षतं मम चेतसि खेदं
संतापं जनयति करोतीत्यर्थः । एतद्भृशं नवपदं
तव वपुरधुनापीदानीमपि मया सह अभेदं कथं
कथयतीत्यर्थः न विद्यते भेदो यस्य । पूर्वं मया
सह तव वपुषो भेदो नास्तीति स्थितं इदानीं तु त-
द्विपरीतमिति मया सह एवेति विभावनालंका-
रश्चात्र ॥ ५ ॥

ननु तवोपायनार्थं कमलत्रोटनं कृतवति म-
यि पद्मकोशादापतता भृङ्गेण ममाधरो दष्टो न
तु दंतक्षतमित्यत आह—

बहिरिव मलिनतरं तव कृष्णमनोपि भवि-
ष्यति नूनं ॥ कथमथ वंचयसे जनमनुगत-
मसमशरज्वरदूनं ॥ ६ ॥

बहिरिवेति । नूनमेवेति वितर्के हे कृष्ण तव
चित्तमपि बहिरिव मलिनतरं श्यामं भविष्य-
तीति नूनं तर्कयामि । ननु मालिन्यं त्वया कथं
ज्ञातमित्यत आह अथान्यथा त्वं असमशरः का-
मस्तस्य ज्वरेण पीडया दूनमुपतप्तं अनुगतं त्वा-

मनुसृतं मल्लक्षणं जनं कथं वंचयसे प्रतारयसि ।
अतः कृण्वन् कौटिल्यमेव । नूनमिति शब्दोपादा
नादुत्प्रेक्षालंकारः ॥ ६ ॥

भ्रमति भवानबलाकवलाय वनेषु किम
त्र विचित्रं ॥ प्रथयति पूतनिकैव वधूवध
निर्दयबालचरित्रम् ॥ ७ ॥

भ्रमतीति । अबलाकवलाय स्त्रीणां असनार्थं
भवान् वनेषु अरण्येषु भ्रमति । अत्र स्त्रीपापे किं
विचित्रं न किमपीयर्थः । यतः पूतनिकैव राक्षस्ये
व वधूवधे स्त्रीवधार्थं निर्दयं दयारहितं तव बाल
चरित्रं बालचेष्टितं प्रथयति ख्यापयति । यद्वा हे
वधूवधनिर्दय शिशुना त्वया या राक्षसी हता
तस्मिंस्त्वयि यूनि संप्रति कोमलांगीनामस्माकं
मारणे किं चित्रमिति भावः ॥ ७ ॥

श्रीजयदेवभणितरतिवंचितखंडितयुवति
विलापं ॥ शृणुत सुधामधुरं विबुधा वि
बुधालयतोपि दुरापं ॥ ८ ॥ ॥ इति श्री
गीतगोविंदे सप्तदशः प्रबंधः ॥ १७ ॥

श्रीजयदेवेति । हे विबुधाः पंडिताः श्रीयुतज
यदेवेन भणित उक्तश्चासौ रतिवंचितखंडितयुवती
विलापस्तं शृणुत आकर्णयत । कीदृशं विलापं सु

धातोपि मधुरमनाहरे । तत्र हेतुमाह विबुधालय
तोपि स्वर्गादपि दुरापं दुर्लभं । तदुक्तं “तव कथा
मृत ” मिति श्रीभागवते ॥ ८ ॥

श्लोकः ॥ तवेदं पश्यंत्याः प्रसरदनुरागं
बहिरिव प्रियापादालक्तच्छुरितमरुणद्यो
ति हृदयम् ॥ ममाद्य प्रख्यातप्रणयभरम्भं
गेन कितवत्वदालोकः शोकादपि किमपि
लज्जां जनयति ॥ १ ॥

तवेदमिति । हे कितव वंचक त्वदालोकस्तव
दर्शनं प्रख्यातस्य लोकप्रसिद्धस्य प्रणयभरस्य
प्रेमातिशयस्य भंगेन नाशेन यः शोकस्तस्मादपि
मम अद्य किं अनिर्वचनीयां लज्जां जनयति । की
दृश्या मम तवेदं हृदयं पश्यंत्याः । कीदृशं हृदयं
प्रियायाः पादालक्तकेन चरणसंबंधियावकेन च्छु
रितं व्याप्तं अतएव अरुणारक्ता छाया दीप्तिर्यस्य
तादृशं । अरुणद्योतीति पाठे अरुणः संध्यारागस्त
द्वद्योतितुं शीलमस्येति तादृशं हृदयं समीक्ष्य
कृते बहिः प्रसरदनुरागमिव बाह्यप्रसरन् अनुरा
गो यस्य । रागोहि अरुणो वर्ण्यते ॥ १ ॥

इदानीं सर्गांते कविर्भक्तानाशिषयति—

श्लोकः ॥ प्रातर्नीलनिचोलमच्युतमुरःसं

वीतपीतांशुकं राधायाश्चकितं विलोक्य
हसति स्वैरं सखीमंडले ॥ ब्रीडाचंचलमंच
लं नयनयोराधाय राधानने स्वादुस्मेरमु
खोयमस्तु जगदानंदाय नंदात्मजः ॥२॥

प्रातरिति । नंदात्मजोयं कृष्णः जगदानंदाया
स्तु लोकसुखार्थं भवतु । कीदृशः ब्रीडया चंचलं
लज्जया चलायमानं नयनयोर्नेत्रयोरंचलं कटाक्षं
राधानने राधामुखे आधाय अर्पयित्वा स्मेरमीष
द्वास्ययुक्तं मुखं यस्य सः । स्मेरमुखकारणमाह क
स्मिन् सति प्रातः उषसि अच्युतं कृष्णं नीलं नि
चोलं वस्त्रं यस्य श्यामवस्त्रधरं विलोक्य दृष्ट्वा अ
नु च राधाया उरः वक्षःस्थलं संवीतपीतांशुकं प
रिधानीकृतपीतांबरं चकितं सविस्मयं यथा स्या
त्तथा विलोक्य सखीसमूहे स्वैरं शनैर्हसति सति
वंस्त्रपरिवर्तनमालोक्य जहास इत्यर्थः । विलक्ष इ
ति विस्मयान्वितः विषयी इति भावप्रसिद्धः
शब्दः । शार्दूलविक्रीडितं वृत्तम् ॥ २ ॥

इति श्रीकविराजश्रीजयदेवकृते गीतगो
विंदे महाकाव्ये खंडितावर्णने विलक्षल
क्ष्मीपतिर्नाम सटीकोऽष्टमः सर्गः ॥ ८ ॥

अथनवमः सर्गः प्रारभ्यते

प्रणयकोपात् हरिमधिक्षिप्येदानीं कृतपश्चात्ता
॥ सखी आह—

गीतिः ॥ अथ तां मन्मथखिन्नां रतिरस
भिन्नां विषादसंपन्नां ॥ अनुचिंतितहरिच
रितां कलहांतरितामुवाच रहः सखी ॥१॥

अथेति । अथानंतरं मंगलार्थं वा । सखी तां रा
गां उवाचोक्तवती । कीदृशीं तां मन्मथेन कामेन
खिन्नां दीनां । पुनः कीदृशीं रतिरसेन भिन्नां रहि
तां अतएव विषादेन दुःखेन संपन्नां युक्तां अत ए
वानु वारंवारं चिंतितं हरेश्चरितं पुराविलासो यया
तां कलहेन प्रीतिकलहेनांतरितां व्यवहितां । अत्र
कलहांतरिता नायिका वर्ण्यते तल्लक्षणं भरतेनोक्तं
“प्राणेश्वरं प्रणयकोपभरेण लभ्यं तं चाटुकारमचि
रादवधार्य पश्चात् । संतप्यते मदनवह्निशिखासह
स्रैर्बाष्पाकुलानुकलहांतरितेति सा स्यात्” इ
ति ॥ १ ॥

अथ अष्टादशप्रबंधो गुर्जरीरागेण

यतिताले गीयते

हरिरभिसरति वहति मधुपवने ॥ किमप

रमधिकसुखं सखिभवनैः ॥ माधवे मा कुरु
मानिनि मानमये ॥ ध्रु० ॥

हरिरिति । गुर्जरीरागः यत्तितालस्तु । अये हे
मानिनि अभिमानवति राधे माधवे कृष्णे मानं अ
भिमानं मा कुरु माकार्षीरिति । प्रार्थनायां लोट् ।
यतः मधुपवने वसंतवायौ वहति सति हरिः अ
भिसरति स्वयमेव त्वदीयां संकेतभूमिमागच्छती
ति । हे सखि राधे भवनेपि गृहेपि अपरं अधिक
सुखं अतिशयसुखं किं अपि तु न किञ्चिदस्ति ना
यकस्य स्वयमागमनात् कोपो न युक्त इत्यर्थः ॥ १॥

अपि च—

तालफलादपि गुरुमतिसरसं ॥ किं विफ
लीकुरुषे कुचकलशं ॥ २ ॥

तालेति । हे राधे तालफलादपि काठिण्येन स्थौ
ल्येन वर्तुलत्वेन च गुरुं अधिकं कुचकलशं स्तन
घटं किं किमर्थं विफलीकुरुषे कृष्णहस्तव्यापार
परिशीलनाभावाद्वैफल्यमिति भावः । कीदृशं अ
तिसरसं अतिशयरसयुक्तं तस्मिन् दृष्टे यूनां रसा
विर्भावाद्वृद्ध्याल्हादकरमिति यावत् ॥ २ ॥

ननु यदा हरिरागतस्तदा त्वया न कथितमि
त्यत आह—

कति न कथितमिदमनुपदमचिरं ॥ मा प
रिहर हरिमतिशयरुचिरं ॥ ३ ॥

कतीति । हे शब्दे इदं अनुपदं स्थाने अचिरं सां
प्रतं कतिकृतिवारान्मया न कथितं किंतु बहु कथि
तमेव । किं तदित्यत आह त्वं अतिशयरुचिरं अ
तिकमनीयं हरिं कृष्णं मा परिहर मावज्ञासौरिति
मा त्यज ॥ ३ ॥

एवं सुमुखीं प्रत्याह—

किमिति विषोदसि रोदिषि विकला ॥
विहसति युवतिसभा तव सकला ॥ ४ ॥

किमितीति । विकला असावधानेन्द्रिया किमि
ति कस्मात् विषोदसि दुःखिता भवासि रोदिषि
च क्रंदसि मदुक्तनिराकरणात् इदानीं विषादो रो
दनं च व्यर्थमिति सकला संपूर्णा युवतिसभा त
रुणीसमाजः भवत्या विहसति उपहासं करोति ।
तवेति ' कर्मण्यपीति केचित् ' इति षष्ठी ॥ ४ ॥

तर्हि किं करोमीत्यत आह—

मृदुनलिनीदलशीतलशयने ॥ हरिमव
लोक्य सफल्य नयने ॥ ५ ॥

मृदुनलिनीदलेन कोमलपत्रेण शीतले कृते
शयने शय्यायां स्थितं हरिं कृष्णमवलोक्य पदय

दर्शनान्नयने नेत्रे सफलय सफले कुरु ॥ ५ ॥

विचारयन्तीं प्रत्याह-

जनयसि मनसि किमिति गुरुखेदं ॥ शृणु

मम वचनमनीहितभेदम् ॥ ६ ॥

हे राधे त्वं मनसि गुरुखेदं महद्दुःखं किमिति
जनयसि उत्पादयसि तस्मान्मम वचनं वाक्यं
शृणु आकर्णय । कीदृशं वचनं अनीहितः अनाकां
क्षितो भेदो विरहो येन भवत्या हितमेव वचनं व
दामीत्यर्थः । अतएव शृणु ॥ ६ ॥

कीदृशं वचनमित्यत आह-

हरिरुपयातु वदतु बहुमधुरं ॥ किमिति

करोषि हृदयमतिविधुरं ॥ ७ ॥

हरिरिति । कृष्णः उपयातु त्वदंतिकं आग
च्छतु । बहुमधुरं तवानुनयवचनं वदतु । त्वं हृदयं
मनः अतिविधुरं अतिविह्वलं किमिति करोषि । न
किञ्चित्प्रयोजनमित्यर्थः ॥ ७ ॥

श्रीजयदेवभणितमतिललितं ॥ सुखयतु

रसिकजनं हरिचरितं ॥ ८ ॥ इति श्रीगी

तगोविंदे अष्टादशः प्रबंधः ॥

श्रीजयदेवेति । श्रीजयदेवभणितं उक्तं हरिच
रितं कर्तुं रसिकजनं कृष्णे भाविकं जनं सुखयतु

सुखिनं करोतु। कीदृशं अतिललितं अतिसुंदरं श्रा
व्यमित्यर्थः। सुविनीतमिति पाठे कीदृशं जनं सु
विनीतं अतिविनययुक्तं ॥ ८ ॥

इदानीं प्रणतमपि प्रियमतिरोपात् त्वेजंती
राधां निंदंती सखी प्राह—

श्लोकः ॥ स्निग्धे यत्परुषासि यत्प्रणमति
स्तब्धासि यद्रागिणि द्वेषस्थासि यदुन्मु
खे विमुखतां यातासि तस्मिन् प्रिये ॥ त
द्युक्तं विपरीतकारिणि तव श्रीखंडचर्चावि
षं शीतांशुस्तपनो हिमं हुतवहः क्रीडा
मुदो यातनाः ॥ १ ॥

स्निग्धइति । हे विपरीतकारिणि विपर्ययविधा
यिनि राधे त्वं स्निग्धे मधुरवादिनि तस्मिन् प्रिये
कृष्णे यत्परुषासि निष्ठुरभाषिणी असि वर्तसे किं
च तस्मिन्प्रिये प्रणमति सति विनययुक्ते सति य
त्स्तब्धासि स्थाणुवत् स्थितासि यत् रागिणि सा
नुरागे प्रिये द्वेषस्थासि असंतुष्टासि यत् उन्मुखे सं
मुखे तस्मिन् प्रिये विमुखतां परावृत्ततां यातासि ।
तस्मात् श्रीखंडचर्चा चंदनकथापि तव विषमिव
शीतांशुश्चंद्रस्तपनः सूर्य इव हिमं तुषारः हुत
वहः अग्निरिव क्रीडामुदः क्रीडासंतोषाः यातना

वेदन्तः युक्तमेव योग्यमेव तव मदीयवचनविप-
रीतकारित्वात् । विरोधालंकारः । शार्दूलविक्रीडि-
तवृत्तं ॥ १ ॥

इदानीं कविर्भक्तानां शिष्यति-

श्लोकः ॥ अंतर्मोहनमौलिघूर्णनवलन्मं-
दारविस्त्रंसनस्तब्धाकर्षणदृष्टिहर्षणमहा-
मंत्रः कुरंगीदृशां ॥ दृप्यद्दानवदूयमानदि-
विषदुर्वारदुःखापदां भ्रंशः कंसरिपोर्व्य-
पोहयतु वोऽश्रेयांसि वंशीरवः ॥ २ ॥

अंतर्सिति । कंसरिपोः कृष्णस्य वंशीरवो वेणुना
वः पुष्पाकं भक्तानां अश्रेयांसि अशुभानि व्य-
हयतु खंडयतु । कीदृशो वंशीरवः कुरंगीदृशां हरि-
णीनयनानां अंतर्मोहनं मनोमोहः मौलिघूर्णनं सा-
धुसाध्विति शिरःकंपनं वलन्मंदारविस्त्रंसनं गुंफि-
तपारिजातपुष्पाधःपतनं सात्विकभावात् स्तब्धा-
कर्षणं स्तब्धस्य अनिच्छोराकर्षणं दृष्टिहर्षणं
नेत्रोत्साहः एतेषु सर्वेषु महामंत्रः । वंशीरवाकर्षे-
सर्वा नायिकाः कामभावापन्ना भविष्यंतीति भा-
वः । पुनः कीदृशः दर्पवद्भिर्दानवैर्दैत्यैर्दूयमानानां
द्विविषदां देवतानां दुर्वारं अनिवार्या दुःखापदः स्व-
सादनीभूता विपत्तयस्तासां भ्रंशः नाशकः । वंशीर-

वं श्रुत्वा दुःखिता अपि देवाः मुदमुद्रहन्तीत्यर्थः ।
मुग्धो मूढः अलसः ॥ २ ॥

इति श्रीकविराजश्रीजयदेवकृते गीतगो-
विन्दे महाकाव्ये मुग्धमुकुटवदनो नाम
सटीको नवमः सर्गः

अथ दशमः सर्गः प्रारभ्यते

इदानीं सोत्कंठः कृष्णो राधां दृष्ट्वा अनुत्तयन्नाह-
श्लोकः ॥ अत्रांतरे मसृणरोषवशामसी
मनिःश्वासनिःसहमुखीं सुमुखीमुपेत्य ॥
सब्रीडमीक्षितसखीवदनां दिनाति सानं
दगद्गदपदं हरिरित्युवाच ॥ १ ॥

अत्रेति । अत्रांतरे अस्मिन्नवसरे हरिः दिनाति
संध्यासमये तां सुमुखीं राधां उपेत्य समीपमा-
गत्य सानंदानि अतएव गद्गदानि कंठादल्यं निर्ग-
च्छन्ति पदानि यस्यां क्रियायां तद्यथा भवति त-
था वक्ष्यमाणं उवाच । कीदृशीं राधां मसृणस्य क-
र्कशस्य क्रोधस्य वशां आधीनां । पुनः किंभूतां अ-
सीमस्य महतो निःश्वासस्य निःसहं सोढुं असम-
र्थं मुखं यस्याः सा तां कोपवदनामित्यर्थः । पुनः
किंभूतां सब्रीडं सलज्जं ईक्षितं दृष्टं सख्याः वदनं

मुखं यथा सा तां पश्यकृष्णचेष्टितामित्यर्थः ॥ १ ॥

उक्तमर्थं गीतेनाह-

अथ एकोनविंशः प्रबंधो देशवराडीरागे
ण आडवताले गीयते

वदसि यदि किंचिदपि दंतरुचिकौमुदी ह
रति दरतिमिरमतिघोरं ॥ स्फुरदधरसीध
वे तव वदनचंद्रमा रोचयति लोचनच
कोरं ॥ १ ॥ प्रिये चारुशीले प्रिये चारु
शीले मुंच मयि मानमनिदानं ॥ सयदि
मदनानलो दहति मम मानसं देहि मु
खकमलमधुपानम् ॥ ध्रु० ॥

वदसीति । गीतस्यास्य देशवराडिरागः अष्ट
तालीतालः । रागलक्षणं “ आरब्धगमनमुद्रानिद्रा
घूर्णायमाननयनाढ्या । सुखशायिनि निजदयिते
देशवराडी भवेद्गौरि” इति । लघुद्रुतौ लघुश्चेत्यष्टता
ली प्रकीर्तिता इति ” । गीतार्थस्तु । हे चारुशीले
मनोहरवृत्ते प्रिये राधे त्वं मयि अनिदानं अकारणं
मानं मुंच त्यज किमिति मानत्यागस्तत्राह मद
नानलः कामाग्निर्मम मानसं दहति अतः कारणात्स
पदि तत्क्षणमेव मुखकमलमधुपानं मुखमेव पद्मं

तत्संबंधि मधुपानं देहि मधुना वह्निदाहः प्रशाम्य
ति । ध्रुवपदं । हे राधे त्वं यदि यदा किञ्चिदपि वद
सि तदा तव दंतानां या रुचिर्दीप्तिः सैव कौमुदी
चंद्रज्योत्स्ना अतिघोरं अतिशयेन भयंकरं दहः भ
यं स एव तिमिरसंधकारं हरति नाशयति । अनु
च तव वदनं चंद्रमा इव सः स्फुरदधरसीधवे दी
प्यमानाधरामृतार्थं तादर्थ्यं चतुर्थी मम लोचनच
कोरं नेत्रपक्षिविशेषं रोचयति रुचिं इच्छां कारय
ति चकोरः पक्षिविशेषः चंद्रामृतलोलुपो भव
त्येव ॥ १ ॥

मृषा रोषं प्रकाशयंतीमाह—

सत्यमेवासि यदि सुदति मयि कोपिनी
देहि खरनखरशरघातं ॥ घटय भुजबंध
नं जनय रदखंडनं येन वा भवति सुख
जातम् ॥ २ ॥

सत्यमिति । हे सुदति शोभनदंते यदि मयि
विषये सत्यमेव कोपिनी क्रोधवती असि तदा ख
रास्तीक्ष्णा ये नखराः नखास्ते एव शरा नाराचा
स्तैर्घातं प्रहारं देहि । तेनापि चेन्न तुष्यसि तर्हि भु
जाभ्यां बंधनं घटय कुरु । रदैः दंतैः खंडनं घातं ज
नय विरचय वा । अथ वा येन मुष्ट्यादिना सुख

जातं सुखसमूहो भवति तदेव कुरु । प्रभूणां हि सा
पराधेषु जनेषु ताडनबंधनखंडनादयो दंडाः समु-
चिताः ॥ २ ॥

ननु याऽतिप्रिया सा दंडं विदधातु किं मया त-
आह—

त्वमसि मम भूषणं त्वमसि मम जीवनं
त्वमसि मम भवजलधिरत्नम् ॥ भवतु
भवतीह मयि सततमनुरोधिनी तत्र मम
हृदयमतियत्नम् ॥ ३ ॥

त्वमसीति । हेराधे त्वं मम जीवनं प्राणोसि
त्वां विना स्यातुमशक्यत्वात् त्वं मम भूषणं अलं-
कासीसि त्वं मम भवजलधौ संसारसागरे रत्नम-
सि । “जातौ जातौ यदुत्कृष्टं तद्रत्नमभिधीयते” इति
अरिस्तमुक्तं । इह एतादृशे मयि भवती सततं निरं-
त्तरं अनुरोधिनी अनुकूला भवतु तवानुकूल्ये मम
हृदयं मनः अतियत्नं अतिशययत्नयुक्तं भवति
तवानुकूल्यार्थं अतिशयं यत्नं करोतीत्यर्थः ॥ ३ ॥

नीलनलिनाभमपि तन्वि तव लोचनं धा-
रयति कोकनदरूपम् ॥ कुसुमशरबाण-
भावेन यदि रंजयसि कृष्णमिदमेतदनुरू-
पं ॥ ४ ॥

नीलेति । हेतन्वि कृशांगि नीलनलिनस्य नी
लोत्पलस्येवाभा कांतिर्यस्य तत्तव लोचनं कौक
नदरूपं रक्तोत्पलसरूपतां धारयति धत्ते । रोषारुण
त्वात् । यदि इदं चक्षुः कृष्णं श्यामं कुसुमशरः काम
स्तस्य बाणाः पुष्पाणि तेभ्यो भाव उत्पत्तिर्यस्य
मधुनस्तेन रंजयसि रक्तं करोषि तदा एतद्रक्तं रूपं
अनुरूपं योग्यं भवति । यदि मधुपानं करोषि तदा
नेत्रस्य रक्तत्वमुचितं न रोषादिति भावः ॥ ४ ॥

किञ्चित्प्रसन्नां वीक्ष्याह—

स्फुरतु कुचकुंभयोरुपरि मणिमंजरी रंज
यतु तव हृदयदेशं ॥ रसतु रशनापि तव घ
नजघनमंडले घोषयतु मन्मथनिदेशं ५

स्फुरत्विति । हे राधे मणिमंजरी हारलता तवकु
चकुंभयोः कुचकलशयोरुपरि स्फुरतु शोभतां सा
रत्नलता तव हृदयदेशं वक्षःप्रदेशं रंजयतु स्वर
श्मिभिः शोभयतु तव घनजघनमंडले निविडकटि
पुरोभागदेशे रशनापि काञ्च्यपि रसतु शब्दं करो
तु सा कांची मन्मथनिदेशं कामाज्ञां घोषयतु श
ब्दायतां । वचनचातुर्येण स्फुरतु मणिमंजरी रसतु
रसनापि इत्यादिना विपरीतरतं याचते ॥ ५ ॥

स्थलकमलगंजनं मम हृदयरंजनं जानि

तरतिरंगपरभागम् ॥ भण मसृणवाणि
करवाणि चरणद्वयं सरसलसदलक्तकसु
रागम् ॥ ६ ॥

हे मसृणवाणि स्निग्धवचने भणाज्ञापय अहं
तव चरणद्वयं सरसः सांद्रः सह रसेन शृंगारेण व
र्तते इति वा सरसं यथा स्यादेवं लसत् शोभमा
नः अलक्तकरागो यावकरागो यत्र एतादृशं करवा
णि कुर्यात् । प्रार्थनायां लोट् । कथंभूतं चरणद्वयं स्थ
लकमलस्य गंजनं तिरस्कारकं सदृशमित्यर्थः । पु
नः कीदृशं मम हृदयरंजनं अनुरागकारकं । पुनः
कीदृशं जनित उत्पादितो रतिरंगे सुरतकौशले सं
भोगरागस्य वापरभागः परस्परशोभा येन । मया
लक्तकेन चेदिदं रज्यते तदेदमपि कौचबंधादौ मम
हृदये लग्ने लग्नां मत्परां शोभां परस्परं दास्यती
तिभावः ॥ ६ ॥

स्मरगरलखंडनं मम शिरसि मंडनं देहि
पदपल्लवमुदारं ॥ ज्वलति मयि दारुणो
मदनकदनानलो हरतु तदुपहितविकार
म् ॥ ७ ॥

स्मरेति । त्वं उदारं मनोहरं पदपल्लवं मम शि
रसि मंडनं अलंकारमिव देहि अर्पय । कीदृशं प

दपल्लवं स्मरगरलस्य कामविषस्य खंडनं नाशकं
कामपीडानिवर्तकमित्यर्थः । मयि दारुणः क्रूरक
र्मा मदनकदनानलः कामपारितापवह्निः ज्वलति
दीप्यते । पदपल्लवं कर्तुं तदुपहितविकारं मदनक
तोपतापं हरतु । शिरःपीडानिवर्त्तनेन शरीरपीडा
निवृत्तिरिति शिरसि दानं अथवा पल्लवाञ्छादित
शिरसः सूर्यतापो न भवतीति ॥ ७ ॥

इति चटुलचाटुपटुचारु मुरवैरिणो राधि
कामधि वचनजातं ॥ जयति जयदेवक
विभारतीभूषितं मानिनीजनजनितशा
तम् ॥ ८ ॥ इति श्रीगीतगोविंदे ऊनधि
शतितमः प्रबंधः ॥ १९ ॥

इतीति । इत्यमुना प्रकारेण मुरवैरिणः कृष्णस्य
राधिकां अधि अनुराधिकां लक्ष्यकृत्य प्रोक्तं वच
नजातं वाक्यसमूहो जयति उत्कर्षेण वर्द्धते । की
दृशं चटुलं चाटुप्रीतियुक्तं पटु चतुरं चारु सुकुमारं ।
पुनः कीदृशं जयदेवकवेः भारत्या वाण्या भूषितं
मानिनीजनस्य जनितं शातं सुखं येन तत्तादृशं
जयति । 'पद्मावतीरमणजयदेवकविभारतीभणित
मतिशात'मिति पाठांतरे पद्मावती जयदेवस्य प
त्नी तस्या रमणो वल्लभो यो जयदेवस्तेन भारती

संज्ञया कवित्वं वर्णितं । पुनः कीदृशं अतिशयात्
अतिशयितसुखं यस्मात्तादृशमिति व्याख्यानं
दं तथा सति पौनरुक्त्यापत्तेः प्रथमपाठस्तु समी-
चीन एव ॥ ८ ॥

इदानीमात्मानं निरपराधं ज्ञापयन् संभोगार्थं
प्रोत्साहयन्नाह—

श्लोकः ॥ परिहर कृतांतके शंकां त्वया स-
ततं घनस्तनजघनया क्रांते स्वांते परा-
नवकाशिनि ॥ विशति वितनोरन्यो धन्यो
न कोपि ममांतरं स्तनभरपरीरंभारंभे वि-
धेहि विधेयताम् ॥ १ ॥

परिहरेति । हे कृतांतके विहितकोपे राधे त्वं शं-
कां त्यज त्वया क्रांते व्याप्ते सति वितनोः कामाद-
न्यो धन्यः जनः कोपि ममांतरं अभ्यंतरं न विश-
ति न प्रविशति । कीदृश्या त्वया घने कठिने स्तन-
जघने यस्याः तया । कीदृशे स्वांते अतएव परान-
वकाशिनि अन्यस्यावकाशशून्ये हे प्रणयिनि य-
तो ममांतरं काम एव विशति अतस्तनभरपरिरं-
भारंभे स्तनातिशयालिंगनोद्योगे विधीयतां कर्त-
व्यतां विधेहि कुरु मामालिंगेत्याशयः ॥ १ ॥

यद्येवं न प्रत्येषि तदा मय्यपराधानुकूलं दंड-
माचरेत्याह—

श्लोकः ॥ मुग्धे विधेहि मयि निर्दयदंतदं
शं दोर्वल्लिबंधनिबिडस्ततपीडनानि ॥ चं
डि त्वमेव मुदमंचय पंचबाणचंडालकां
ढदलनादसवः प्रयांति ॥ २ ॥

मुग्धेति । हे मुग्धे मूढे सुंदरि वा मयि निर्दय
दंतदंशं दयारहितदंतक्षतं विधेहि कुरु । किंच दो
र्वल्लिबंधो भुजलताबंधस्तेन निबिडं दृढं यथा स्या
त्तथा स्तनाभ्यां पीडनानि विधेहि । हे चंडि कोप
नशीले त्वमेव मम मुदं प्रीतिं अंचय जनय । नत्व
न्यस्यां ममानुराग इत्यर्थः । उद्वहेति पाठे कुरु
नोचेत् पंचबाणः कामः स एव चंडालस्तस्य क
ढदलनाद्बाणक्षतात् असवः मम प्राणाः प्रयांति
गच्छंति । अतो मयि प्रसीदेत्यर्थः ॥ २ ॥

ननु कोपो नास्त्येवेत्यत आह—

श्लोकः ॥ शशिमुखि तव भाति भंगुरभ्रूर्यु
वजनमोहकरालकालसर्पी ॥ तदुदितभ
यभंजनाय यूनां त्वदधरसीधुसुधैव सिद्ध
मंत्रः ॥ ३ ॥

शशीति । हे शशिमुखि चंद्रवदने तव भंगुरभ्रू
कुटिलाभ्रूकुटिर्भाति शोभते । कीदृशी युवजन
नां तरुणजनानां मोहाय कराला भीषणा कालस्

पी कृष्णाहिवधूः तस्याः भ्रुवः सकाशांदुदितं उत्प
न्नं यद्भयं तस्य भजनाय नाशाय भूनां तरुणानां
तवाधरसीधु मद्यं तदेव सुधापानसाम्बान्माधुर्या
च्च सैव सिद्धमंत्रः साधितमंत्रः । विषापहरणार्थं
अधरपानंदत्वा तव कोपसर्पदष्टस्य मम जीवनं
संपादयेतिभावः ॥ ३ ॥

श्लोकः ॥ व्यथयति वृथा मौनं तन्वि प्रपंच
य पंचमं तरुणि मधुरालापैस्तापं विनोद
य दृष्टिभिः ॥ सुमुखि विमुखीभावं ताव
द्विमुंच न वंचय स्वयमतिशयस्निग्धो मु
ग्धे प्रियोहमुपस्थितः ॥ ४ ॥

व्यथयतीति । हेतन्वि सुंदरि तव वृथामौनं मा
व्यथयति तस्मात् हे तरुणि मधुरालापैः कोमल
वचनैः पंचमरागं प्रपंचय उद्गिर । दृष्टिभिः अवलो
कनैस्तापं मानसं तापं विनोदय अपसारय । हे
सुमुखि सुवदने विमुखीभावं दुष्टदृष्टित्वं विमुंच
त्यज । हेमुग्धे ज्ञानगून्ये अहं प्रियः स्वयं आकरणं
विनैव उपस्थितः आगतः अतएव मे वचनं न वं
चय नोहंघस्व । कीदृशः प्रियः अतिशयस्निग्धः
महावत्सलः स्वयमागतः हातुं नोचित इति भा
वः ॥ ४ ॥

अधुना मानापनोदनाय तदंगस्तुतिं करोति—
 श्लोकः ॥ बंधूकद्युतिर्बांधवोयमधरः स्नि-
 ग्धो मधूकच्छविर्गण्डश्चण्डि चकास्ति नील
 नलिनश्रीमोचनं लोचनं ॥ नासाभ्येति
 तिलप्रसूनपदवीं कुंदाभदंति प्रिये प्राय
 स्त्वन्मुखसेवया विजयते विश्वं स पुष्पायु-
 धः ॥ ५ ॥

बंधूकेति । हेचण्डि कोपनशीले तवायमधरः बंधू-
 कपुष्पस्य द्युतिः कांतिस्तस्या बांधवो मित्रसदृशः
 चकास्ति शोभते तथा स्निग्धश्चिक्कणः गण्डः कपोल-
 चकास्ति । कीदृशः मधूकपुष्पवच्छविर्दोषिर्यस्य
 सः तथा । तव लोचनं नेत्रं नीलनलिनश्रियं नी-
 लोत्पलस्य कांतिं मोचयति । तव नासा नासि-
 का तिलप्रसूनस्य तिलपुष्पस्य पदवीं मार्गसादृ-
 श्यमित्यर्थः अभ्येति प्राप्नोति । हेकुंदाभदंति कुंद-
 पुष्पस्येवाभा येषां तादृशा-दंता यस्यास्तादृशि हे
 प्रिये बल्लभे प्राय इति-तर्कयामि प्रसिद्धः पुष्पायु-
 धः पुष्पमेवायुधं शस्त्रं यस्य सः कामस्त्वन्मुखसे-
 वया विश्वं जगद्विजयते वशीकरोतीत्यर्थः । यानि
 कामस्य पुष्पायुधानि तानि बंधूकमधूकनीलोत्प-
 लतिलकुंदपुष्पादीनि त्वन्मुखे वर्तन्त इति । सेवा

कारः बंधूक इति दुपहरिया मधुक इति महुआं
इति कान्यकुब्जभाषायां ॥ ५ ॥

श्लोकः ॥ दृशौ तव मदालसे वदनमिंदुम
त्यान्वितं गतिर्जनमनोरमा विधुतरंभमू
रुद्वयं ॥ रतिस्तिवकलावतीरुचिरचित्रले
खे भ्रुवावहो विबुधयौवतं वहसि तन्वि
पृथ्वीगता ॥ ६ ॥

दृशाविति । अहो इत्याश्चर्ये हे तन्वि सुंदरि
त्वं पृथ्वीगता भूम्यां स्थितापि विबुधयौवतं देवयु
वतीनां समूहं वहसि । केन प्रकारेणेत्यत आह त
व दृशौ नयने मदेनालसे मंथरे अवलोकनाय मं
दायतः । तव वदनं मुखं इंदुमत्या चंद्रबुद्ध्या अ
न्वितं युक्तं त्वन्मुखदर्शनेन सादृश्याच्चंद्रबुद्धिर्भव
तीत्यर्थः । तव गतिर्गमनं जनमनोरमा । तवोरुद्वयं
जंघायुग्मं विधुता स्वशोभया तिरस्कृता रंभा कद
ली येन । तव रतिः सुरतक्रीडा कलावती कामक
लाकौशलयुक्ता । तव भ्रुवौ रुचिरा चित्राणां लेखा
ययोस्ते यथा चित्रे श्यामा लेखा विलिख्यते तथे
ति । तदनया पदयोजनया मदालसाइंदुमतीम
नोरमारंभाकलावतीचित्रलेखासंज्ञका अप्सरः स
प्रतिपादिताः पृथ्वीगतेत्यपि च एकस्यामपि त्व

यि सर्वासामप्सरसां गुणा वर्तन्त इत्याश्चर्यं । प्रे-
योनामालंकारः । मन्थनीनामकं चन्द्रोदः ॥ ६ ॥

कविः संगतिं आशिषि प्रयुक्त-

श्लोकः ॥ प्रीतिं वस्तुनतां हरिः कुवलयया
पीडेन सार्धं राधापीनपयोधरस्मरण
कृत् कुम्भेन संभेदवान् ॥ पत्रे बिभ्यति मी-
लति क्षणमपि क्षिप्रं तदालोकनद्वयामो-
हेन जितंजितंजितमभूद्व्यालोलकोला-
हलः ॥ ७ ॥

प्रीतिमिति । हरिः कृष्णो वः युष्माकं गायत्र्या शृ-
ण्वतांप्रीतिमानंदं तनुतां विस्तारयतु । कीदृशः रणे
संग्रामे कुवलयपीडेन कंसहस्तिना सार्धं सह कुम्भ-
स्थले हस्तेन संभेदवान् संबद्धः अतस्तत्र कुम्भे राधा-
पीनपयोधरस्मरणकृत् राधिकायां मांसलस्तनस्मृ-
तियुक्तः । हस्तिदर्शनेन पीनकुचस्मरणं युज्यत ए-
व । तदुक्तं “सदृशा दृष्टिचित्ताद्याः स्मृतिजीवस्य
बोधकाः” । पत्रे वाहने बिभ्यति भयंगते सति अथ
च मीलति मृते सति जितंजितंजितमिति कंस
संबंधी व्यालोलश्चंचलः कोलाहलः अभूत् जातः ।
कंसो बालेन जित इति सर्वैर्जनैः कलकलशब्दः
कृत इत्यर्थः । वचनकौशलेन मानिनीमानदाना

तु चतुरः चतुर्भुजः कृष्णो यत्र ॥ ७ ॥

इति श्रीकविराजश्रीजयदेवकृते गीतगो
विन्दे महाकाव्ये मानिनीवर्णने चतुरचतु
र्भुजोनाम सटीको दशमः सर्गः ॥ १० ॥

अथ एकादशः सर्गः प्रारभ्यते ॥

अधुना राधां प्रति तत्सखी ब्रूते—

श्लोकः ॥ रुचिरमनुनयेन प्रीणयित्वा मृ
गाक्षीं गतवति कृतवेषे केशवे कुंजश
य्यां ॥ रचितरुचिरभूषां दृष्टिमोषे प्रदोषे
स्फुरति निरवसादां कापि राधां जगा
द ॥ १ ॥

रुचिरमिति । कापि सखी प्रदोषे रजनीमुखे
स्फुरति दीप्यमाने सति प्राप्ते इत्यर्थः । राधां ज
गाद वक्ष्यमाणमिति शेषः । कस्मिन् सति केशवे
कृष्णे अनुनयेन प्रीतिवचनेन सुचिरं बहुकालं मृ
गाक्षीं राधां प्रीणयित्वा संतोषयित्वा कुंजशय्यां
लतागृहशयनं गतवति सति । कीदृशे केशवे कृत
वेषे कृतशृंगारालंकारे राधाया इति । कीदृशीं रा
धां रचिता कृता रुचिरा मनोहरा भूषालंकारो य
या कृष्णस्येति । अन्योन्यालंकारकरणेनान्योन्यरा

गः सूचितः । कीदृशे प्रदोषे अंधकाराधिक्येन दृष्टिं
मुष्णातीति दर्शनचोरके । पुनः कीदृशीं राधां निरख
सादां निर्गतः मानसभंगरूपोऽवसादः उपतापो य
स्यास्तां ॥ १ ॥

उक्तार्थं गीतेनाह—

अथ विंशः प्रबंधो वसंतरागेण

रूपकं ताले गीयते

विरचितचाटुवचनरचनं चरणरचितप्र
णिपातं ॥ संप्रति मंजुलवंजुलसीमनि के
लिशयनमनुयातम् ॥ १ ॥ मुग्धे मधुमथ
नमनुगतमनुसर राधिके ॥ ध्रु० ॥

विरचितेति । वसंतरागः हे राधिके मुग्धे मूढे
अनुगतं अनुकूलं मधुमथनं कृष्णं अनुसरं अनुग
च्छ । विरचिता उक्ता चाटुः प्रियावचनरचनापरंप
रायेन तं । पुनः कीदृशं चरणे पादे रचितः कृतः प्र
णिपातः प्रणामो येन तं तन्मानभंगाय । पुनः की
दृशं संप्रति इदानीं मंजुलो मनोहरोऽशोको
वेतसो वा तस्य सीमनि पर्यते तटे केलिशयनं
सुरतार्थशय्यां अनुयातं प्राप्तमित्यर्थः । अतस्त्वया
शीघ्रं गंतव्यमिति ॥ १ ॥

तां प्रोत्साहयन्ती त्वरयति—

घनजघनस्तनभारभरं दरमंथरचरणवि
हारं ॥ मुखारितमणिमंजीरमुपैहि विधेहि
मरालविकारम् ॥ २ ॥

घनेति । घनयोर्मासलयोर्जघनस्तनयोर्भारस्य
भरो भाराधिक्यं यस्यास्तत्संबोधनं दरमंथर ईष
न्मंदश्चरणविहारः पादक्रमो यस्यां क्रियायां मुख-
स्तिः शब्दितः मणिमंजीरो मणिसहितमंजीरो य-
स्यां क्रियायां तं कृष्णमुपैहि उपगच्छ । अतएव म-
रालानां राजहंसानां विकारं विल्लासं विधेहि कु-
रु ॥ २ ॥

अन्यमप्युद्दीपनविभावं वर्णयति-

शृणु रमणीयतरं तरुणीजनमोहनमधु-
रिपुरावं ॥ कुसुमशरासनशासनबांदिनि
पिकनिकरे भज भावं ॥ ३ ॥

शृण्विति । त्वं रमणीयतरं अतिमनोहरं श्राव्यं
तरुणीजनानां मोहनं मधुरिपोः कृष्णस्य रावं वं
शशब्दं शृण्वाकर्णय । मधुपविरावमिति पाठे अ-
मरशब्दः । किंच पिकनिकरे कोकिलसमूहे कुसु-
मान्येव शरासनं धनुर्यस्य तादृशः कामस्तदाज्ञा-
तया बांदिनि स्तावके सति भावं कृष्णोऽनुरागं भज
आश्रय । हे मानिन्यः मानं त्यक्त्वा यूयं भजनं

कुरुतेति कोकिलाः घोषयन्तीत्यर्थः ॥ ३ ॥

अनिलतरलकिसलयनिकरेण करेण ल
तानिकुरंबं ॥ प्रेरणमिव करभोरु करोति
गतिं प्रतिमुंच विलंबम् ॥ ४ ॥

अनिलेति । हे करभोरु कनिष्ठांतो मणिबंधपर्यं
त करस्य बहिर्भागस्तत्संबोधनं गतिं नमनं प्रति
विलंबं मुंच शीघ्रं गच्छेति यावत् । यतः लतानिकुरं
बं लतासमूहं अनिलेन तरलश्चंचलो यः किसल
यनिकरः पल्लवसमूहस्तद्रूपेण करेण हस्तेन तव
प्रेरणमिव ज्ञापनमिव करोति । अचतना लतापि
त्वां प्रेरयति किं पुनरहं ॥ ४ ॥

अपि च—

स्फुरितमनंगतरंगवशादिव सूचितहरिप
रिरंभं ॥ पृच्छ मनोहरहारविमलजलधा
रममुं कुचकुभं ॥ ५ ॥

स्फुरितमिति । हेराधे त्वं अमुं कुचकुभं स्तनद्वयं
पृच्छ सम्यगतिवर्तुलत्वात्काठिन्यवत्वाच्च कुंभसा
म्यं । कीदृशं कुचकुभं अनंगस्य कामस्य ये तरंगा
विकारास्तद्वशादिव स्फुरितं सकंपं अतएव सूचि
तः हरेः परिरंभः आलिंगनं येन । अन्योपि कलशो
नद्यां तरंगैः प्रेक्ष्यमाणः सकंपो भवति । इवशब्दो

ओत्प्रेक्षाद्योतकः पुनः कीदृशं मनोहरो यो हारः
स एव विमला निर्मला जलधारा यत्र ॥ ५ ॥

अधिगतमखिलसखीभिरिदं तव वपुः
पि रतिरणसज्जं ॥ चंडि रसितरशनीरव
डिंडिममभिसर सरसमलज्जम् ॥ ६ ॥

अधिगतमिति । हे चंडि अत्यंतकोपने इत्याक्षे
पे संबोधनं । अखिलसखीभिरपि तवेदं वपुः श
रीरं रतिरणे सुरतसंग्रामे सज्जं सन्नद्धं अधिगतं
ज्ञातं । तव मनसि अभिमानो नास्तीत्यर्थः । एवं स
ति रसिता शब्दिता रशना शुद्रघंटिका सैव आर
वडिंडिमो वाद्यविशेषो यस्यां क्रियायां सरसं सो
त्कंठं यथा स्यात्तथा अलज्जं लज्जारहितं यथा
स्यात्तथाऽभिसर । कृष्णमित्यध्याहारः ॥ ६ ॥

स्मरशरसुभगनखेन सखीमवलंब्य करे
ण सलीलं ॥ चल वलयकणितैरवबोध
य हरिमपि निजगतिशीलं ॥ ७ ॥

स्मरेति । हेराधे त्वं करेण हस्तेन सखीं अवलं
ब्य सलीलं सविलासं यथा स्यात्तथा चल गच्छ ।
कीदृशेन करेण स्मरशरवत्कामबाणवत्सुभगानि
मुंदराणि नखानि यस्मिन् रणे शस्त्राणि भवंति र
तिरणे तु त्वन्नखान्येव स्मरस्य शस्त्राणीति भावः ।

गत्वा च वलयकणितैः कंकणशृङ्खलैः हरिं कृष्णं अंब
बोधय अहमागतेति ज्ञापयत्यर्थः । अपिः क्रिया
समुच्चये । कथंभूतं हरिं निजे आत्मानि गतिर्यस्य
स निजगतिः कामस्तस्मिन् शीलं समाधिश्चित्तैका
ग्र्यं यस्य कामपरवशमित्यर्थः ॥ ५ ॥

श्रीजयदेवभणितंमधरीकृतहारमुदासित-
वामं ॥ हरिविनिहितमनसामधितिष्ठतु
कंठतटीमविरामम् ॥ ८ ॥ इति श्रीगी
तगोविंदे विंशतितमः प्रबंधः ॥

श्रीजयदेवेति । श्रीजयदेवेन भणितं मीतं हस्ते
कृष्णे विनिहितमारोपितं मनश्चित्तं यैस्तैर्वा भक्ता
नां कंठतटीं अविरामं सर्वदा अधितिष्ठतु कंठ
देशे वसत्वित्यर्थः । अधिशोडश्यासां कर्म । की
दृशं भणितं अधरीकृतः स्वगुणैर्हीनः कृतः मु
क्ताहारो येन । पुनः कीदृशं उदासितास्वगुणैस्तिर
स्कृता वामा सुंदरी येन । यद्यपि हारस्य स्मरणं च
कंठदेशस्थितस्य या शोभा तत्प्रदत्वं संभवति त
थापि तयोरागिणामेव शोभाप्रदत्वं नतु मुमुक्षू
णां तत्रापि तारुण्य एव नतु सर्वदा । जयदेवभ
णितं तु कृष्णकथात्वेन हारापेक्षया चाधिकमि
त्यर्थः ॥ ८ ॥

इदानीं सखी कृष्णस्य स्नेहातिशयमाह-

श्लोकः ॥ सा मां द्रक्ष्यति वक्ष्यति प्रियक
थां प्रत्यंगमालिंगनैः प्रीतिं यास्यति रंस्य
ते सखि समागत्येति चिंताकुलः ॥ स त्वां
पश्यति वेपते पुलकयत्यानंदति स्विद्यति
प्रत्युद्गच्छति मूर्च्छति स्थिरतमः पुंजेनि
कुंजे प्रियः ॥ १ ॥

सामामिति । हे राधे स प्रियः कृष्णः स्थिरे नि
श्चले तमःपुंजे अंधकारसमूहे अन्यत्र तस्मिन्निकुं
जे लतागृहे त्वां पश्यति ध्यानेन दृष्ट्वापि किमियं
परुषं मधुरं वदिष्यतीति भयात् वेपते कंपते पुल
कयति अंगानीत्यर्थात् ध्यानेनैव तदालिंगनं परि
कल्प्य संरोमांचो भवतीत्यर्थः । ध्यानेन त्वत्सुरतके
लिं परिकल्प्य स्विद्यति पश्चात्केलिं कृत्वा उत्था
य गंतुं प्रवृत्तायां त्वयि प्रत्युद्गच्छति प्रत्युत्थानं क
रोति ततः ध्यानविच्छेदे त्वामदृष्ट्वा मूर्च्छति । की
दृशः प्रियः चिंताकुलः चिंतायुक्तः । इतीतिकिं हे
सखि सा राधा मां द्रक्ष्यति अनुकूलतया ईक्षते ।
दृष्ट्वा च प्रियकथां मनोहरां कथां वक्ष्यति वदिष्य
ति । उक्त्वा प्रत्यंगं प्रत्यवयवं प्रतिआलिंगनैः प्री
तिं संतोषं यास्यति प्राप्स्यति समागम्य मिलि

त्वा रंस्यते मया सह क्रीडिष्यति इति प्रश्ने समा
गम्येति पूर्वाद्धे सर्वत्र योज्यं । दीपकालंकारः । शा
दूलविक्रीडितं वृत्तम् ॥ १ ॥

गमनकालयोग्यं अंधकारं वर्णयति—

श्लोकः ॥ अक्ष्णोर्निक्षिपदंजनं श्रवणयो
स्तापिच्छगुच्छावलिं मूर्ध्नि श्यामसरोज
दामकुचयोः कस्तूरिकापत्रकम् ॥ धूर्ता
नामभिसारसत्वरहदां विष्वक् निकुंजे स
खि ध्वांतं नीलनिचोलचारुसुदृशां प्रत्यं
गमालिंगति ॥ २ ॥

अक्ष्णोरिति । हे सखि सधे ध्वांतं अंधकारः
सुदृशां नायिकानां प्रत्यंगं प्रत्यवयवं आलिंगति
आश्लिष्यति । किं कुर्वत् अक्ष्णोर्नेत्रयोरंजनं कज्ज
लं निक्षिपत् विन्यस्यत् । श्रवणयोः कर्णयोः ता
पिच्छगुच्छावलिं तमालपुष्पस्तवककर्णपूरपंक्तिं
निक्षिपत् । कुचयोः स्तनयोः कस्तूरिकापत्रकं मृग
मदपत्रावलीं निक्षिपत् । मस्तके श्यामसरोजदाम
नीलकमलमालां निक्षिपत् । कीदृशीनां सुदृशां धू
र्तानां परिवंचकानां । पुनः कीदृशीनां विष्वक् सर्व
त्र निकुंजे लतागृहे अभिसारसत्वरं गमनाय ससा
हसं हत् यासां तास्तासां । कीदृशं ध्वांतं नीलनि

चोलवत् श्यामवस्त्रवत् । चारु सदृशमित्यर्थः ।
 लवस्त्रस्थाने ध्वातं जातमित्यर्थः । अतो भूषणा
 निर्माणेनापि कालातिक्रमो न युक्त इति भावः ॥
 अंधकारमेव वर्णयति—

श्लोकः ॥ काश्मीरगौरवपुषामभिसारि-
 काणामावद्धरेखमभितो मणिमंजरीभिः ॥
 एतत्तमालदलनीलतमं तमिस्रं तत्प्रेमहे-
 मनिकषोपलतां तनोति ॥ ३ ॥

काश्मीर इति । हे राधे एतत्तमिस्रं अंधकारः त-
 त्प्रेम तासामभिसारिकाणां यत्प्रेम प्रीतिस्तदेव हेम-
 सुवर्णं तस्य निकषोपलतां धर्षणपाषाणतां तनो-
 ति विस्तारयति । कीदृशं तमिस्रं काश्मीरं कुंकुमं
 तद्वद्वैरं पीतं वपुर्यासां तासामभिसारिकाणां स्त्री-
 णां मणिमंजरीभिः मणिकिरणैः अभितः सर्वतः
 आवद्धा कृत्तरेखा यस्मिन् तमालदलं नूतनपत्रं
 तदनीलतमं अतिश्यामं । “कांतार्थिनी तु या या
 ति संकेतं साभिसारिका” इत्यमरः । इत्यभिसा-
 रकालक्षणं । अभिसारिकाणां प्रेमपरीक्षासमय-
 त्वमेव यदंधतमसि गमनमिति ॥ ३ ॥

श्लोकः ॥ हारावलीतरलकांचनकांचिदा-
 मकेयूरकंकणमणिद्युतिदीपितस्य ॥ द्वारे

निकुंजनिलयस्य हरिं निरीक्ष्य व्रीडावती
मथ सखी निजगाढं राधां ॥ ४ ॥

हारावलीति । अथानंतरं सखी राधां निजगा
पुनरपि उवाच । कथंभूतां राधां निकुंजनिलय
य लतागृहमेव निलयं निभृतगृहं तस्य द्वारे ह
रं कृष्णं निरीक्ष्य दृष्ट्वा व्रीडावतीं संलज्जां अस्मि
मया कति निष्ठुराणि वचांसि उक्तानि संप्रति त
समक्षं कथं यामीतिलज्जां । कीदृशस्य निकुंजनि
लयस्य मुक्ताहारमध्यद्युमणेः द्युत्या कान्तिनक्रां
शम्भः सुवर्णकांचीरशनायाः द्युत्या कयूरस्य बाहु
मूषणस्य द्युत्या कंकणयोर्द्युत्या एतेषु स्वचिता ये
मणयस्तेषां द्युत्या च दीपितस्य प्रकाशितस्य ए
तेन ध्वांतेपि दर्शनयोग्यता उक्ता ॥ ४ ॥

मंजुतरेति वराडिरागे तदेवगीतेनाह—
अथ एकविंशतितमः प्रबंधो वराडिरागे
णआडवताले गीयते

मंजुतरकुंजतलकेलिसदने ॥ प्रविश रा
धे माधवसमीपमिह विलस ॥ रतिरभस
हसितवदने ॥ १ ॥

हे राधे रतिरभसेन सुरतोत्साहेन हसितं हा
स्ययुक्तं वदनं मुखं यस्यास्तत्संबोधनं इह अस्मि

न मंजुरतं अनोहरं निकुंजाभ्यंतरदेशस्तदेवकेलि
सदनं क्रीडागृहं तस्मिन् माधवसमीपं प्रविश ग
च्छ पश्चाद्विलस क्रीडां कुरु ॥ १ ॥

अपिच—

नवभवदशोकदलशयनसारे ॥ प्रविश ० ॥

कुचकलशतरलहारे ॥ २ ॥

नवेति । कुचकलशयोश्चंचलो मुक्ताहारो य
स्यास्तत्संबोधनं हे राधे इह क्रीडागृहे माधवसमी
पं प्रविश विलस च । कीदृशे इह नवानि नूतना
नि भवंति यानि अशोकस्य दलानि पर्णानि त
त्कृता शय्या कृष्णशय्या तदेव सारो महाधनं य
स्मिन् ॥ २ ॥

कुसुमचयरचितशुचिवासगेहे ॥ प्र० ॥

कुसुमसुकुमारदेहे ॥ ३ ॥

कुसुमेति । हे कुसुमवत्सुकुमारो देहो यस्या
स्तत्संबोधनं । कीदृशे इह कुसुमचयेन पुष्पसमू
हेन रचितं कृतं शुचि अनुपहतं नायिकांतरेणानु
पभुक्तं यद्वासगृहं तत्र विलस ॥ ३ ॥

मृदुचलमलयपवनसुरभिशीते ॥ प्र० ॥

रसवलितललितगीते ॥ ४ ॥

मृदुचलेति । हे रसेन वलितं कृतं ललितं म

नोहरे गीतं यया तत्संबुद्धिः हेराधे इह केलिसद-
ने विलस। कीदृशे इह मृदुश्चलश्चंचलो यो मल-
यपवनस्तेन संपर्कवशात् सुरभि एवंभूतं सत्
शीतलं तस्मिन् ॥ ४ ॥

विततबहुवल्लिनवपल्लवघने प्र० ॥ चिर-
मिलितपीनजघने ॥ ५ ॥

विततेति । हेचिरमिलिते बहुकाले अन्योन्य
संबद्धे पीनेमांसले जघने यस्यास्तत्संबुद्धिः हे-
राधे इह विलस। कीदृशे इह वितताइतस्ततो वी-
शीर्णा बह्व्यो वल्ल्यो वल्यस्तासां नवपल्लवस्तैर्य-
न निबिडे । शयने इत्यध्याहारः । निबिडशयन-
इत्यर्थः ॥ ५ ॥

मधुमिलितमधुपकुलकलितरावे ॥ प्र० ॥

मदनरभसरसभावे ॥ ६ ॥

मध्विति । हे मदनरभसः कामरभसः शृंगास्त-
स्य भावोऽभिप्रायो यस्यास्तत्संबुद्धिः । कीदृशे
इह मधुनि पुष्परसे मिलितानि तत्पानार्थमित्य-
र्थः । या नि मधुपकुलानि भ्रमरसमूहास्तैः कृतो
कलितः रावः शब्दो यस्मिन् ॥ ६ ॥

मधुतरलपिकनिकरनिनदमुखरे ॥ प्र० ॥

दशनरुचिरुचिरशिखरे ॥ ७ ॥

मधुतरलेति । हेदशनरुचिस्तवदंतदोप्तिरेव रु
चिरं शिखरं माणिक्यविशेषो यस्यास्तत्संबुद्धिः ।
कीदृशो इह मधुना वसंतेन तरलश्रंचलः पिकनि
करः कोकिलसमूहस्तस्य निनदेन शब्देन मुखरे
शब्दायिते “पक्कदाडिमबीजामं माणिक्यं शिख
रं विदुः” इतिशारवतः ॥ ७ ॥

विहितपद्मावतीसुखसमाजे ॥ कुरु मुरारे
मंगलशतानि भणति जयदेवकविराज
राजे ॥ ८ ॥ इति श्रीगीतगोविदे एकविंश
तितमः प्रबंधः ॥ २१ ॥

विहितेति । हेमुरारे कृष्ण त्वं जयदेवकविरा
जराजे मंगलशतानि कुरु । कीदृशो जयदेवकवि
राजराजे विहितः कृतः पद्मावत्याः स्वस्त्रियाः
सुखसमाजेः शुद्धसमूहो यस्मिन् । एतेनस्वनायि
कायामेव प्रेमातिशयो दर्शितः नत्वन्यस्यां । पु
नः कीदृशो भणति च गुणान्वदति क्वचित्प्रविश
राये माधवसमीपभणितेति पाठः ॥ ८ ॥

श्लोकः ॥ त्वां चित्तेन चिरं वहन्नयमतिश्रां
तो भृशं तापितः कंदर्पेण च पातुमिच्छति
सुधासंबाधविबाधरं ॥ अस्यांकं तदलंकु
रु क्षणमिह भ्रूक्षेपलक्ष्मीनवक्रीते दास

इवोपसेवितपदांभोजे कुतः संभ्रमः ॥१॥

स्वामिति । हेराधे अयं कृष्णस्तव सुधयाऽमृ-
तेन संवाधं गहनं विवाधरं पातुमिच्छति । कीदृ-
शः कृष्णः यतः चित्तेन मनसा क्वांचिरं वहन्
अतिश्रांतः । यतः कंदर्पेण भृशं तापितः अन्यो-
पि भारवाही सूर्यतापितश्च जलानि पातुमिच्छति
तद्वदित्यर्थः । तत्तस्मादस्य कृष्णस्याकं क्रोडं क्षणं मु-
हूर्तमात्रं अलं कुरु भूषय । तत्समीपं गंतुं विभेभी-
त्यत आह इह कृष्णे संभ्रमो भयं कुतः । कीदृशे इह
दास इव सेवक इवस्थिते पुनः कीदृशे भूक्षेपः क-
टाक्षक्षेपः स एव लक्ष्मीः संपत् द्रव्यं तेन नवक्री-
ते नूतनः क्रीतो दासोऽतिभीतो भवतीति भावः ।
अतएव उपसेवितं पदांभोजं चरणकमलं येन ॥१॥

श्लोकः ॥ सा ससाध्वससानंदं गोविंदं
लोललोचना ॥ सिंजाना मंजुमंजीरं प्र-
विवेश निवेशनम् ॥ २ ॥

सेति । सा राधा निवेशनं लतागृहं प्रविवेश स-
खीवचनात् । कीदृशी राधा ससाध्वसंविग्धः कृष्णः
कथं मया रंजनीय इति । सानंदं सहर्षं च इति नै-
कव्यात् गोविंदे कृष्णे लोले लोचने यस्याः सलज्ज-
त्वात् । पुनः कीदृशी मनोहरशब्दयुक्तं मंजीरं नूपुरं

सिंजाना गमनवशात् सशब्दं कुर्वती । कचित्ससा
ध्वससानंदगोविंदे इतिपाठः । तदा ससाध्वसः
पूर्वापराधात् सानंदः राधायाः आगमनात् । एवं
ज्ञानरयोः समागमे रसोत्पत्तिरुक्ता ॥ २ ॥

लीलागृहप्रवेशं निरूप्येदानीं दर्शनमहोत्सवेन
रसविक्रियां गीतेनाह-

अथ द्वाविंशतितमः प्रबंधो वराडिरागे
ण रूपकताले गीयते

राधावदनविलोकनविकासितविविधवि
कारविभंगं ॥ जलनिधिमिव विधुमंडल
दर्शनतरलिततुंगतरंगं ॥ १ ॥ हरिमेकर
सं चिरमभिलषितविलासं ॥ सा ददर्श
गुरुहर्षवशंवदवदनमनंगनिवासं ॥ ध्रु० ॥

वराडीरागः । रूपकतालः । सा राधा एवं भूतं
हरिं ददर्श सप्तपद्यां सर्वाणि हरिविशेषणानि ।
कीदृशं हरिं राधावदनविलोकनेन विकासितः प्र
काशितो विविधो नानाप्रकारो विकारविभंगः क
टाक्षादिरचना येन तं । पुनः कीदृशं जलनिधिं स
मुद्रमिव स्थितं । कीदृशं जलनिधिं विधुमंडलद
र्शनेन चंद्रमंडलालोकेन तरलिताश्चंचलीकृताः त
रंगाः कल्लोला यस्य तं । पुनः कीदृशं एकरसं ए

कस्यां राधायामेव रसः प्रीतिर्यस्य तं । पुनः कीदृशं चिरं बहुकालं अभिलषितः प्रार्थितः विलासः केलिर्येन तं । पुनः कीदृशं गुरुहर्षस्यातिशयस्य हर्षस्य वंशंवदं अधीनं वदनं मुखं यस्य सानंदमुखमित्यर्थः । पुनः कीदृशं अनंगस्य कामस्य निवासं स्थानभूतं कंदर्पकोटिलावण्यमित्यर्थः । अत्रागाधशृंगाररसाश्रयत्वेन कृष्णस्य जलनिधिसाम्यं राधामुखस्याल्हादकारित्वादिना चंद्रसाम्यं बोध्यं । उपमालंकारश्च ॥ १ ॥

हारममलतरतारमुरसिदधतं परिलंबितदूरं ॥ स्फुटतरफेनकदंबकरंबितमिव यमुनाजलपूरम् ॥ २ ॥

हारमिति । पुनः कीदृशं हारं मुक्ताहारं दधतं धारयंतं उरसि हृदये कीदृशं हारं अमलतरतारं अत्यंतविशुद्धबृहत्तरं पुनः । कीदृशं स्फुटतरफेनकदंबस्तेन करंबितं मिश्रितं यमुनाजलपूरमिव श्रीकृष्णस्य शामत्वाद्यमुनाप्रवाहसाम्यं हारस्य शुभ्रत्वात् फेनसाम्यं बोध्यम् ॥ २ ॥

श्यामलमृदुलकलेवरमंडनमधिगतगौरदुकूलं ॥ नीलनलिनमिव पीतपरागपटलभरवलयितमूलम् ॥ ३ ॥

श्यामलेति । श्यामलं कृष्णं मृदुलं कोमलं
 लेखरमन्दनं शरिरालंकारो यस्य तं । पुनः कीदृशं
 अधिगन्तं परिहितं गौरदुकूलं पीतवस्त्रं येन ।
 मिव नीलोत्पलमिवेत्यर्थः । कीदृशं नीलनलिन
 पीतपरागाणां कुकुमरेणूनां पटलस्य समूहस्य भ
 रः अतिशयस्तेन वलयितं वेष्टितं मूलं यस्य तत्त
 था ॥ ३ ॥

तरलदृगंचलचलनेमनोहरवदनजनितर
 तिरागं ॥ स्फुटकमलोदरखेलितस्वजन
 युगमिव शरदि तडागं ॥ ४ ॥

तरलेति । कीदृशं हरिं तरलध्रुवलो यः कटा
 वस्तस्य चलनेन मनोहरं सुंदरं वददं तेन ज
 नितउत्पादितो रसो रागोऽभिलाषोऽर्थात् नारी
 यां यन्नेति । तेषामपि कामकरमिति भावः । कमिव
 शरादि शरत्काले तडागमिव । कीदृशं तडागं स्फुट
 कमलस्य विकाशितपद्मस्योदरमध्ये खेलितं क्री
 ढितं स्वजनयोर्युगलं युगलं यत्र तथा शरत्काले
 स्वजनवर्णनमुचितमेव ॥ ४ ॥

वदनकमलपरिशीलनमीलितमिहिरस
 मकुण्डलशोभं ॥ स्मितरुचिरुचिरसमुल्ल
 सिताधरपल्लवकृतरतिलोभम् ॥ ५ ॥

वदनेति । वदनकमलस्य परिशीलनाय लि-
लिते मिहिरसमे सूर्यतुल्ये ये कुण्डले तास्यो शो-
भा यस्य स तथा । पुनः कीदृशं स्मितरुचिरुचि-
रौ हास्यदीप्तिसुभगः समुल्लसितो दीप्यमानो यो
धरपल्लवस्तेन कृतो रत्नो लोभो युवतीनारताभि-
लाषो येन तं तथा । त्वत्पक्षे त्वयि रतिलोभमित्य-
त्र गमकत्वात्समासः ॥ ५ ॥

शशिकिरणच्छुरितोदरजलधरसुन्दरक-
सुमसुकेशं ॥ तिमिरादितविधुमण्डलनिर्म-
लमलयजतिलकनिवेशम् ॥ ६ ॥

शशिकिरणेति कीदृशं हरिः । शशिकिरणेन
चन्द्रदीप्त्या च्छुरितं मण्डितमुदरमभ्यन्तरं यस्य ज-
लधरस्य मेघस्य तद्वत्सुन्दराः पुष्पसहिताः केशा-
यस्य तं । अत्र केशानां श्यामतया मेघसाम्यं
तत्रस्थकुसुमानां च मेघान्तश्चारिचन्द्रकिरणसाम्यं
बोध्यं । पुनः कीदृशं तिमिरैऽधकारे उत्थितो यो
विधुमण्डलश्चन्द्रबिम्बस्तद्वन्निर्मलं मलयजतिलकं च
दनबिन्दुस्तस्य निवेशोवस्थानं यत्र तं शृंगारिणां
नागराणां तिलकं वर्तुलमेवेति तस्य चन्द्रसाम्यं
चन्द्रोदयेतिमिरस्यासंभवादभूतोपमेयं बोध्या ॥ ६ ॥

विपुलपुलकभरदंतुरितं रतिकेलिकला

भिरधीरं ॥ मणिगणकिरणसमूहसमु
ज्ज्वलभूषणसुभगशरीरं ॥ ७ ॥

विपुलेति । कीदृशं हरिं विपुलोधिको यः पुल
कभरो रोमांचातिशयस्तेन दंतुरितं निम्नोन्नतं व्या
प्तमित्यर्थः । पुनः कीदृशं रतिकेलिकलाभिः सुरत
क्रीडाकथमभिरधीरं चंचलं । पुनः कीदृशं मणिग
णानां किरणसमूहेन समुज्ज्वलं दीप्यमानं यद्भूष
णं तेन सुभगं सुंदरं शरीरं यस्य तं तथा ॥ ७ ॥

श्रीजयदेवमणितविभावद्विगुणीकृतभू
षणभारं ॥ प्रणमत हृदि विनिधाय हरिं
भवजलसुकृतोदयसारं ॥ ८ ॥

एवंभूतस्य कृष्णस्य दर्शनाद्राधायास्तदानीं
किंजातमिति कविराह—

श्रीजयदेवेति । श्रीजयदेवस्य मणितविभावे
न भाषितप्रपंचेन द्विगुणीकृतस्यालंकारस्य भारो
यस्य तं हरिं हे कृष्णभक्ताः प्रणमत नमस्कुरुत
किं कृत्वा सुचिरं चिरकालं हृदि विनिधाय सं
स्थाप्य कथंभूतं हरिं सुकृतस्य य उदयस्तस्य सारं
यद्वा सुकृतोदय एव सारो धनं यस्मात्तं ॥ ८ ॥

श्लोकः ॥ अतिक्रम्यापांगं श्रवणपथपर्यं

तगमनप्रयासेनेवाक्ष्णोस्तरलतरतारं प
तितयोः ॥ इदानीं राधायाः प्रियतमस
मालोकसमये पृषातः स्वेकांबुप्रसर इव
हर्षाश्रुनिकरः ॥ १ ॥

अतिक्रम्येति । इदानीं प्रियतमसमालोकसम
ये प्रवाहसदृशः राधायाः हर्षाश्रुनिकरः सात्विक
भावेन नेत्रांबुपूरः पृषातः । तत्रोत्प्रेक्षते अपांगं ने
त्रप्रांतं अतिक्रम्योल्लंघ्य श्रवणपथस्य कर्णमार्गस्य
पर्यंते गमनं तेन यः प्रयासस्तेनेवाक्ष्णोः स्वेकांबुप्र
सरोभूत् । कीदृशयोर्क्ष्णोः तरलतरतारं चंचलाक्ष
कनीनिकं यथा स्यात्तथा पतितयोः अन्यस्यापि
गमनेन श्रमो भवति तेन च पतति तद्वत् ॥ १ ॥

श्लोकः ॥ भजंत्यास्तल्पांतं कृतकपटकं
डूतिपिहितस्मिते याते गेहाद्वहिरवहि
तालीपरिजने ॥ प्रियास्यं पश्यंत्याः स्म
रशरवशाकूतसुभगं सलज्जाया लज्जा
व्यगमदिव दूरं मृगदृशः ॥ २ ॥

भजंत्याइति । मृगदृशः मृगाक्ष्याः राधायाः
लज्जापि दूरं व्यगमदिव गतेव । कीदृश्याः राधायाः
अवहितः सावधानो य आलीपरिजनः सखीसेव
कवर्गस्तस्मिन् गेहाद्वहिर्याते गते सति तल्पांतं

शय्यापयैतं भजन्त्याः प्राप्नुवन्त्याः । कीदृशे परिजने
 कृता कपटेन कर्णादेः कंडूतिः कंडूयनं तेन पिहितं
 छादितं हास्यं येन । पुनः कीदृश्याः प्रियास्यं कृष्ण
 मुखं पश्यन्त्याः । कीदृशं प्रियास्यं स्मरशरवशं का
 मनाणाधीनं आकूतं सुरताभिप्रायस्तेन सुभगं
 मनोहरं कामविकारहायभावादिमनोहरमित्यर्थः ।
 पुनः कीदृश्याः सलज्जायाः लज्जासहितायाः तस्या
 श्रेष्ठां दृष्ट्वा वचनांतरेण अपृष्ट्वा बहिर्गमनात्सखी
 नां साम्यं सर्वाः सख्यो गता इति । कथमत्रस्थात
 व्यसिति लज्जापि गतेतिभावः ॥ २ ॥

श्लोकः ॥ जय श्रीविन्यस्तैर्महित इव मं
 दारकुसुमैः स्वयं सिंदूरेण द्विपरणमुदा मु
 द्रित इव ॥ भुजापीडक्रीडाहतकुवलया
 पीडकरिणः प्रकीर्णासृग्बिंदुर्जयति भु
 जदंडो मुरजितः ॥ ३ ॥

जयेति । मुरजितः कृष्णस्य भुजदंडो दंडाका
 रबाहुर्जयति सर्वोत्कर्षेण वर्तते भक्तानां रक्षणार्थं
 मितिशेषः । दंडशब्देन आजानुबाहुत्वं द्योतितं ।
 कीदृशो भुजदंडः प्रकीर्णाः सर्वत्र लम्बाः असृग्बिं
 दवो रक्तबिंदवो यस्मिन् अतएव कुवलयापीडसंग्रा
 मसंतोषेण स्वयं सिंदूरेण मुद्रित इव चित्रित इव

द्विपञ्चेत्सिद्धरेण मुद्रितस्तर्हि मदीयो बाहुरपि सिद्ध
रमुद्रितो भवतु । पुनः कीदृश इव जयश्रियाजवल
क्ष्म्या विन्यस्तैर्विक्षिप्तैः मंदारकुसुमैः पारिजातपुष्पै
र्महित इव पूजित इव जयिनः शूरस्योपरि पुष्पवृ
ष्टिरुचिता । कीदृशस्य मुरजितः भुजापीडस्य वा
हुदंडस्य क्रीडया हतः कुत्रलयापीडनाया करी ह
स्ती येन । अनेन सामर्थ्यलक्षणो नायकगुण उक्तः ।
एवंभूते भुजदंडे गाढालिंगनादिना श्रीराधायाः
निःशंकक्रीडनं सूचितमिति भावः । अत्रोत्प्रेक्षा
कारः । सानंदो राधासमागमेन सौंदर्येति क्षेपकः ३

इति श्रीकविराजश्रीजयदेवकृते गीतगो
विंदे महाकाव्ये सानंदगोविंदो
नाम सटीक एकादशः सर्गः ॥

अथ द्वादशः सर्गः प्रारभ्यते
श्लोकः ॥ गतवति सखीचंदे मंदत्रपाभ
रनिर्भरस्मरशरवशाकूतस्फीतस्मितस्त्रपि
ताधरां ॥ सरसमनसं दृष्ट्वा राधां मुहुर्न
वपल्लवप्रसवशयने विक्षिप्ताक्षीमुवाच ह
रिः प्रियाम् ॥ १ ॥

गतवतीति । अथ हरिः कृष्णः प्रियां वल्लभां

राधां सरसमनसं रसोनुरागस्तत्साहितं मनो य
 स्यास्तां दृष्ट्वा उवाच वक्ष्यमाणमिति शेषः । क
 स्मिन् सति सखीवृन्दे सखीसमूहे गतवति सति ।
 कीदृशीं राधां मंदोल्पो यस्त्रपाभरो लज्जाभरस्तेन
 निर्भरोतिशायितो यः स्मरशरस्तत्परवशस्तदाय
 त्त आकूतोभिप्रायस्तेन स्फीतं प्रवृद्धं यत् स्मित
 मीषद्वसितं तेन स्रपितौ व्याप्तावधरौ यस्या
 स्तां । अथ मदकूर इति स्मरविशेषणं । पुनः
 कीदृशीं मुहुः पुनः पुनः नवपल्लवप्रसवशयने नव
 पल्लवपुष्पमये शयने विक्षिप्ताक्षीं निहितनयनां
 शय्यालोकनेन सुरतेच्छा ध्वन्यते । अस्मिन्सर्गे
 स्वाधीनभर्तृका नायिका वर्ण्यते “यस्या रतिगुणा
 कष्टः प्रतिः पार्श्वं न मुंचति । विचित्रविभ्रमासक्ता
 सा स्यात्स्वाधीनभर्तृका” ॥ १ ॥

अथ त्रयोविंशतितमः प्रबंधो विभास
 रागेण एकतालीताले गीयते
 किसलयशयनतले कुरु कामिनि चरण
 नलिनविनिवेशं ॥ तव पदपल्लववैरिपरा
 भवमिदमनुभवतु सुवेशम् ॥ १ ॥ क्षण
 मधुना नारायणमनुगतमनुसर भो रा
 धिके ॥ ध्रुवप० ॥

किसलयेति । विभासरागः । तल्लक्षणं । स्वच्छंदं
संमानितपुष्पचापः प्रियाधरस्वादसुखातितृप्तः ।
पर्येकमध्यास्यकृतोपवेशो भासो विपूर्वः किल हे
मगौर इति । हे राधे अधुना क्षणं अनुगतं अधीनं
मां नारायणं अनुसर अनुगच्छ । अनुसरणप्रका
रमाह हे कामिनि हेकामुके त्वं किसलयैरचित
स्य शयनस्य शय्यायास्तले उपरिभागे चरणनलि
नस्य विनिवेशं पादपद्मसमर्पणं कुरु । इदं किस
लयशयनं त्वं पदपल्लवेन वैरि तस्मात्पराभवं ति
रस्कारं अनुभवतु प्राप्नोतु । तव पदपल्लवस्य कां
तिहरणात् शत्रुमस्तके हि चरणो दीयते । कीदृशं
इदं सुवेशमपि पत्ररचनादिनाऽलंकृतमपि ॥ १ ॥

करकमलेन करोमि चरणमहमागमि
तासि विदूरं ॥ क्षणमुपकुरु शयनोपरि
मामिव नूपुरमनुगतिशूरं ॥ २ ॥

हे राधे अहं करकमलेन ते चरणं करोमि सं
वाहयामि । धातूनामनेकार्थत्वात् । यतस्त्वं विदू
रं आगमितासि मया आनितासि । दूरागतस्य च
रणसंवाहनमुचितं त्वं शयनोपरि क्षणं नूपुरं उप
कुरु । कमिव अनुगतिशूरं तवानुसरणे शूरं मामि
व यथा आलिंगनादिना मामुपकरोषि तथा नूपुर

सपि शय्यातलमलंकुरु इति भावः ॥ २ ॥

वदनसुधानिधिगलितममृतमिव रचय
वचनमनुकूलम् ॥ विरहमिवापनयामि
पयोधररोधकसुरसि दुकूलम् ॥ ३ ॥

वदनेति । त्वं अनुकूलं वचनं वाक्यं अमृतमि-
व रचय वद । कीदृशं वदनमेव सुधानिधिश्चंद्रस्त-
स्माद्गलितमुत्पन्नं अनंतरं उरसि वक्षसि वर्तमानं
दुकूलं पट्टवस्त्रं विरहमिव अपनयामि स्फोटया-
मीत्यर्थः । कीदृशं पयोधररोधकं स्तनाच्छादकं ।
विरहपक्षे स्तनाश्लेषप्रतिबंधकम् ॥ ३ ॥

कुटिलसवलोकयंतीमतिविबहलः सन्नाह-
प्रियपरिरंभणरभसवलितमिव पुलकित
मन्यदुरापं ॥ मदुरसि कुचकलशं विनि-
वेशय शोषय मनसिजतापम् ॥ ४ ॥

प्रियेति । हे राधे त्वं मदुरसि मम वक्षसि कुच-
कलशं विनिवेशय स्थापय स्तनकलशार्पणेन मन-
सिजतापं कामपीडां शोषय खंडय । कीदृशं प्रिय-
परिरंभणाय ममालिंगनाय रभसेनोत्साहेन वलि-
तमिव संमुखमिव । पुनः कीदृशं पुलकितं संजा-
तरोमांचं । पुनः कीदृशं अन्येनातिदुःखेन प्राप्यते

इति अन्यदुरापं सजलकुम्भक्षेपेण तापशांतिर्युज्य
त एव ॥ ४ ॥

त्वदेकजीवनं मां त्वमेव जीवयेत्याह—
अधरसुधारसमुपनय भामिनि जीवय
मृतमिव दासं ॥ त्वयि विनिहितमनसं
विरहानलदग्धवपुषमविलासम् ॥ ५ ॥

अधरेति । हे भामिनि कामकुशले त्वं अधरसु
धारसं ओष्ठामृतरसं उपनय देहि अनेन दासं से
वकं मां मृतमिव जीवय । कीदृशं त्वयि विनिहि
तमनसं दत्तमानसं । पुनः कीदृशं विरहानलेन वि
योगाग्निना दग्धं वपुः शरीरं यस्य अतएवाविला
सं निश्चलं मृतस्तु निश्चलो भवति ॥ ५ ॥

चाटुकेन प्रसन्नां प्रत्याह—
शशिमुखि मुखरय मणिरसनागुणमनु
गुणकंठनिनादं ॥ मम श्रुतियुगले पिकर
वविकले शमय चिरादवसादं ॥ ६ ॥

शशीति । हे शशिमुखि चंद्रवदने त्वं मणिर
सनागुणं मणियुक्तं कांचीदाम मुखरय शब्दितं
कारय । कीदृशं अनुगुणः सदृशः कंठनिनादो य
स्य कंठगीतनादसदृशमित्यर्थः तेन शब्देन
त्वं मम श्रुतियुगले कर्णयुग्मे चिरात्तव विरहेण

योवसादः खेदस्तं शमय नाशय । खेदकारणमो-
ह कीदृशे श्रुतियुगुले पिकरुतैः कोकिलशब्दैर्विक-
ले दुःखिते । विरहिणो हि पिकरुतं दुःसहं भव-
ति ॥ ६ ॥

किञ्चिदवलोकयन्तीमाह-

मामतिविफलरूपा विकलीकृतमवलोकि-
तुमधुनेदं ॥ मीलति लज्जितमिव नयनं
तव विरम विसृज रतिखेदं ॥ ७ ॥

हे राधे तवैदं नयनं तेन युता मामवलोकि-
तुं द्रष्टुं लज्जितमिव मीलति मालनं धत्ते । कीदृ-
शं मां अतिविफलरूपा अतिविफलकोपेन विक-
लीकृतं दुःखितं नयनविशेषणं वा विकलीकृतं क-
र्णांतरं प्रापितं अतएव रोषाद्विरम विरक्ता भव । र-
तिखेदं क्रीडादैर्न्यं विसृज त्यज । कोपं त्यक्त्वा म-
या सह स्मरणं कुर्वित्यर्थः ॥ ७ ॥

श्रीजयदेवकवेरिदमनुपदानिगदितमधुरि-
पुमोदम् ॥ जनयतु रसिकजनेषु मनोरम-
रतिरसभावविनोदम् ॥ ८ ॥ इति श्रीगी-
तगोविंदे त्रयोविंशतितमः प्रबंधः ॥

श्रीति । श्रीजयदेवेन भणितमिदं गीतं रसिक-
जनेषु गृंगाररसिकलोकेषु मनोरमं मनःप्रीतिकरं

रतिः संभोगः रसः शृंगाररसः भावाः संचारिणसा
त्विकादयस्ते तेषां विनोदं कौतुकं जनयतु उत्पाद
यतु । कीदृशमिदं अनुपदं पदेपदे निगदितो उक्तो
मधुरिपोः कृष्णस्य मोदो हर्षो यत्र गीते ॥ ८ ॥

इदानीं सुरतारंभं निरूपयति—

श्लोकः ॥ प्रत्यूहः पुलकांकुरेण निविडा
श्लेषे निमेषेण च क्रीडाकूतविलोकिते
धरसुधापाने कथाकेलिभिः ॥ आनंदा
धिगमेन मन्मथकलायुद्धेपि यस्मिन्नभू
दुद्भूतः सतयोर्वभूव सुरतारंभः प्रियं भा
वुकः ॥ १ ॥

प्रत्यूह इति । तयोः राधाकृष्णयोः सुरतारंभः
प्रियंभावुकः प्रियं भवितुं शीलं यस्य सः उद्भूतः प्र
कटो बभूव । स कः यस्मिन्सुरतारंभे निविडाश्लेषे
गाढालिङ्गने कर्तव्ये पुलकांकुरेण रोमोद्गमेन प्रत्यू
हः विघ्नोऽभूत् । व्यवधानकर्तृत्वाद्रोमोद्गमस्य यस्मि
न्सुरतारंभे क्रीडाकूतविलोकिते क्रीडासु अभिप्रा
यपूर्वकं यद्विलोकितं तस्मिन् कर्तव्ये निमेषेण प
क्ष्मचलनेन प्रत्यूहोऽभूत् । यस्मिन्नधरसुधापाने ओ
ष्ठाभृतपाने कर्तव्ये कथाकेलिभिः प्रत्यूहोऽभूत् । अ
पिःसमुच्चये । यस्मिन्मन्मथकलायुद्धे कामकला

नितसुरतसंग्रामे कर्तव्ये आनंदाधिगमेन आनं
प्राप्त्या प्रत्यूहोऽभूत् प्रीत्या आनंदप्राप्तिः ॥ १ ॥

तदेव विपरीताख्यं उक्तिवैचित्र्येण कथयति-
लोकः ॥ दोर्भ्यां संयमितः पयोधरभरे
णापीडितः पाणिजैराविद्धो दशनैः क्षता
धरपुटः श्रोणीतटेनाहतः ॥ हस्तेनानमि
तः कचे धरमधुस्यंदेन संमोहितः कांतः
कामपि तृप्तिमाप तदहो कामस्य वामा
गतिः ॥ २ ॥

दोर्भ्यामिति । कांतः कृष्णः कामपि अनिर्वच
नीयां तृप्तिं संतोषमाप प्रापत् । कीदृशः कृष्णः दो
र्भ्यां हस्ताभ्यां संयमितः बद्धः अर्थान्नायिकायाः ।
पुनः कीदृशः पयोधरभरेण स्तनभरेण पीडितः पा
णिजैर्नखैराविद्धः खंडितः दशनैर्दतैः क्षतमधरपुटं
यस्य सः । पुनः कीदृशः श्रोणीतटेन कटिप्रदेशेनाह
तस्ताडितः कचे केशबंधे हस्तेन आनमितः नम्री
कृतः । पुनः कीदृशः अधरमधुस्यंदेन अधरामृतर
सेन संमोहितः । यत्क्रोधजनकं तदेवातिसंतोषकार
कमतएव कामस्य मदनस्य वामा विपरीतैव गति
रित्यर्थः ॥ २ ॥

तदेव पुनः कथयति-

श्लोकः ॥ मारांके रतिकेलिसंकुलरणारं
भे तथा साहसप्रायं कांतजयाय किंचि
दुपरि प्रारंभि यत्संभ्रमात् ॥ निष्पंदा ज
घनस्थली शिथिलिता दोर्वल्लिरुत्कंपितं
वक्षो मीलितमक्षि पौरुषरसः स्त्रीणां कु
तः सिद्ध्यति ॥ ३ ॥

मारांके इति । मारांके मारांकसंज्ञके रतिकेलि
संकुलरणारंभे सुरतक्रीडातुमुलयुद्धारंभे तथा राध
या यत्संभ्रमात् कांतजयाय कृष्णजयार्थं साहस
प्रायं किंचिदुपरि विपरीतरुतं प्रारंभि अर्थात् तदे
व जघनस्थलीनिष्पदा तदा स्तब्धा जाता दोर्वल्लि
र्भुजलता शिथिला जाता वक्षस्थलमपि कंपयुक्त
मभूत् । तथा अक्षिनेत्रयुग्मं मीलितमभूत् । अतए
व स्त्रीभिरतिसाहसात्प्रारब्धमपिपौरुषं कुतः सि
द्ध्यैव सिद्ध्यतीत्यर्थः ॥ ३ ॥

श्लोकः ॥ तस्याः पाटलपाणिजांकितमुरो
निद्राकषाये दृशौ निर्धूताधरशोणिमा वि
लुलितस्त्रस्तस्त्रजो मूर्धजाः ॥ कांचीदाम
दरश्लथांचलमिति प्रातर्निखातैर्दृशो रेभिः
कामशरैस्तदद्भुतमहो पत्युर्मनः कीलितं ४

तस्याइति । एभिः पूर्वोक्तैः कामशरैर्यत्पत्युः
 स्वामिनो मनः कीलितं विद्धं इति एतदद्भुतमाश्च
 र्यमभूत् । कथंभूतैः कामशरैः प्रातःकाले दृशोर्नेत्र
 योर्निखातैरारोपितैः । इतीतिकिं तस्या राधायाः
 उरः पाटलपाणिजैः श्वेतरत्नखैश्चिह्नितं । तस्या नि
 द्राकषाये निद्रालोहिते दृशौ नेत्रे । तस्या निर्धूतः
 क्षालितः अधरशोणिमा अधरलौहित्यं । तस्या वि
 लुलिताः स्त्रस्ताः शिथिलिताः स्रजोमाला येभ्य
 स्ते मूर्धजाः केशाः दवं ईषत् । अथ शिथिलं अं
 चलं वस्त्रं यंस्य तादृशं कांची दाम मेखला गुणः
 कामशरैः नखक्षतजागरचुंबनकेशकर्षणनीवीमो
 चनानि पंचशराः निरूपिताः । अन्यत्र निखातै
 र्बाणैरन्यत्कीलितमित्याश्चर्यमित्यर्थः ॥ ४ ॥

श्लोकः ॥ त्वामप्राप्य मयि स्वयंवरपरा
 क्षीरोदतीरोदरे शंके सुंदरि कालकूटमपि
 बन्सूढो मृडानीपतिः ॥ इत्थं पूर्वकथाभिर
 न्यमनसो विक्षिप्य वामांचलं राधाया
 स्तनकोरकोपरिलसन्नेत्रो हरिः पातु वः ५

त्वामप्राप्येति । हरिः कृष्णः वः युष्मान् पातु ।
 कीदृशो हरिः राधायाः स्तनौ कोमलत्वापतितत्वा
 दिना गुणेन कोरकाविव तयोरुपरि लसती संब

क्षेत्रे नेत्रे यस्य । किं कृत्यं वामांचलं हृदयवामदे
शलग्रांचलं विक्षिप्य दूरीकृत्य । कीदृश्याः राधा
याः इत्थं इति पूर्वकथाभिः अन्यमनसः कथा
वृत्तचित्ताया इत्यर्थः । कथामेवाह हेसुंदरि क्षीरो
दतीरोररे क्षीरसमुद्रतीराग्नये मृडानीपतिर्महादे
वस्त्वामप्राप्य कालकूटविषमपिबदित्यहं शंके तर्क
यामि । यतः मूढः ज्ञानरहितः । कीदृशीं त्वां मयि
मन्निमित्तं । निमित्ते सप्तमी । स्वयंवरपरां मद
कपतिकामामित्यर्थः । इत्थं पूर्वकथा । अनेन गौरी
पतित्वेपि तवालाभाद्विषमपिबत् इति गौर्या अ
पि अधिकगुणेति भावः ॥ ५ ॥

श्लोकः ॥ व्यालोलः केशपाशस्तरलित
मलकैः स्वेदलोलौ कपोलौ स्पष्टा दृष्टा
धरश्रीः कुचकलशरुचा हारिता हारय
ष्टिः ॥ कांची कांचिद्वताशां स्तनजघनपदं
पाणिनाच्छाद्य सद्यः पश्यन्तो चात्मरूपं
तदपि विलुलितं स्रग्धरेयं धिनोति ॥ ६ ॥

व्यालोल इति । इयं राधा तदपि तथापि धि
नोति प्रीणयति अर्थात्कृष्णं । कीदृशी राधा पा
णिना हस्तेन जघनयोः पदं आभोगं सद्यः आ
च्छाद्य आत्मरूपं पश्यन्ती विलुलितां म्लानां स्रजं

धारयतीति । आत्मरूपमेवाह । केशपाशो व्या-
लोलः इतस्ततो विक्षिप्तोऽभूत् । अलकैश्वर्णकुंतलै-
स्तरलितं स्थानाञ्चलितं । कपोलौ श्वेदेन धर्मजले
नलोलौ व्याप्तौ । दद्याधरश्रीः खंडिताधरलक्ष्मीः स्प-
ष्टा व्यक्ता । कुचकलशरुचा स्तनघटदीप्त्या हारय-
ष्टिः मुक्ताकलापः हारिता दूरीकृता । कांची रश-
ना कांचिदाशां दिशं गता चलिता । यद्यपीति स-
र्वत्र योजनीयं । स्वाधरानामकं छंदश्चेदम् ॥ ८ ॥

श्लोकः ॥ ईषन्मीलितदृष्टि मुग्धहसित-
सीत्कारधारावशादव्यक्ताकुलकेलिकाकु-
विकसदंतांशुधौताधरम् ॥ श्वासोत्कंपि-
पयोधरोपरिपरिष्वंगात्कुरंगीदृशो हर्षो-
त्कर्षविमुक्तनिःसहतनोर्धन्यो धयत्यान-
नम् ॥ ९ ॥

ईषदिति । कुरंगीदृशो हरिणनयनायाः आन-
नं मुखं धन्यो भाग्यवान् जनो धयति पिबति ।
कीदृश्याः कुरंगीदृशः श्वासेन कामजनितेन खर-
पवनेन उत्कंपितौ किञ्चिञ्चलितौ पयोधरौ स्तनौ
तयोरुपरि परिष्वंगादालिङ्गनात् यः हर्षोत्कर्षः
हर्षाधिक्यं तेन विमुक्ता व्यक्ता सालसा अतएव
निःसहा कार्या क्षमा तनुः शरीरं यस्याः परिष्वं

गं कृत्वा धन्यो धयति पिबतीति भावः । कीदृश
माननं ईषन्मीलितदृष्टिं मुकुलितनयनं सुगंधं सुं
दरं हसितं हास्यं यस्मिन् । पुनः कीदृशं सीत्कार
धारावशात् कामविकारपरंपरावशात् अव्यक्ता आ
कुला या केलिस्तस्यां यः काकुः शोकभीत्यादिभिः
ध्वनिविशेषस्तेन विकसन्तः प्रकटीभवन्ती ये दन्ता
दशनास्तेषामंगुलिः किरणैर्धौतः क्षालितः अधरो
यस्मिन् ॥ ७ ॥

श्लोकः ॥ अथ सा निर्गता बाधा राधा
स्वाधीनभर्तृका ॥ निजगाद रतिक्रान्तं कां
तं मंडनवाञ्छया ॥ ८ ॥ इति च सहसा प्री
तं सुरतांते मानितातिस्त्रिन्नांगी ॥ राधा ज
गाद सादरमिदमानंदेन गोविंदं ॥ ९ ॥

अथेति । अथानंतरं राधा सुरतांते आनंदेन
गोविंदं कृष्णमिदं वक्ष्यमाणं सादरं निजगाद ।
कीदृशी सहसा ईषद्वास्ययुक्ता निर्गता आसमन्ता
द्भावेन बाधा कामपीडा यस्याः सा सुखेनाधीनः
भर्ता प्रियो यस्याः सा । किमर्थं निजगादेत्यत
आह मंडनवाञ्छया प्रियकर्तृकालंकरणवाञ्छयेत्य
र्थः । तस्याः स्वाधीनभर्तृकायाः लक्षणं भरतशा
खे उक्तं 'क्षणं कराहतेनैव क्षणं चरणपातिते । कंदु

कनककांतेन निरुत्तमधीनभर्तृका । कथंभूतं कृष्णं
कांतं प्रियं कमलसुन्दरं । पुनः कीदृशं रतौ सु-
ते छांतं परिभ्रात ॥ ८ ॥ ९ ॥

यथाथा निजगात् तने निवेद्यत-

अथ यदुनन्दनमिदं श्रवणं रामकरीरा-
गेण यतिताले गीयते

कुरु यदुनन्दन चन्दनशिशिरतरेण करेण
पयोधरे ॥ मृगमदपत्रकमत्र मनोभवमं
गलकलशसहोदरे ॥ १ ॥ निजगाद सा
यदुनन्दने ॥ क्रीडति हृदयानन्दने ॥ ध्रु० ॥

कुर्विति । रामकरीरागः हृदयानन्दने चित्तहर्ष
यदुनन्दने कृष्णे क्रीडति सति सा राधा निजगा
उक्तवती । किं निजगादेत्यत आह हे यदुनन्द

कृष्ण त्वं सम अत्रास्मिन्पयोधरे करेण स्वहस्ते
। मृगमदपत्रकं कस्तूरिकापत्रावलीं कुरु । कीदृशं
करेण चन्दनवच्छिशिरेण अतिशीतलेन । की-
दृशेपयोधरे मनोभवस्य कामस्य मंगलाय क-
लशः पूर्णकुम्भस्तस्य सहोदरे तुल्ये मंगलं हिरण्य
मिति वा ॥ १ ॥

अलिकुलगंजनसंजनकं रतिनायकसा

यकमोचने ॥ त्वदधरचुन्दनलंघितकज्ज
लमुज्ज्वलय प्रियली ॥ २ ॥

अलीति । हे प्रिय कृष्ण त्वं लोचने मदीये ने
ने त्वदधराभ्यां चुन्दनेन लंघितं गलितं कज्जलं उ
ज्ज्वलय पुनरुदीपय । कीदृशं कज्जलं अलिगुलस्य
भ्रमरसंघस्य गंजनमभिभवं संजनयतीति संजन
कं विधायकं । कीदृशं लोचने रतिनायकस्य काम
स्य सायकान् मोचयति तस्मिन् वर्यकटाक्षप्रदं
चिकमासाद्य कामो बाणान् मोचयतीति भावः ।
एतत्प्रेरणाय कामबाणं मुंचतीत्यर्थः ॥ २ ॥

नयनकुरंगतरंगविलासनिरोधकरे श्रुति
मंडले ॥ मनसिजपाशविलासधरे शुभ
वेष निवेशय कुंडले ॥ ३ ॥

नयनेति । हे शुभवेषरुचिरालंकार कृष्ण त्वं मम
श्रुतिमंडले कर्णप्रदेशे कुंडले निवेशय कुंडलयुग्मं
स्थापय । कीदृशं श्रुतिमंडले नयने एव कुरंगो मृग
स्तस्य तरंगविलासस्य उत्फालगमनस्य निरोधं
निषेधं करोतीति तथा । पुनः कीदृशं मनसिजस्य
कामस्य यः पाशस्तस्य विलासं सादृश्यं लीलां
धारयतीति पाशः पशुगमननिरोधको भवतीति ३
भ्रमरचयं रचयंतमुपरि रुचिरं सुचिरं

मम सन्मुखे ॥ जितकमले विमले परिक
र्मय नर्मजनकमलकं मुखे ॥ ४ ॥

भ्रमरोति । हेरुणा मम सन्मुखे सुंदरमुखे अल
कं केशपाशं परिकर्मय प्रसाधय मंडयेत्यर्थः । की
दृशमलकं उपरि मुखोपरि सुचिरं बहुकालं व्या
प्य रुचिरं भ्रमरसमूहं रचयंतं कारयंतं स्वजातीय
बुद्ध्या भ्रमरस्तत्र पततीति भावः । यद्वा मुखं कम
लस्यानीयं कमले भ्रमरास्तिष्ठन्ति तद्वत् । कीदृशे
मुखे जितं कमलं येन तादृशे विमले निर्मले । की
दृशमलकं नर्मजनकं कीडाकारकं ॥ ४ ॥

मृगमदरसवलितं ललितं कुरु तिलकम
लिकरजनीकरे ॥ विहितकलंककलं कम
लानन विश्रमितश्रमसीकरे ॥ ५ ॥

मृगमदेति । हे कमलानन रुणा त्वं अलिकर
जनीकरे ललाटचंद्रे तिलकं कुरु । कीदृशं मृगमदरसे
न वलितं निर्मितं अतएव ललितं मनोहरं । पुनः की
दृशं विहिता कृता कलंकस्यांकस्य कलाषोडशभा
गो यत्र । अथ वा कला शोभा यत्र । द्वितीयाचंद्रप्रा
यं तिलकं कुर्वित्यर्थः । कथंभूते ऽलिकरजनीकरे
विश्रमिताः उपशांताः श्रमसीकराः प्रयासजलक

णा यत्र । एतेन चंद्रोऽपि प्रकटलाञ्छनछविर्दृश्यत
इति ॥ ५ ॥

मम रुचिरे चिकुरे कुरु मानद मनसिज
ध्वजचामरे ॥ रतिगलिते ललिते कुसुमा
नि शिखंडिशिखंडकडामरे ॥ ६ ॥

ममेति । हे मानद मानखंडन मानदायक वा
मम रुचिरे सुंदरे चिकुरे । जात्येकवचनम् । कुसुमा
नि पुष्पाणि कुरु रचयेत्यर्थः । कीदृशे चिकुरे मन
सिजस्य कामस्य ध्वजचामरतुल्ये । पुनः कीदृशे
रतिगलिते सुरतसमये मुक्तबंधने । पुनः कीदृशे
ललिते शृंगारचेष्टया युक्ते । पुनः कीदृशे शिखंडि
नो मयूरस्य शिखंडकस्येव पिच्छस्येव डामरे आ
टोपे आडंबरमित्यर्थः यस्य ॥ ६ ॥

सरसघने जघने मम शंबरदारणवार
णकंदरे ॥ मणिरशनावसनाभरणानि शु
भाशय वासय सुंदरे ॥ ७ ॥

सरसेति । हे शुभाशय महोदारचित्त त्वं मम
सुंदरे जघने मणिरशना मणियुक्तघंटिकावसना
नि वस्त्राणि आभरणानि अलंकरणानि वासय प
रिधानं कारय । कीदृशे जघने सरसः कामजनकः
घनो निविडश्च पश्चात्कर्मधारयः । पुनः कीदृशे शं

गीतगोविंद-

वरदारणः कामः स एव धारणः कुजरस्तस्य कंदरे
वासस्थाने ॥ ७ ॥

श्रीजयदेवः ॥ शुभे लब्धं हृदयं कुरु
मंडने ॥ हरिचरणस्मरणामृतनिर्मितव
लिकलुषज्वरखंडने ॥ ८ ॥ इति श्रीगीत
गोविंदे कलधिरुतितनः प्रथमः ॥

श्रीजयदेवेति । हे भक्तजन त्वं मंडने अलंका
भूते शब्दे कल्याणप्रदे श्रीजयदेववचसि गीतरू
पे हृदयं मनः सदयं दयायुक्तं तत्परं कुर्वित्यर्थः ।
कीदृशो वचसि हरिचरणस्मरणामृतेन निर्मितं क
तं कलिकलुषज्वरस्य कलिकृतपापरूपज्वरस्य खं
डनं नाशो येन ॥ ८ ॥

श्लोकः ॥ रचय कुचयोः पत्रं चित्रं कुरु
पत्रं कपोलयोर्घटय जघने कांचीमंचं स्त्र
जा कवरीभरं ॥ कलय वलयश्रेणीं पा
णौ पदे कुरु नूपुराविति निगदितः प्रीतः
पीतांबरौपि तथाकरोत् ॥ ९ ॥

रचयेति । इति राधया निगदितः उक्तः प्रीतः
संतुष्टः पीतांबरौपि तथाऽकरोत् । इति किं हे क
पोलयोः पत्रं पत्रावलीं करेण रचय कुरुष्व । ज

घने कांचीं क्षुद्रघंटिकां घटय अर्पय । स्रजा पुष्पमा
लया कवरीभारं केशपाशं अंच पूजय बंधनं कुर्वि
त्यर्थः । हस्ते वलयश्रेणीं कंकणापंक्तिं स्थापय । पदे
चरणयोः नूपुरौ कुरु स्थापय । नीलोत्तरं च श्रेष्ठा
र्थकथने न दोष उक्तः ॥ १ ॥

श्लोकः ॥ पर्यैकीकृतनागनायकफणाश्रे
णानजीना गणे संक्रांतशतिविवसंकलन
या बिभ्रद्वपुर्विक्रियाम् ॥ पादांभोरुहधा
रिवारिधिसुतामक्षणां दिदृक्षुः शतैः त्रय
व्यूहमिवाचरन्नुपचिताकूतो हरिः पातु
वः ॥ २ ॥

पर्यैकीकृतेति । उपचितं समृद्धं आकूतं काम
भावो यस्य स हरिः कृष्णः वः युष्मान् पातु । की
दृशो हरिः वपुर्विक्रियां देहविक्रियां शरीरपरामि
त्यर्थः बिभ्रद्वारयन् । किं कुर्वन् पर्यैकीकृतः शय्या
स्थाने कूतो नागनायकः शेषस्तस्य फणाश्रेणी
फणासमूहस्तस्य मणयस्तेषां गणे समूहे संक्रांतं
संबद्धं तत्प्रतिकृतिस्तस्य संकलनया अन्वयेना
स्थित इत्यर्थः कायव्यूहमिव बहुशरीरतामिवा
चरन् कुर्वन् । किमिति कायव्यूह इत्यत आह ।
पुनः कीदृशः पादांभोरुहं श्रीकृष्णचरणकमलं धा

रयतीति धारिणी या वारिधिसुता लक्ष्मीस्ता अ
क्ष्णां ज्ञातैर्नेत्रसहस्रैर्दिदृक्षुः द्रष्टुमिच्छुः लक्ष्मीदर्श
नं नेत्रद्वयेन तथा न संभवतीति कायव्यूहेन नेत्र
बाहुल्यात् ॥ २ ॥

श्लोकः ॥ यद्गांधर्वकलासु कौशलमनु
ध्यानं च यद्वैष्णवं यच्छृंगारविवेकतत्त्वर
चना काव्येषु लीलायितम् ॥ तत्सर्वं जय
देवपंडितकवेः कृष्णैकतानात्मनः सानंदाः
परिशोधयंतु सुधियः श्रीगीतगोविंदतः ३
यद्गांधर्वेति । यत् जयदेवकवेः गांधर्वकलासु
गानविद्यासु कौशलं प्रदुलं प्रावीण्यमित्यर्थः । अ
स्तीत्यध्याहारः । यद्वैष्णवं विष्णोरनुध्यानमस्ति त
था शृंगाररसस्य यो विवेकः संभोगविप्रलंभादिरू
पेण यद्विवेचनं तस्य तत्त्वं अर्थज्ञानं तत्तद्युक्तेषु का
व्येषु रचनाया लीलायितं क्रीडाविलाससर्वस्वं ।
यद्वा लीलायितं शृंगारादिरसविभावनमस्ति तत्स
र्वं जयदेवपंडितकवेः श्रीगीतगोविंदतः गीतगोवि
ंदर्थात् सुधियः परिशोधयंतु विवेकिनः विचारयं
त सर्वतां भावेन शुद्धं कुर्वीत्वित्यर्थः । कीदृशस्य ज
यदेवपंडितकवेः कृष्णैकतानात्मनः कृष्णपरायण
स्येत्यर्थः । जयदेवः पंडितः शास्त्राध्यापकः कविः

काव्यकर्ता चेति जयदेवपांडितकवेः । श्रीशब्दस्तु
ग्रथांतेमंगलार्थं ॥ ३ ॥

श्लोकः ॥ श्रीभोजदेवप्रभवस्य राधादेवी
सुतश्रीजयदेवकस्य ॥ पराशरादिप्रिय
वर्गकंठे श्रीगीतगोविंदकवित्वमस्तु ॥४॥

श्रीभोजदेवेति । पराशरादयः कविश्रेष्ठास्तेषां
प्रियो वर्गो गोष्ठी तस्य कंठे गलदेशे अस्तु । तस्य
श्रीगीतगोविंदकवित्वं भोजदेवप्रभवस्य भोजदेवो
त्पन्नस्य तथा राधादेव्याः सुतस्येत्यनेन स्वपितृप्र
तिपादनेन संगलमाचारितं । निजग्रंथे आशीरपि
दत्तेति राधास्मरणात् आनंदयुक्तता द्योतिता ॥४॥

श्लोकः ॥ साध्वी माध्वीक चिंता न भव
ति भवतः शर्करे कर्कशासि द्राक्षे द्रक्ष्यंति
के त्वाममृत मृतमसि क्षीर नीरं रसस्ते ॥
माकंद क्रंद कांताधर धरणितलं गच्छ य
च्छंति भावं यावच्छृंगारसारस्वतमिह ज
यदेवस्य विष्वक्वचांसि ॥ ५ ॥

साध्वीति । विष्वक् सर्वतः यावच्छृंगारसार
स्वतं भावं जयदेवस्य वचांसि यच्छंति तावत् हे
माध्वीक मधो भवतस्तव मधुरमहमिति चिंता सा

ध्वी न भवति । हे द्राक्षे त्वां के द्रक्ष्यंत्यास्वादयन्ति ।
 अमृतं मृतमसि । हे क्षीर नीरं रसस्ते । हे माकंदं क्रं
 द आक्रोशं कुरु । किंच हे कांताधर त्वं पातालं ग
 च्छ । श्रीजयदेवकाव्यसधुराख्यभगवद्रसास्वादानि
 र्वृताजनास्तदेकनिष्ठाः संतः एतेषां तिरस्कारं क
 रिष्यन्तीति भावः ॥ ५ ॥

लक्ष्मीदासतनूजेन भीषदासैन धीमता ॥ का
 रिता गीतगोविंदटीकेयं सुखदास्तु वः ॥ १ ॥ श्री
 पदासनियुक्तेन कृष्णपत्यात्मसेविना । नारायणेन
 सुकृतं गीतगोविंदटिप्पणम् ॥ २ ॥ टिप्पणे चेन्म
 दीये वै स्वलितं स्यात्प्रमादतः ॥ न कर्तव्यो म
 माक्षेपो गंतुर्हि स्वलितं भवेत् ॥ ३ ॥

इतिश्लोकविराजश्रीजयदेवपण्डितक
 तौ गीतगोविंदे महाकाव्ये प्रीतपी
 तांबरो नाम सटीको द्वादशःसर्गः

इति गीतगोविंदं काव्यं सटीकं

समाप्तम्

राधाविनोदम्

सटीकम् ।

श्रीगणेशाय नमः ॥ श्रीराधाकृष्णाभ्यां नमः ॥

पितृवचनमवश्यमेव पाल्यं जगति जनानिति शा
सितुं वनांतं । गतमतिकरुणारसार्द्रचित्तं रघुपति
मेवमुपास्महे सदारं ॥ १ ॥ राधाविनोदाख्यं का
व्यं चिकीर्षुर्निर्विघ्नप्रारिप्सितसमाप्तिकामो राम
चंद्रकविः परमेश्वरप्रार्थनारूपं मंगलमाचरति ।

श्लोकः ॥ मालीनो घनमाली मालीनो व
नमाली ॥ मालीनो बलमाली मालीनोऽव
तुमाली ॥ १ ॥

वनमाली वनमाला आपादलंबिनी माला तद्वा
न्विष्णुः । 'आपादलंबिनीं मालां वनमालां विदुर्बु
धा' इत्यभिधानात् । नोस्मान् ग्रंथकर्तृन् श्रोतृन्वा
अवतु रक्षतु । कीदृशः मालीनः सा लक्ष्मीः । 'मा
तु लक्ष्म्यां च मायायां चे'त्येकाक्षरः । लीना दर्पण
इव हृदि लग्ना यस्य सः । यद्वा मायां लीनो लोक
परंपरया कामाद्युत्पादनेन तदासक्त इत्यर्थः । ए
तादृशः । पुनः कीदृशः मालीनः मायां मायायां
अलीनः निरंजननिराकारत्वात्तस्यामसक्तः । पुनः
की० मायां लक्ष्म्यां अलीनः सा तु लीना स तु

नोसक्त इत्यर्थः । एकोदासीनत्वात् । पुनः किंभूतः
 सां शोभां अलंति व्रजन्ति ते मालयो यदुगोपादय
 स्तेषां इनः स्वामी 'इनः सूर्ये प्रभौ राज्ञि मृगांके क्षत्रि
 ये नृप' इति विश्वः । यद्वा मालते शोभन्ते ते मालि
 नः इन्द्रादयस्तेषां इनः स्वामी ईश्वरेश्वर इत्यर्थः ।
 मालीनः माला पुष्पस्रक् सा यस्य अस्तीति मा
 ली पुदामा तस्य इनः स्वामी दारिद्र्यभञ्ज
 त्वात् । यद्वा मे शिवे आलीनः तदभिन्नत्वा
 त् यद्वा मः वेधाः स एव अलिः कमलानुषंगि
 त्वात् भृंगौपस्यं तस्य इनः 'मः शिवश्चन्द्रमा वेधा'
 इत्येकाक्षरः । पुनः कीदृशः घनमाली घनवत्
 श्याम इत्यर्थः । पुनः कीदृशः बलमाली बलभद्रे
 ण मालतेसौ बलमाली परसामर्थ्यवान् । पुनः
 कीदृशः माली माला पुष्पस्रक् सा यस्यास्तीति
 माली पुष्पस्रग्वानित्यर्थः । यद्वा सा अलीति पद
 छेदः कर्तव्यः । कीदृशः अली अलति सर्वं व्या
 मोतीति अली परमात्मरूपेण सर्वातिर्यामी विश्व
 व्यापीत्यर्थः । अथ वा दशावतारवर्णनमारभते
 नृजौ वनजौ खर्वस्त्रिणामी सकृपोकृपः । अवतारा
 शैवैते कृष्णस्तु भगवान् स्वयं । वनमाली वने
 जले मालते शोभत इति वनमाली 'वने सलिल
 कानने' इत्यमरः । मत्स्यरूपी विष्णुः नोऽवतु ।

कीदृशः बलमाली बलेन शंखासुरोन्मूलनकरणे
न बलेन मालतेसौ । पुनः वनमाली कूर्मरूपी
विष्णुः नोस्मानवतु । कीदृशः बलमाली सकलभू
भारेण निष्पंदफणामंडलानंतोद्धहनकरणेन बले
न मालतेसौ । पु० व० वनेरण्ये मालते सौ व
राहरूपी विष्णुः नोवतु । की० व० सागरनिमग्न
महीमंडलोद्धरणकरणेन मालते । पुनः वनमाली
नृसिंहरूपी विष्णुः नोवतु । की० व० हिरण्यक
शिपुसमुच्छेदकरणेन बलेन मालतेसौ । पुनः ॐ
वनमाली अ इव रुद्र इव धनं यथा तथा मालत
इति अधनमाली यद्वा अधनं ह्रस्वं माली वामन
रूपी विष्णुः नोवतु । की० व० बलेन बलिच्छल
नकरणेन मालतेसौ । पुनः वनमाली रुद्रस्वर्यानि
त्वात्तीर्थार्थं वने परिभ्रमन् जामदग्न्यरूपी विष्णुः
नोवतु । की० व० सकलक्षत्रियोत्पाटनकरणेन
बलेन मालतेसौ । पुनः वनमाली दंडकारण्यदेशे
रामरूपी विष्णुः नोवतु । की० वनमाली धनवत्
इयामः । पुनः की० व० पौलस्त्याद्युच्छेदकरणेन
बलेन मालतेसौ । की० व० बलरामेति सुरात्मने
देन मालतेसौ बलभद्ररूपो विष्णुः नोवतु । कीदृ
शः बलमाली कालिंदीकर्षणेन बलेन मालतेसौ
पु० की० वनमाली शरदंबुदगौरः । पुनः अवनमा

ली ध्वनेन रक्षणेन मालतेसौ बुद्धरूपी विष्णुः
 नोवतु । की० व० प्राण्यहिंसादिकरणेन बलेन
 मालतेसौ । पुनः की० बलेन श्लेच्छोच्छेदनकरणे
 न मालतेसौ कल्किरूपी विष्णुः नोवतु । अथ सं
 मोहनकामसंत्रोद्धारणपक्षमाह । संमोहनकामसं
 त्रमयरूपो हरिः नोवतु । संत्रमयत्वं विशिनष्टि मा
 लीनः सा शक्तिः सामान्यस्वरास्तेषु आलीनः क
 कारः तद्वतत्वेनैवोच्चार्यमाणत्वात् । प्रथमत्यागे
 गणनाभावादितिन्यायेन ककारो ग्राह्यः । तथा च
 ककारात्मक इत्यर्थः । घनमाली घनेन मा यस्य
 सः घनसः इंद्रः तस्य इदं बीजं घनमं तल्लातीति
 घनमाली तथा च लकारात्मक इत्यर्थः । मालीनः
 मायाः इदं तस्मिन् ईकारे आलीनः । पुनः माली
 नः मश्चंद्रः आलीनो अस्मिन् असौ । तदुक्तं शार
 दातिलके 'ब्रम्हाभूम्यां समासीनः शांतिर्बिंदुविभु
 षितः । बीजं मनोभुवः प्रोक्तं जगत्त्रितयमोहनं' ॥१

॥ विधुसुहृद्विरहानलपीडिता विधुसुहृत्तर
 लानिलपीडिता ॥ विधुसुहृद्वदनाऽलिमपी
 डिता विधुसुहृत्सुगिरोऽकिरदीडिताः ॥ २ ॥

विधुसुहृदिति । विधुसुहृत् विधुः विष्णुः सुहृ
 त् प्रियो यस्याः सा राधिका । विधुश्चंद्रमसि विष्णौ

विधुः कर्पूरकामयो' रिति विश्वः । अलिं सखीं प्र
 ति ईडिताः स्तुत्याः सुगिरः अकिरत् उवाचेत्य
 र्थः । कीदृशी विधुसुहृद्विरहानलपीडिता विधुः वि
 ष्णुः स एव सुहृत्प्रियस्तस्य विरहो वियोगः स एव
 अनलः वह्निस्तेन पीडिता । पुनः कीदृशी विधुसु
 हृत्तरला विधुश्चंद्रस्तस्य सुहृन्मन्मथस्तेन तरला चं
 चला । 'चंचलं तरलं चैव पारिप्लवपरिप्लवे' इत्यम
 रः । यद्वा विधुः कर्पूरः तस्य सुहृत् समस्तरलो ह्यार
 मध्यमणिर्यस्याः सा 'तरलः स्यान्मध्यगो मणि'
 रिति शाश्वतः । कामज्वरान्निस्तेजस्कमुक्ता इत्य
 र्थः । पुनः कीदृशी अनिलपीडिता अनिलो मल
 यानिलः तेन पीडिता । पुनः कीदृशी विधुसुहृद्वद
 ना विधोश्चंद्रस्य सुहृत्समं तुल्यं वदनं यस्याः सा
 विरहसमयत्वात् चंद्रसाम्यं स्फुटमेव । यद्वा कर्पूर
 पांडुरवदना । पुनः कीदृशी ईडिता स्तुत्या अपि ई
 डिता इति पदच्छेदः कर्तव्यः । यद्वा अपीडिता
 एन कृष्णेन पीडिता अपीडिता कृष्णविरहपीडिते
 त्यर्थः ॥ २ ॥

श्लोकः ॥ उदयते दयते दयते शशी सखि
 करैरकरैस्तिमिराकरैः ॥ दिशमिमां चरमां
 च रमारमं कमलकोमललोललोचनं

उदयतइति । हे संखि शशी चंद्रः उदयते चपरं
करैः इमां हस्ते वर्तमानां दिशं दयते प्राप्नोति कृपय

तीत्यर्थः । कृपयितृत्वे हेतुमाह कीदृशैः करैः तिमिरा
करैः तिमिरस्य अकरैः अकृतृकैः । यद्वा तिमिरं आ

समंतात्किरंति हिसंतीति तिमिराकरैः तद्गतध्वांत
नाशकैरित्यर्थः । चपरं करैः सां दयते पीडयतीत्य

र्थः । दय दानगतिहिंसादर्शनेषु भौवादिकः । पीड
नस्वमाह कीदृशैः करैः अकरैः अकं दुःखं रांति इ

तीति दुःखदैरित्यर्थः । यद्वा कं जलं रांति स्वीकुर्व
तीति कराः न भवन्तीति अकरैः तैरुणौरित्यर्थः अ

नस्त्वं रमारमं लक्ष्मीकांतं प्रति चर गच्छ सः रमा
त्तोस्ति अतः स नागमिष्यति । कीदृशं रमारमं

मलकोमललोललोचनं लुल्यते तल्लोलं लोलं
लत्वं लातः ते लोलले कमलं सरोजमिव शृं

गीवास इव कोमले मनोहरे लोलले चंचले लोच
ने यस्य तं । यद्वा कीदृशः शशी अंकमलकः अंकः

कलंकः स एव मलो यस्मिन् तदंकमलं कं मूर्धा
यस्य सः । एतत्पक्षे कीदृशं रमारमं लक्ष्म्या क्रीडं

तं यद्वा चरमां दिशं अंत्यामवस्थां दयते प्रापय
ति । पुनः कीदृशं रमारमं लक्ष्मीरमं यद्वा शशी

कमलः के सुखे कमलकः दुःखद इत्यर्थः ॥ ३ ॥
श्लो० ॥ कुमुदबंधुरबंधुरबंधुरः सतनुते

तनुतेतनुतेततः ॥ हिमकरोऽहिमतां हि म
तां मतां किमनु मां सदृशं सदृशं विधोः ४

कुमुदबंधुरिति । हेसखी हिमकरः चंद्रः मां अनू
द्विश्य अहिमतां उष्णतां तनुते विस्तारयति हि य
त् तत् विधोः सदृशं कुलपरंपरागतं विरहिणीपीड
नं उचितं किं । कीदृशं मां मतां मतां मान्यां । पुन
कीदृशीं मां सदृशं सज्जानां । 'दृक् ज्ञाने ज्ञातरि त्रि
ष्वित्यमरः । कीदृशः हिमकरः अबंधुरः अपां अंगुः
कूपः तं राति प्राप्नोतीत्यबंधुरः शीतलः । पुंस्वैवा
धुः प्रहिः कूप इत्यमरः । पुनः कीदृशः कुमुदबंधु
रबंधुः कुमुदानां बंधुरः प्रियो बंधुरित्यर्थः । पुनः की
दृशः अतनुतेतनुतेततः अतनुता महत्त्वं तदितः
प्राप्तः अतएव नुतां स्तोतृत्वं इतः स एव इति ततः
यद्वा अ इति पदच्छेदः हिमकरः शीतहस्तः अः
विष्णुः मां अनूद्विश्य विधोः चंद्रमसः सदृशं समा
नां अहिमतां उष्णतां परितापं तनोति । की० अः
कौ पृथ्व्यां मुत् हर्षो येषां ते कुमुदः कुमुदां जला
नां अबंधवः राक्षसादयः तान् राति गृण्हाति इति
कुमुदबंधुरः दुष्टहंता स चासौ बंधुरबंधुः शिष्टमुह
दित्यर्थः ॥ ४ ॥

पुनः प्रकारांतरेण चंद्रं निंदति—

श्लोकः ॥ कमलिनीमलिनामलिनाऽलिना

विचलता चलतासु लताशुभाम् ॥ विधु
तभां विधुतां विधुभानुभिर्नयनयोरनयो
नयसीनयोः ॥ ५ ॥

कमलिनीति । हे अलि त्वं इमां कमलिनीं ई
नयोर्दीर्घयोः अनयोः नयनयोः नानयसि नापास्य
सि । कीदृशीं मलिना लतासु विचलतालिना वि
धुतां त्यक्तां । पुनः की० लताशुभां लताश्रेष्ठां । पु०
चंद्ररश्मिभिर्विधुतभां त्यक्तकांतिं यथा केन चित्पुं
सा करस्पृष्टां कांचित्प्रोषितभर्तृकां त्यजति । यद्वा
मली कृष्णः गोपीविहारत्वादित्यर्थः । मलिना कृ
ष्णेन विधुतां त्यक्तां लताशुभां गोपीश्रेष्ठां तनुत्वा
लतासाम्यं विधुभानुभिः विधुतभां दुःखीकृतां मां
पश्यसि अतः कृष्णानयनाय गच्छेत्यर्थः ॥ ५ ॥

पुनः भंग्यंतरेण चंद्रं निंदति—

श्लोकः ॥ सखि विभाति विभातिविभा
तिविभा न सरसी सरसारससारसैः ॥ अ
लिकुलैर्विधुना विधुता धुता विनमदब्जमु
खी विमुखी स्थिता ॥ ६ ॥

सखीति । हेसखि विधुनेदुना विधुता मुकुलित
पंकेरुहा कृता अत एव अलिकुलैः शिलीमुखवृंदैः
सरसारससारसैः सरसं सविलासमारसंति शब्दं

कुर्वति ते सरसारसाः सारसाः तैश्च तैश्च धुता त्यक्ता अत एव अतिविभा विभिः पक्षिभिः यत्कांतिः तस्या अतिक्रांता अत एव विभा गतकांतिः अविभा कृष्णकांतसदृशी विनमदञ्जमुखी विनमंति अञ्जमुखानि यस्याः सा अत एव विमुखी पद्ममुखी स्थिता सरसी न विभाति । एतादृशीं दृष्ट्वा दुःखातिशयं प्राप्नोति अतः कृष्णमानयेत्यर्थः ६

पुनः भङ्ग्यंतरेण चंद्रं निंदति—

श्लो० ॥ कुमुदिनीदयितो दयितोनतां निजकरैरकरैर्दहति स्फुटं ॥ यदयमेकपदे विपदे ऽभवद्विकचपुष्करिणीहरिणीदृशः ७

कुमुदिनीति । हे सखि कुमुदिनीदयितः चंद्रः अकरैः अकं दुखं रांति ददाति ते अकरास्तैर्दुःखदैरित्यर्थः । निजकरैः स्वकिरणैः दयितोनतां दयितेन भर्त्रा ऊनतां स्वाभिगूण्यां विरहिणीमित्यर्थः । स्फुटं अत्यर्थं यथा तथा दहति तापयति पीडयतीत्यर्थः । अथ दृष्टान्तमाह कुतः यतो यतः कारणात् अयं चंद्रः विकचपुष्करिणी प्रफुल्लपद्मिनी सैव हरिणीदृक् कांता तस्याः विषदे विपत्तये एकपदे तत्क्षणे क्षणमात्रं अभवज्जातः ॥ ७ ॥

श्लो० ॥ विधुरिता धुरिता धुरिता दहन्

विधुरयं जनितो जनितोऽकभृत् ॥ इह त
दक्षिगतेऽक्षिगतेऽञ्जिनी रविमतिर्विमति
निमिमिल सा ॥ ८ ॥

विधुरिति । धुरि प्रथमतः विधुरिताः विरहि
ण्यः ताः प्रसिद्धाः वनिताः दहन् तापयन् अयं वि
धुः विध्यति विरहिणामिति विधुः चन्द्रः जनितः
जन्मतः अंकभृत् जनितः जातः संभूतः न हन्या
द्विदं प्राप्तं कातरं वा प्रतिकृतमिति भावः । की
दृशाः ताः धुरिताः धुरं मुख्यत्वं इताः प्राप्ताः । अ
तः दृष्टान्तमाह कुतः गतः हेतोः क्षिगते क्षिं क्षीण
त्वं गतः क्षिगतः तस्मिन् । नामैकदेशग्रहणे नामग्र
हणमिति न्यायात् क्षीणत्वं गत इत्यर्थः । इह चं
द्रमसि अक्षिगते सति दृक्प्राप्ते सति रविमतिः
सूर्यसक्ता विमतिः विवृद्धबुद्धिः चन्द्रमसीति भावः ।
अञ्जिनी पञ्चिनी निमिमिल मुकुलिता बभूव । स
कलंकिनि दृष्टे सति नेत्रोन्मीलने रविदर्शनं कुर्या
दिति भावः ॥ ८ ॥

श्लोकः ॥ मलयपन्नगपन्नगमण्डलीकवलि
तो वलितो नु वनानिलः ॥ अदयमंगमदंग
मदंगकं दहति यत् भ्रमयन् भ्रमयन्नयम् ९
मलयपन्नगेति । हे आलि वलितः आगतः व

नानिलः वनवायुः मलयस्य पदः प्रांतपर्वताः 'पा
दाः प्रत्यंतपर्वता' इत्यमरः । तेषु नगाः वृक्षाः तेषु
पन्नगाः सर्पाः तेषां मंडली आलिः तथा कवलि
तः पीतः नु वितर्के 'नु पृच्छायां वितर्के चे'त्यमरः ।
कुतः अंग अलि हे आलि अथ संबोधनार्थकाः
'स्युः प्याट् पाङ्ग हे है भो रित्यमरः । यत् यतः का
रणात् भ्रमयन् भ्रांतिं कारयन् अंगमत् अंगानि
मथ्यतीति अंगमदंगमथकः अयं वायुः भ्रमूत्
भ्रमं प्राप्तं मदंगकं नृहस्वशरीरं सयौवनमित्यर्थः अ
दयं दयारहितं यथा तथा दहति तापयति । अन्य
था कथं पीडयतीत्यर्थः ॥ ९ ॥

श्लोकः ॥ अयि रसालवनी नवनी रनीर
नवनी नवनीपवनीवती ॥ अलिकुलालि
कुलाऽलिकुलाकुला प्रतिहिमामहिमाम
हिमाहिमा ॥ १० ॥

अयीति । नवनी नवीनत्वं प्राप्ता नवा नूतना
ये नीपाः कदंबास्तेषां वनी वनं तद्वती सकिसलय
कदंबयुक्ता इत्यर्थः । अतएवानवनी अरक्षका म
त्पीडनतत्परा इत्यर्थः । अलिकुलालिकुलाअली
नां कुः स्थानं अभ्रमित्यर्थः तं लांति स्वीकुर्वन्ति ते
कोकिलास्तेषां आलिस्तस्याः कुलं गृहं यस्यां को

किलासक्तेत्यर्थः । 'कुलं कुले गणे गेहे देहे जनपदे
पिचे त्यभिधानम् । अलिकुलाकुलाअलिवृंदासक्ता
अतएवाहिमा अहेः सर्पस्य मा इव मा यस्याः स
र्पवत् भयानका व्यथका चेत्यर्थः । हिमा शीतला
रसालवनी सहकारवनं स्वार्थे ङीप् । अहिमां उष्णां
तद्विरहवतीं मां प्रति रनीः रः अग्निः तन्नयति सा
अस्ति हि अनलतापजननीत्यर्थः ॥ १० ॥

लोकः॥ बकुलमाकुलमालि परागितं मधु
परागपरागपरालिभिः॥ विशदशारदशा
रदशारदं शशकलं ककलं ककलंकितम् ११

बकुलमिति । हे आलि तद्वकुलं बकुलपुष्पं दृ
श्यते । की० परागितं संजातकिंजल्कं । पुनः कीदृ
शं मधुपरागान् पिबन्ति ते मधुपरागपा अत एव
रागपराः स्नेहगायनपरास्ते च ते अलयश्च तैराकुलं
व्याप्तं । पुनः कीदृशं विगतं शं सुखं यस्याः सा
विशा असुखा सा दशा येषां ते विशदशा विरहि
णीजनास्तान् आरदति पीडयति तच्च शं अ
रातिसशारा दशावस्था येषां ते रुयासुखं भुंजा
नास्तेषां अ आत्यन्तं रं अनलं तापं द्यति खंडयति
एवंविधं वियोगिनामसुखदं सुखप्राप्तानां तापखं
डनमित्यर्थः । पुनः कीदृशं शशकलंककलं शश

सटीकम् ।

कलंकश्रृङ्गः तस्य कलाकांतिरिव कांतिर्यस्य तच्च
द्रसदृक्षं व्यापकमिति भावः । पुनः कीदृशं कक
लंकितं केन वायुना कलंकितं कंपितम् ॥ ११ ॥

श्लोकः ॥ नवमशोकमशोकमशोकदे सुर
भितारभितालिरतारतम् ॥ सखि समाश्र
यमाश्रयमाश्रयः कमलिनीमलिनीप इ
वाऽऽगतः ॥ १२ ॥

नवमशोकमिति । हे अशोकदे शोकं यति सा
शोकदा न शोकदा अशोकदा तस्याः संबोधने हे
अशोकदे हे अदुःखदे त्वं नवं अशोकं अशोकना
मानं वृक्षं आश्रय । की० अशोकं शोकरहितं । पु०
की० सुरभितारभितालिरतारतं सुरभितया सुगंधि
तया रभिता अनन्यशोभाः संजाताः पुष्परागरंजि
ता इत्यर्थः । ते च ते अलयश्च तेषां रतं रतिसुखं त
स्मिन्नारतं आश्रितं भ्रमराणां सुखमस्ति अतस्ते
दुःखं हरिष्यन्तीत्यर्थः । पु० की० माश्रयं मायाः
शोभायाः आश्रयं स्थानं अतो हे सखि सः माश्रयः
लक्ष्मीपतिः आगत एवेति अवेहि । क इव यथा
अलिनीपः भ्रमरिणीपतिः कमलिनीं प्रति आग
च्छति तथा हरिलक्ष्मीं मुक्त्वा त्वां प्रत्यागत एवेति
जानीहीत्यर्थः ॥ १२ ॥

श्लोकः ॥ सखि हिताऽसिमतासि मतात्थ
मां नवमशोकमशोकमशोकदाम् ॥ तदिह
मामवमामव माममां ब्रज हरिं नवनीरद
नीरदम् ॥ १३ ॥

सखीति । हे सखि त्वं हिता पूर्वं प्रिया अधुना
त्वं असिमता असेरिव मतं अभिप्रायो यस्याः अ
सिक् पीडाकर्त्रीत्यर्थः । मतासि मान्यासि । कुतः य
तः त्वं मां नवं अशोकं आत्थ ब्रूषे । की० अशोकं अ
स्य विष्णोः शोको यस्मादसौ तं । तदर्शनादधिक
दुःखदमित्यर्थः । की० मां अशोकदां अस्य विष्णोः
शोकं दुःखं ददातीत्यात्मना अशोकदा तां तत्त
स्मात्त्वं हरिं ब्रज गच्छ मां अव दुःखतः रक्ष । की०
मां अमां अशोभां विष्णुविरहेण कर्षितां । की०
इह इं कामं जिहीते प्राप्नोति इह सकासुकमित्य
र्थः । यमकत्वादनुस्वारव्युतालंकारः । पु० की० माम
वं मा लक्ष्मीर्मोब्रह्मा तौ वाति गच्छति इति मा
मवं लक्ष्मीब्रह्मभ्यामपि सेवितमित्यर्थः । पुनः की
दृशं नवनीरदनीरदं नवो नूतनो यो नीरदः मेघः
तस्यनीः नितरां ईः या शोभा तां रदति प्राप्नोति
नवांबुदश्याममित्यर्थः ॥ १३ ॥

श्लोकः ॥ इति सखी गदिताऽगदिताऽदि

ताऽनवनराय वरायवराय वा ॥ इति गिरं
कलया कलया कला पटुगिरा मृदुताऽमृ
दुतादुता ॥ १४ ॥

इतीति । कलानाम्नी सखी कलया गंभीरया
गिरा अनवनराय नवो नरः नवनरः न नवनरः अ
नवनरः तस्मै पुराणपुरुषाय इति वक्ष्यमाणां गिरं
यत्पटु यथा तथा अदित ददाति स्म । की० कला
कं सुखं लाति ददाति सा कला तथा प्रियोपेतत्वे
सुखकारिण्येत्यर्थः । पुनः की० मृदुता मार्दवं अमृ
दुता कठोरत्वं ताभ्यां दुनोतीति दुत् तथा । की०
कला तथा इति गदिता उक्ता । पु० की० अगदिता
वा शब्द इवार्थे स्वचातुर्यादनुक्तेव कीदृशाय वरा
यवराय वरः अयो यस्य वरायः स चासौ वरश्च
शुभावहविधिमते श्रेष्ठाय च ॥ १४ ॥

श्लोकः ॥ मलयजं तनुतेऽतनु ते तनौ सहच
री नलिनी नलिनीदलम् ॥ सुनयनाऽनल
दं नलदं च सा तदपि सीदति सीदति वं
धुता ॥ १५ ॥

मलयजमिति । हेरुणा ते सहचरी सखी तनौ
अतनु भूरि मलयजं मलयाचलसंबन्धि चंदनं तनु

तै विस्तारयति लेपनं करोतीत्यर्थः । पुनः ते नलिनी कमलिनी ते प्रिया तनुत्वात् पद्मिनीसाम्यं तनौ अतनु बहुलं नलिनीदलं तनुते । पुनः ते सुनयना दीर्घलोचना अनलदं तापनाशकं नलदं उशीरं तनौ तनुते तदपि सा सीदति दुःखं प्राप्नोति । अपरं बंधुता अस्मदादिसखिता सीदति परि तापयति नश्यति वेत्यर्थः ॥ १५ ॥

किं लोकः ॥ समुदितेमुदितेमुदितेक्षणे हिमकरेमकरे नकरेश्रुती ॥ पिकरवेऽवरवेवर वेतिसाहरिणलांछनलांछनलांछना ॥ १६ ॥

समुदिते इति । ईवर लक्ष्मीपते अमुदिता मुद्रहिता सा ते प्रिया ईक्षणे अमुदिते मुद्रहिते मुकुलिते करोति संकोचयतीत्यर्थः । कस्मिन्सति हिमकरे चंद्रे समुदिते सति उदयति सति । की० मकरेनकरे मकराणां मत्स्यानां इनः प्रभुः समुद्रस्तस्य कं रातीति करः सुखदः तस्मिन् सर्वस्यापि सुखकरे तस्यास्तु दुःखद इत्यर्थः । च पुनः श्रुती कर्णौ अमुदिते करोति आच्छादयतीत्यर्थः । कस्मिन् सति पिकरवे कोकिलाकूजिते समुदिते सति । कीदृशी अवरवा अवेति शब्दं कुर्वाणा । पुनः कीदृशी वेत्यर्दाक्षरेणायि इति उक्ता हरिणलांछन

सटीकम् ।

श्रद्धः स एव लाञ्छनं चिन्हं यस्य सः शिवः सलाञ्छ
नं चिन्हं यस्याः सा शिवशिवेति जपतीत्यर्थः १६
श्लोकः ॥ न सहतेसहते सह ते सखी तव
वियोग वियोगमयोगहत् ॥ सपदि तां तरु
णिं सरणिं मणिं किरतु नाम नवं नवनी
विजम् ॥ १७ ॥

नसहत इति । हे अयोगहत् अयः लोहत्वं ग
च्छति तत् हत् हृदयं यस्य हे कठिणहृदय हे वि
योग गरुडारूढ हे सह हे शांत ते सखी प्रिया तव
वियोगं न सहते सहते इति दुःखित्वादीप्सार्थत्वं ।
अतः सपदि तामधुना मनसि वर्तमानां तरुणिं
किरतु त्यजतु सरणिं किरतु सरणिं प्रियाकुंजमा
र्गं राधावनमार्गं किरतु गच्छतु सरणिः पद्धतिः प
द्ये' त्यमरः । चपरं नवं नूतनं नवनीविजं वसनग्रं
थिस्थं मणिं किरतु क्षिपतु नाम निश्चयेन ॥ १७ ॥

श्लोकः ॥ अयतया कलया कलया शुभां व
नजदामजदामजदीप्तिमान् ॥ हरिरगात्त
मगात्तमगाच्च सा मुदमतीवमतीव दृशोः
स्थितम् ॥ १८ ॥

अयतयेति । हरिः तया कलया सह शुभां रा
धिकां अगात् । कीदृश्या कलया कं सुखं लाति प्रा

प्रोतीति हृष्टचित्तया । कीदृशो हरिः वनजानि कमलानि तेषां दास समूहः तस्माज्जातं दाम माला तस्यां जाता या कांतिः सा विद्यते यस्य तथोक्तः सा प्रिया तं वीक्ष्य अतीव मुदं अगात् प्राप । आगतं विष्णुं आलोक्य हृष्टाभूदित्यर्थः । कीदृशं अगतं अगः गोवर्धनः अतो येन तम् । पुनः कीदृशम् । अतीवं अनुद्धतं । पुनः कीदृशं दृशोः स्थितं ॥ १८ ॥

श्लोकः ॥ रामचंद्रकविना कविनाऽदः पूरुषोत्तमसुतेन सुतेन ॥ राधिकाहृदयशोकदमासीद्राधिकाहृदयशोकदमासीत् ॥ १९ ॥

रामचंद्रेति । अदः राधिकाहृदयशोकदं राधिकायाः हृदयं तस्य शोकः तं व्यति खंडयति तत् काव्यं रामचंद्रकविना कृत्वा आसीत् रामचंद्रेण कृतमभूदित्यर्थः । कीदृशेन कविना कः ब्रह्मा उः शिवः अः विष्णुः अः वायुः अः अग्निः अः सूर्यः ते विद्यन्ते आराधनीयत्वेन यस्य तेन । पुनः कीदृशेन पूरुषोत्तमः द्विजः तस्य सुतः जनार्दनः तस्य ईनेन ज्येष्ठेन सुतेन राधिका च हृदयशोकदा राधिकाहृदयशोकदुःखनाशिकाकला मध्वं च अः विष्णुः अः वायुश्च अस्यति विरहिणामिति असः मधुश्चंद्रः कामश्च तेषां इत् प्रापकं वर्णनीयत्वेन तत्

सटीकम्।

राधिकाहृदयशोकदमासीत् ॥ १९ ॥

इति श्रीपुरुषोत्तमात्मजजनार्दननन्दनराम
चंद्रकविकृतं राधाविनोदाख्यं काव्यं सटी
कं समाप्तं ॥ शुभंभवतु ॥

श्रीगणेशाय नमः ॥ अथ षट्पदीस्तोत्रप्रारंभः ॥
अविनयमपनय विष्णो दमय मनः शमय विषयम्
गतृष्णाम् ॥ भूतदयां विस्तारय तारय संसारसाग
रतः ॥ १ ॥ दिव्यधुनीमकरंदे परिमलपरिभे
च्चिदानंदे ॥ श्रीपतिपदारविंदे भवभयस्वेदच्छिदे
वंदे ॥ २ ॥ सत्यपि भेदापगमे नाथ तवाहं न माम
कीनस्त्वं ॥ सामुद्रो हि तरंगः क्व च न समुद्रो न
तारंगः ॥ ३ ॥ उद्धृतनग नगभिदनुज दनुजकुलामि
त्र मित्रशशिदृष्टे ॥ दृष्टे भवति प्रभवति न भवति
किं भवतिरस्कारः ॥ ४ ॥ मत्स्यादिभिरवतारैरवता
रवताऽवता वसुधाम् ॥ परमेश्वर परिपाल्यो भवता
भवतापभीतोऽहम् ॥ ५ ॥ दामोदर गुणमंदिर सुंद
रवदनारविंद गोविंद ॥ भवजलधिमथनमंदर प
रमं दरमपनय त्वं मे ॥ ६ ॥ नारायण करुणामय
शरणं करवाणि तावकौ चरणौ ॥ इति षट्पदी म
दीये वदनसरोजे सदा वसतु ॥ ७ ॥ इति श्रीमत्प
रमहंसपरिव्राजकाचार्यश्रीमच्छंकराचार्यविरचितं
श्रीविष्णोः षट्पदीस्तोत्रं संपूर्णम् ॥ ॥ ७९ ॥